

దత్తత
[నవల]

1276
156

రచన :

పినిశెట్టి శ్రీరామమూర్తి

శ్రీ వేమన గ్రంథాలయం
తీలపొగల. (కృష్ణాజిల్లా.)

ప్రచురణ :

విశాలాంధ్ర ప్రచురణాలయం
విజయవాడ-2.

ప్రచురణ :

సమతా ప్రచురణలు, మదరాసు - 18

వెల : రెండున్నర రూపాయలు
అన్ని హక్కులు రచయితవి

ప్రథమ ముద్రణ :
డిశంబరు, 1954.

ముద్రణ :
గీతా ఆర్ట్స్ ప్రింటర్స్,
పాలకొల్లు.

కని - కల్లారా ననుగని, నా కనులు
గుర్తించక ముందే, ఆ కల్లల్లో నీరు
నింపి, పసినాడే నన్ను వీడపోయిన

త ల్లి క్తీ -

పెంచి - పెద్దచేసి, నా భవితవ్యపు
వెలుగులు చూడాలని అనించి, అంధ
కారంలో ఉండగానే తరలిపోయిన

త ం ద్రి క్తీ -

అశ్మిభిత నయనాలతో, భారపూరిత
హృదయంతో ఉభయులకూ
ప్రేమానురాగ పురస్సరంగా

శ్రీ వేమన గ్రంథాలయం
లేలపోయి. (కృష్ణాక్షరం.)

అ భి వం ద నా లు

“దత్తత”కు “గీటురాయి”ని దయతో వ్యాఖ్య
అందజేసిన గురుతుల్యులు ‘ఆంధ్రవి
శ్రీ తాపీ ధర్మారావు నాయుగార్కి’

“దత్తత”ను తమ ప్రతిక ద్వారా
లోకానికి ఆదిలో పరిచయ
“ఆంధ్రవారప్రతిక” సంపాదకు

“దత్తత” ప్రచురణ విషయంలో సహ
దూరంగా ఉన్నా, భాధ్యతను స్వీకరించి
ధరించిన “గీతాఆర్థ పరిచయం”

రచయిత

శ్రీ వేమన గ్రంథాలయం

తేలపోల్క. (కృష్ణా జిల్లా.)

గి టు రా యి

వంటరుచి తింటంలో తెలుస్తుందంటారు.
నలుగురు ఆప్యాయంగా తింటే, రుచిగా
ఉందన్నమాట. పినిశెట్టివారి దత్తత ఆంధ్ర
వార పత్రికలో సీరియల్ గా (భాగాలుగా)
పడుతూ ఉన్నప్పుడే పాఠకులు దానిని ఎంతో
ఆదరంతో చదివారు; తరువాతి భాగం
ఎంతట వస్తుందా అని ఎదురు చూచారు.
అదే గ్రంథరుచికి గీటురాయి పరీక్ష.

అలాగ రుచించడానికి కారణాలు కావల
సినన్ని ఉన్నాయి. సులభమైన మాటలతోనూ,
చిన్నచిన్న వాక్యాలతోనూ రచన పరుగు
లెత్తుతూంది. కథాగమనాన్ని అడ్డే ప్రకృతి
వర్ణనలు లేవు. సన్నివేశాలన్నీ కంటికి కట్టి
నట్టూ, మనస్సుకంటినట్టూ ఉన్నాయి.
ఆయా ఘట్టాలయందు పాత్రల హృద
యాలలో కలిగిన భావాలూ, ఆ భావాల

పరిణామాలు, భూతద్దంలో చూచినట్లు ప్రస్ఫుటంగా కనబడుతుంటాయి.

ఇన్నిటికీ ముఖ్యం: సమయానుకూలంగా గ్రంథంలో రచయిత ప్రకటించిన ప్రపంచానుభవం. లోకంపోకడను పరిశీలించి, ఆ పరిశీలనా ఫలితాలను తేటమాటలతో చెప్పగల నేర్పు పినిశెట్టివారిలో కనబడుతుంది.

తలపై గొడుగుదేని ఆడుదిగా అవస్థల పాలయిన కథానాయిక శాంత, న్యాయానికి అంకితుడయిన ఉపాధ్యాయుడు ధర్మయ్య, భిన్న పరిసరాలలో భిన్న ప్రవృత్తులుగా పెరిగిన స్తోత్రులు - రవి రాములు, సంస్కృతి స్వాభిమానాల మధ్య చిక్కుకున్న జమీందారు గంగాధరం, అందరూ పాఠకులకు చిరపరిచితులుగానే కనబడతారు: సానుభూతిని చూరగొంటారు.

సందుచేసుకొని రవి ద్వారా కార్మికవర్గ చైతన్యాన్ని ప్రకటించి రచయిత అధిక

సంఖ్యాకుల ఆదరాభిమానాలను సంపాదించ
గలిగాడని చెప్పక తప్పదు. గ్రంథం చివరను
ర వి రా ము ల సమ్మేశనము కల్పించి
పినిశెట్టివారు దేశాభ్యుదయానికి ధనిక కార్మిక
వర్గాల స మై క్య తే ముఖ్య సాధనమని
సూచించారు.

పినిశెట్టివారిది నాటకాలకు అలవడిన
చేయి; కాబట్టి యీ నవల చాలవరకు నాటక
బాణీలోనే నడిచింది; కాబట్టి విసుగు కలిగించ
కుండా పాఠకులను ముందుకు త్రోసుకుంటూ
పోగలిగింది.

ఈనాటి అనువాద పరంపరలో ఇలాంటి
స్వతంత్ర రచన చూడగలగడం ఆంధ్ర
సారస్వతాభిమానులకు సంతోష కారణం
కాక తప్పదు. పరిశీలన బుద్ధిగల రచయిత
లకు మన సామాజ జీవితంలో కథావస్తువు
లకు కరువు కనబడకూడదు. పినిశెట్టివారి

లాంటి, సమర్థులయిన యువకులు తమ శ్రద్ధను ఆంధ్ర జీవిత సమస్యలమీద కేంద్రీకరించినట్లయితే, త్వరలోనే ఆంధ్రులు గర్వించదగిన నవలలు వెలువడ గలవనడానికి సందేహంలేదు. అనతి కాలంలోనే పనిశెట్టి వారి కలం మరికొన్ని చక్కని పదహారణాల ఆంధ్ర నవలలను, ఆంధ్ర పాఠకలోకానికి అందజేస్తుందని ఆశిస్తున్నాను.

మద్రాసు.
20-11-54

తాపీ ధర్మారావు.

శ్రీ వేమన గ్రంథాలయము
తేలపాళెం (కడపజిల్లా)

వైద్యుడు రామయ్యచౌదరి ప్రతిభ ఒకనాడు కృష్ణాజిల్లా
అంతటా ప్రకాశించింది. రానురాను ఆయన హస్తబలం
తగ్గడంవల్లనో, ఆయుర్వేదం తీసికట్టె అల్లోపతి పై మెట్టుకు
పోవడంవల్లనో, మరే కారణంగానో ఆదాయం పూర్తిగా
తగ్గిపోయింది. ఇంతకూ యాభై ఏళ్ల ప్రాయంలోనే చౌదరి
కాలం చేశాడు.

తమ్ముడు చంద్రయ్య చౌదరికి అన్నగారు పోవడం
పూర్తిగా విచారకారణమే అయినా, బ్రతికి ఋణభారాన్ని
పెంపుచేయకుండా ఆపుచేసినందుకు మాత్రం, స్వల్పంగా
సంతోషించలేకుండా ఉండలేక పోయాడు.

రామయ్య చౌదరి భార్య శాంతమ్మకు భర్త పోయే
నాటికి వస్తువాహనాలు ఏమీలేవు. కాని రాము, రవి అనే
శన యిద్దరు మగబిడ్డలనూ అన్నింటికన్నా ఘనంగానే
పెంకుంటూంది.

తండ్రిపోయేనాటికి రవికి రెండేళ్ళు, రాముకి నాలుగో
సంవత్సరం.

శాంతమ్మ తోటికోడలు సుభద్రకు, తన భర్త
ను వ్యాపారంలో వచ్చే కొద్ది మొత్తంలో, ఈ

కుటుంబాన్ని కూడా పోషించడమనే భారం, బాధాకరం కాకుండా పోలేదు. అయితే చంద్రయ్య చౌదరి మాట కాదనలేక కాలాన్ని కష్టంగానే వెళ్లబుచ్చుతోంది.

కొండరు బాధనుగాని సంతోషాన్నిగాని, చాలాకాలం దాచుకోలేరేమో; ఒకవేళ గుప్తపరచగల గంభీర స్వభావులున్నా, గుర్తించే వ్యక్తులఎదుట మాత్రం ఏదో రూపంలో ఆ భావం వెల్లడిగాకుండా పోదు.

సరిగ్గా చౌదరి కుటుంబంలో అదే జరిగింది. భర్త పోయిన అనంతరం ఆరుమాసాలు అనాయాసంగా గడిపిన శాంతమ్మ తోటికోడలు ప్రవర్తనద్వారా యిక ఎక్కువ కాలం ఆ యింట్లో ఉండగల అవకాశం లేదని నిర్ణయించుకో గలిగింది.

ఆరోజు బాకీదారు బంగారయ్య, చంద్రయ్య చౌదరిని కష్టంగా మాట్లాడి వెళ్లినతర్వాత, పరలోకంలో ఉన్న బావ గార్ని ఉద్దేశించి సుభద్ర “చచ్చికూడా సాధిస్తున్నావా మహానుభావా!” అంది.

పేరటికో బిడ్డలకు తిండి పెడుతున్న శాంతమ్మకు ఈ మాటలు వినిపించాయి. అయితే బ్రతికుండగా తమ్ముడుపై కక్ష కట్టింది ఏమీ లేదని తెలుసు. కోడలు నోటినుంచి వెలువడ్డ ఈ అసందర్భ అర్థరహిత నికి, కారణం ఊహించడానికి ఎక్కువ కాలాన్ని విని లేదు.

అంతలో సుభద్ర ఊరుకున్నా, శాంతమ్మలో
తలెత్తబోయే మనోవ్యధ మభ్యపడేదేమో; కాని మళ్ళీ
సుభద్ర మాటలు వినిపించాయి! “ఈ పాడు సంసారాన్ని
కూడా మా నెత్తిమీద పడేసి మరీ పోయాడు.”

తను బ్రతికుండగా ఎంతో గౌరవంగా ‘మీరు’ అని
ఉచ్చరించిన మరదలు, తను ప్రచాలించిన తర్వాత, నీచంగా
మాట్లాడి, ఈలాంటి అభావాలు వేయగలదనే ఊహ, ఏ
కోశాన్నన్నా - చౌదరికీ కలిగుంటే; చచ్చి బ్రతికున్న
భార్యను యింత బాధ పెట్టకుండా వాళ్ళకు ఏదో ఒకదారి
చూపించి వెళ్ళేవాడేమో. కాని, తమ్ముడి కుటుంబం వేరు,
తన సంసారం వేరు అని బ్రతికున్న రోజుల్లో భావించగల
అవకాశం, ఏనామా కలగలేదు చౌదరికి, అదే ఊహిస్తోంది
శాంతమ్మ.

ముద్ద పెట్టబోతూ చెమ్మగిల్లిన కళ్ళతో ఉన్నతల్లిని
చూసిన రవి—“అమ్మా” అన్నాడు.

బిడ్డ హెచ్చరిక ద్వారా మేలుకున్నతల్లి రవినోట్లో
ముద్దపెట్టింది.

ప్రక్కగా కూర్చొని స్వంతంగా అన్నం తింటూన్న
రాము, తల్లికేసి ఆశ్చర్యంగా చూశాడు; “ఏడుస్తున్నా
వేమ్మా”

పమిటచెంగుతో కళ్ళు తుడుచుకొని, కాళీ అయిన
గిన్నెలు తీసుకొని లేచింది శాంతమ్మ.

కొట్టకుండా తిట్టకుండా యిష్టంలేని వ్యక్తులను ఇంట్లో నుంచి సులభంగా సాగనంపే విద్య పురుషులకన్నా స్త్రీలకే బాగా తెలుసు.

చావిడిలో డస్కుదగ్గర కూర్చొని పద్దులు వ్రాసు కుంటున్నాడు; చంద్రయ్య చౌదరి. ఎడబిడ్డను చంకను వేసుకొని చిన్న బట్టలమూటతో, రాముతో, వచ్చి నిలబడిన ఒదినగార్ని చూసి, మొదట్లో ఆశ్చర్యపడ్డాడు.

“ఏం వాదినా?”

శాంతమ్మ మాట్లాడ లేకపోయింది.

“ఎక్కడికీ ప్రయాణం?” కంఠంలో కాస్త ఆత్రం ధ్వనించింది.

“ఎక్కడకన్నా వెళతాను” రుద్ధధ్వనితో భారంగా వినిపించిందీ మాట చంద్రయ్యకు. మరీ ఆశ్చర్యంగా చూస్తూ లేచి నిలబడ్డాడు.

“ఎవరేమన్నారు?”

శాంతమ్మ వాడిన నవ్వు నవ్వింది.

“అనేవారు పోయారుగా బాబూ!” ఈ మాటతో.

ఆమె కళ్లలో నీళ్ళు పొడచూపాయి. కాని నిగ్రహించుకొంది. మళ్ళీ “ఎవరూ ఏమీ అనలేదనీ ఒక్కడి రెక్కలమీద వచ్చే ఆదాయాన్ని అన్యాయంగా తింటూ కూర్చోడం బావుంటుందా?” అని ప్రశ్నార్థకంగా చూసింది.

చంద్రయ్య ఆలోచిస్తున్నాడు. ఈనాటికీ అతనికి కలుగని యీ ప్రశ్న ఒదినగారికి కలిగిందంటే, కారణం ఎవరై యుంటారు? ఇదే ఆలోచించాడు.

“ఇప్పుడేవస్తా.”

శాంతమ్మ ఆశ్చర్యంగా చూసింది. చంద్రయ్యను వెనక్కి పిలుద్దామనుకుంది. కాని వెంటనే ఆలోచించింది. చంద్రయ్య వెళ్లి నదానివల్ల చెడ్డ ఏమీరాదని ఆమెకు తెలుసు.

తిన్నగా లోపలకు వెళ్ళాడు చంద్రయ్య. నొసట నిశ్చింతగా కుంకుమ ధరిస్తూన్న సుభద్ర, భర్త అడుగులు చప్పుడు విని వెనక్కి తిరిగి చూసింది.

“వొదిన్ని ఏమన్నా అన్నావా?”

ఈ సూతైన ప్రశ్నకు మొదట్లో కాస్త స్తంభించింది. తరువాత ఈలా అడిగింది.

“నే నేమన్నా అన్నానని మీకు చెప్పిందా?”

“లేదు”

“మరి?” ప్రశ్నార్థకంగా చూసింది.

చంద్రయ్య వెంటనే సమాధానం యివ్వ లేకపోయాడు.

కాని మెల్లగా యిలా అడిగాడు.

“కారణం లేకుండా ఎందుకు ప్రయాణం చేస్తుంది?”

“ఆసంగతి నన్నడిగితే నేనేం సమాధానం చెప్పను.”

మొహం చిక్కించుకొని, విసురుగా వంట గదివైపు దారితీసింది. చంద్రయ్యకూడా అంత పట్టలేదు. ఆలోచనగా వీధి గుమ్మం కేసి మెల్లగా నడుస్తున్నాడు.

“ఇదిగో!”

ఈ మాటవిని వెనక్కి తిరిగిచూశాడు చంద్రయ్య. సుభద్ర వంటగది గుమ్మంలో నిలబడి పిలిచింది.

“వొదినగారిమీద మీ కంతగా దయంటే; వెళ్ల నివ్వకండి. ఈ దుబారా ఖర్చు చూస్తూ మాత్రం ఈ పాడు కొంపలో నే నెంతో కాలం ఉండలేనిమాట నిజం. నేనేకాదు, తన ఖావాళ్ళక్రింద ఈయిల్లు కాస్తా పోయినతర్వాత, మీరు కూడా ఊరూరా బయలుదేరవలసిందే -”

“ఏమిటి నువ్వనేది” చంద్రయ్య కంఠం బిగ్గరగా ధ్వనించింది.

“ఆమాత్రం అర్థం తెలుసుంటే; మన బ్రతుకులెప్పుడో బాగుపడును.”

చేయి ఒక్కసారి కోపంకొద్దీ ఎదుటకు ఊపి విరక్తితో కూడినభావాన్ని వికటంగా వెల్లడిచేసి, గదిలోకి వెళ్ళిపోయింది.

చంద్రయ్య స్తబ్ధుడై నిలబడిపోయాడు. భార్యమాటల వైఖరినిబట్టి కోపం వచ్చినా - కేవలం ఆమె మాటల్లో ఆమె స్వార్థచింతేగాకుండా తన శ్రేయస్సు కూడా ఉందని గుర్తించ గలిగాడు. అయితే అన్నగారు జ్ఞప్తికి రావడంతో, మలిన

మవబోతూన్న చంద్రయ్య నిష్కపటమానసం కొద్దిగా కంపించింది. కాని ఒదినగార్ని ఆపుచేసినా లాభంలేదని గ్రహించాడు. ఆమె యిష్టానికి వ్యతిరేకించకూడదని నిర్ణయించుకున్నాడు. తిన్నగా తన గదిలోకి వెళ్ళిపోయాడు.

చావడిలో చాలాసేపు వేచివున్న శాంతమ్మ మరది రాక, ఆలస్యం కావడంతోనే, తిరిగి తన్ను చూడలేక రాలేక పోయాడని ఘోషించుకుంది. మెల్లగా నడచి గుమ్మం దిగబోతోంది.

శ్రీ వేమన గ్రంథాలయం

“వొదినా.”

మరది మాటవిని ^{నేలప్రోల్ల (కృష్ణాజ్ఞా.)} వేసక్కి తిరిగిచూసింది.

“లోపలికి రా.”

చంద్రయ్య చౌదరి తిన్నగావచ్చి రాముని చంకను వేసుకున్నాడు.

“నువ్వు చేసేదేమిటి బాబూ”

శాంతమ్మ ఆత్రంగా అడిగింది.

“నే నేమన్నా చేసేవాడినైతే నిన్ను వెళ్ళనిస్తానా?

...అన్న బిడ్డలు...నాబిడ్డలే అనుకున్నాను.”

అతని కంఠం గద్గదికమైంది. కళ్ళుకూడా చెమ్మగిల్లాయి. శాంతమ్మ గుమ్మంలోపలకు వచ్చింది.

చావడిలో రామునిక్రిందకు దింపి “తప్పకుండా వెళ్లు వొదినా! బండికోసం కూడా పంపించాను. కాని వెళ్ళేముందు, నీ మనస్సులో నాపై కష్టముంటే, ఎదురుగానే తిట్టవెళ్ళు, కాని పరుల ఎదుట నన్ను నేరస్థునిగా నిలబెట్టకు.”

ఈమాటలు విని శాంతమ్మ చకితురాలైంది. బరువుగా, బాధగా నిట్టూర్చింది కూడా.

“చంద్రయ్యా! ఇందులో ఎవరూ నేరస్థులుకాదు... అన్యాయంగా దూషించడం నాకుచేతకాదు... ఎప్పుడైనా బాధగలిగితే; నాకు కలిగిన రాతగురించి నన్ను నేనే దూషించుకుంటాను.”

గుర్రపుబండి గుమ్మంలోకి వచ్చిపోయింది. శాంతమ్మ కళ్ళుతుడుచుకుంది.

“తీసుకో వాదినా”

అశ్రుమలినమై ఉన్న కళ్ళతో ఆశ్చర్యంగా చూసింది. పదిరూపాయల కాగితాలు చంద్రయ్య, చేతిలో ఉన్నాయి.

“నూట ఏడై; ఇంతే ఉన్నాయి పెట్లో; ఇంతకన్నా ఏమీ యివ్వలేనందుకు బాధగానే వుంది... తీసుకో” చంద్రయ్య ఉద్వేగంతో వచ్చే మాటలనుండి, అతని ఆవేదనామయ హృదయాన్ని చూడగలిగింది శాంతమ్మ. తిరిగి మాట్లాడకుండా తీసుకుంది.

రాముని చంద్రయ్య ఎత్తుకొని బండిలో కూర్చో బెట్టాడు. మెల్లగా శాంతమ్మ, రవికూడా ఎక్కి కూర్చున్నారు.

బండి కదిలింది. చూపుమేర వరకూచూచి చంద్రయ్య కళ్ళు ఒక్కసారి తుడుచుకొని లోపలకు వచ్చాడు. సంతోషిగా నిట్టూరుస్తూ చిరునవ్వుగా చూస్తున్న భార్య మొగంకూడా ఆ కాస్సేపటిలో చాలా వికారంగా భయంకరంగా కనిపించింది చంద్రయ్యకు.

శాంతమ్మ తెనాలి రైల్వేస్టేషన్ రైలులో దిగింది. రాముని నడిపిస్తూ రవిని చంకనువేసుక స్టేషన్ వెలుపల కొచ్చింది. అది కన్నవారి వూరు కావడంవల్ల చిన్ననాటి సంగతులు ఆమె మనస్సులో కదల నారంభించాయి. తాను కాపురానికి వెళ్ళి పది సంవత్సరాలు కావచ్చింది. పది సంవత్సరాల్లో అనేక మార్పులు జరిగాయి.

ఆమె తల్లి చిన్ననాడే పోయింది. తండ్రి తనకు పెళ్ళయిన రెండో సంవత్సరములోనే మరణించాడు. ఆర్థిక బాధవల్ల ఏనాడో పరార్తైన అన్నగారు ఎక్కడున్నదీ తెలీదు. ఇక ఆ గ్రామంలో వృద్ధాప్యంలో ఉన్న మేనత్త వెంకమ్మ మాత్రం ఉంది. ఇక అక్కడికే వెళ్ళాలని ఆమె నిర్ణయం. ఒక జట్కాలో బిడ్డలతో ఎక్కింది.

“ఎక్కడి కమ్మగారూ?” బండివాడు అడిగాడు.

“మారీసుపేట... వెంకమ్మగారింటికి” అని జవాబు చెప్పింది.

“చెల్” అని గుర్రాన్ని కమిచీతో మోదాడు.

కొంతదూరం బండి నడిచిన తర్వాత, బండివాడు ఇలా అన్నాడు.

“పాపం హొటలు కట్టేసిందమ్మా.”

శాంతమ్మ ఆశ్చర్యపడింది.

వెంకమ్మ పూటకూళ్ళు పెడుతూ ఆరు సంవత్సరాలుగా ఆ తెనాల్లోఉంది. బాగా భోజనం పెడుతుందనే పేరుకూడా సంపాదించింది. అందుకే పూటకూళ్ల వెంకమ్మ పేరు తెలీని వాళ్ళు ఆ పూళ్ళో బహుతక్కువమంది.

“హూట లెందుకు కట్టేసింది?”

శాంతమ్మ కారణాన్ని తెలుసుకోడానికి ఆత్రంగా అడిగింది.

“ఉబ్బసరోగం గదండీ... అందులో వయసుమీరింది”

ఈలోగా రోడ్డు కడ్డుగా పండుకున్న కుక్క ను తప్పించే దృష్టిలో ఉండిపోయాడు బండివాడు. శాంతమ్మ భారంగా ఒక్క నిశ్వాసం విడిచిపెట్టింది. ఏ ఆశతో తానీ ఊరు చేరుకుందో, అది కాస్తాకూడా శూన్యమయిందా అని బాధ పడింది. కేవలం మేనత్త సంపాదనమీదనే జీవించాలనే ఉద్దేశం ఆమెలో లేదు. అయితే వెంకమ్మ కు చేదోడు వాదోడుగా ఉంటే, నంట విషయంలో కాస్త కష్టపడితే, తన బిడ్డలతో సహా జీవించవచ్చుకదా అనే ఆశే, అత్తిల్లు విడిచేంత తెగింపునకు మొదట్లో ఆధారమైంది.

ఒక పెంకు టిల్లు ముందుగా బండివచ్చి ఆగింది.

శాంతమ్మ బిడ్డలతో బండి దిగింది.

“ఎంత బాబూ?”

“అర్థరూపాయి.”

బండివాడికి డబ్బులిచ్చి యింట్లోకి వెళ్ళింది. దొంగ్గోనించి బిందెతో సీళ్ళు తెస్తున్న పనిపిల్ల, ఆశ్చర్యంగా చూస్తూ ఆలాగునే ఉండిపోయింది.

“ఎవరు మీరు?” అని అడిగింది.

“వెంకమ్మగా రెక్కడ?” శాంతమ్మ ప్రశ్నించింది.

“ఆ గదిలో—”

శాంతమ్మ గదిలోకి వెళ్ళింది. మంచంమీద కూర్చొని జపమాల త్రిప్పుతున్న వెంకమ్మ, అర్ధనిమిలిత నేత్రాలతో చూసింది. తరువాత జపమాల ప్రక్కను పెట్టింది. కళ్ళు మసకలు కావడంవల్ల మనిషిని పూర్తిగా గుర్తించలేక పోయింది. మెల్లగాలేచి దగ్గరకు వచ్చింది.

“అత్తా” శాంతమ్మ దుఃఖపూరిత కంఠధ్వనితో పిలిచింది.

“ఆఁ” అంటూ వెంకమ్మ ఆశ్చర్యంగా చూచి, శాంతమ్మగా కంఠధ్వనివల్ల గుర్తించి హఠాత్తుగా ఆలింగనం చేసుకొని “దేవుడు నీకూడా ఇదేగతి తెచ్చాడమ్మా—” అని రోదనస్వరంతో అంది.

“రామ్మా-రా-చాలాకాలానికి చూశాను. ఎప్పటికప్పుడే వద్దామనుకుంటే మాయదారి రోగం రానిస్తేనా?” అంటూ ఆయాసం దగ్గుతో కాస్త తటపటాయించి లోపలికి చూస్తూ “ఒసేతులసీ...ఎక్కడ చచ్చావే” అంటూ మళ్ళీ

శాంతమ్మ కేసి చూసి “దిక్కుమాలినదాన్నయిపోయాను. పనిముండలమీద ఆధారపడవలసి వచ్చింది... ఏమిటాలాగే నిలబడ్డావ్... కూర్చో” అంటూ వెంకమ్మ కూర్చుంది. ఎదురుగా ఉన్న మంచంమీద బిడ్డలతో శాంతమ్మ కూర్చుంది.

“ఏవీ నారత్నాలు” అంటూ బిడ్డలకేసి ఆసక్తిగా చేయి చాపింది వెంకమ్మ.

ఆమె ఆయాసం, ఆమె మాటలు, వైఖరి చూస్తున్న రామూ, ర వి కూడా బిక్కుబిక్కుమంటూనే ఉన్నారు. అంచేత ఆమె చేతిలోకి వెళ్ళలేదు సరికదా ఇద్దరూ భయంగా వెంకమ్మ కేసి చూస్తూ తల్లినికొగలించుకున్నారు.

“ఎందుకమ్మగారూ!” అంటూవచ్చింది పనిపిల్ల. “వాళ్లకు కాళ్ళు కడుక్కోడానికి నీళ్ళిచ్చావా?” మళ్ళీ కాస్త ఆయాసపడి “వట్టి మొద్దు ముండ... లేమ్మా ఎండలో వచ్చావు... బిడ్డలకు కాస్త తిండిపడేయి... ఎందుకే ఆలా చూస్తావ్... దిక్కులేనివాళ్లకు దేవుడేదిక్కు... తల్చుకుంటే వచ్చి వారిగేదేమీ లేదమ్మా” అంటూ వెంకమ్మ లేచింది. శాంతమ్మకూడా లేచింది.

శాంతమ్మ అసలు జరిగినదాన్ని తలవడలేదు. తలిచినా లాభంలేదని ఆమెకు తెలుసు. అయితే జరగబోయే జీవితం ఏలాగాఅనేది మాత్రం ఆమె ఆలోచన. తన నోటితో ఒక్క మాటకూడా ప్రస్తావించడానికి అంత ఆయాసంకోకూడా

వెంకమ్మ అవకాశం యివ్వలేదు. అయితే అవకాశం లేదనే భయంమాత్రం శాంతమ్మకు లేదు. కాగా వెంకమ్మ ఆదరణ కొంత ఆశాజనకంగానే వుంది, అంతా గది విడిచారు.

వెంకమ్మ, వట్టి బోళా మనిషి అని చూడ్డంతోనే, మాటలు వినడంతోనే సులభంగా నిర్ణయించేవాళ్ళున్నారు. అయితే అమాయకురాలని ఒక్కళ్ళూ ఒప్పుకోరు. కాని ఆమె జీవితం ఆఖరిభాగంలో గడచిన ఆరు సంవత్సరాలూ మంచి అనుభవజ్ఞురాలుగా చేశాయి. హోటలు పెట్టిన కొద్ది కాలంలోనే, అనేక తరహాల మనుష్యుల రాకలతో, పెట్టే తిండికన్నా మాటలద్వారా, మనుష్యులను ఎంత సంతృప్తి పర్చవచ్చో ఆమె బాగా గుర్తించింది. ఇతర హోటళ్లకన్నా ఈమె పెట్టేతిండిలో విశేషపదార్థాలు ఏమీ లేకపోయినా, ఆదరణద్వారా మాత్రం ప్రతివాళ్ళూ “వెంకమ్మ చాలా మంచిది” అని అనకుండా ఉండలేకపోయేవారు. అయితే దేనివల్ల ఆమె మంచిదిగా చలామణీ అవుతూ వచ్చిందో ఆమాటకారితనాన్ని మాత్రం ఇంత ఆయాసంలో కూడా ఆమె విడిచి పెట్టకపోవడం శాంతమ్మకు ఆశ్చర్యంగానే తోచింది.

ఆరాత్రి రాము అప్పుడే నిద్రలోపడ్డాడు. వేరే మంచం మీద రవి పండుకున్నాడు. శాంతమ్మ రవిని జోకొడుతూ మంచంమీదనే కూర్చోని ఉంది.

వెంకమ్మ మెల్లగా గదిలోకి వచ్చింది.

“ఇంకా పడుకోలేదమ్మా” అంది.

పరధ్యానంగా ఉన్న శాంతమ్మ వెనక్కి తిరిగి చూసింది. మెల్లగాలేచి గోడను ఆనిచి ఉన్న వాలుకుర్చీ మంచం దగ్గరగా వేసింది.

కుర్చీలో కూర్చొని, తీక్షణంగా వెంకమ్మ శాంతమ్మ మొగంలోకి చూసింది.

“శాంతా” జాలిగా ధ్వనించిందా కంతం.

చిన్ననాడు అందరూ శాంతమ్మను ఆలాగే పిలిచేవారు. ఏదో మరచిన మధురమైన పిలుపు ఎంతకాలానిగ్గానో మళ్ళీ వింది.

“బ్రతక లేనని భయపడేవాళ్ళు, బ్రతికుండి కూడా చచ్చిన వాళ్ళకన్నా ఏంఘనం కాదు...చూడు! నేను ఆడదాన్నే- ఆయన పోయిన మొదట్లో ఈలాగే ఆలోచించేదాన్ని...అయితే తినడానికి లోటు లేదని, తిండిపెట్టే వాళ్ళతో సూటీ పోటు మాటలు పడ్డం ఎంత కష్టమో నువ్వు గ్రహించే వుంటావ్.”

ఇప్పుడు కాస్త దగ్గొచ్చింది వెంకమ్మకు. దగ్గిన తర్వాత కాస్తేపు ఆయాసపడింది.

“హోటలూ...” శాంతమ్మ అడగబోయింది. మాటలో పూర్తిభావం ఆమె మనస్సులోనే ఉండిపోయింది.

వెంకమ్మ ఆయాసపడుతూనే చేయిపెట్టి ఆమె మాటను ఆపు చేసింది.

“హోటలు ... మొదట్లో పెట్టినప్పుడు కారాలు మిరియాలు నూరాడుగా మా మరది... అన్నం అమ్మకోడం పాపమట... వంశమర్యాద పోతుందట. అబ్బే! నేను లెక్క చేయలేదు. నాలుగురాళ్లు సంపాదించడంతోనే - నాబడినగా రంటూ తెగ తిరిగాడు. అతని కొడుకుని నేనేగా పెంచి పెళ్ళి చేసింది! ఒక్కపూట భోజనం తప్ప ఒక్క కానీ యిస్తేనా ఊహు! అందుకే శాపనార్థాలు పెడుతూచచ్చాడు. పెంచిన విశ్వాసంలేకుండా ఆ వెధవకూడా, దూరమయినాడు.... ఏమ్మా నిద్దరోస్తుందా?”

“లేదు” శాంతమ్మ ఏదో అడగాలనుకుంటుంది. కాని అడిగిన తర్వాత సమాధానం ఏ మొస్తుందో ననే భయం ఆమెలో ఉన్నట్లుగా ఆమె అడగడానికి భయపడిన లక్షణాలు గుర్తిస్తే తెలుస్తుంది.

“చిన్నా...న్న...”

నిద్దల్లోరాము కలవరించాడు. వెంకమ్మ అటచూసింది. దగ్గుతో కలసిననవ్వు నవ్వింది.

“వెధవకు చిన్నాన్నదగ్గర చేరికా?”

“ఔను”

“పడుకోమ్మా! నిద్దరోస్తున్నట్లుంది” మెల్లగా కర్ర ఆధారంతో లేచింది వెంకమ్మ.

శాంతమ్మకు నిద్దర రావడలేదు.

“అత్తా”

వెంకమ్మ వెనక్కి తిరిగింది.

“మళ్ళీ హోటలు పెడితే!”

వెంకమ్మ ఈ మాటతో ఒక్కసారి కఫంతోకూడిన నవ్వునవ్వింది.

“హోటలు...మాటలమ్మా!...నీ నోటిలో నాలుకే లేదు...నే నసలు పని ముట్టుకోలేను...ఇదిగో శాంతా! మగవాళ్ల ఆధారంలేకుండా హోటలు నడపడమంటే...” ఉదాహరణ ఏం చెప్పాలో ఆసమయంలో ఆమెకుతోచలేదు. కాస్సేపాగి వెంటనే ఏదోతట్టిన దానిలాగు “నే నొక్కదాన్నే చేసేననుకో-” అని ఊరుకుంది.

“అంతకష్టమా?” నిజంగా సంశయనివృత్తికోసమే అడిగింది.

“అమ్మో నీ వల్ల కాదు తల్లీ! అయినా నీకంత బెంగెందుకే- నేను బ్రతికుండగా నీ బిడ్డలకూ నీకూ యేమీ లోటు లేదు. చాలా...” మళ్ళీ దగ్గి... “పదేళ్ల క్రితం ఏలాగున్నావో యిప్పుడూ ఆలాగే వున్నావే నీలో ఏమీ మార్పు లేదు... పిచ్చితల్లీ” మళ్ళీ నవ్వు దగ్గుతో ఆగది విడచిందివెంకమ్మ.

బహుశా శాంతమ్మకు ఈ మాటతో ఒక పెద్ద సమస్య
 పరిష్కరింపబడి, సంతృప్తిపడి ఉంటుందని వెంకమ్మ భావించి
 వెళ్ళిపోయి ఉంటుంది. కాని శాంతమ్మ మనస్సు నిజంగా
 వెంకమ్మ గ్రహించలేదు. ఆమె తిండికోసం బ్రతకడంలేదు.
 తిండికోసమే బ్రతికేటట్లయితే తిట్లు కూడా ఒక ఆహారంగానే
 తీసుకుంటూ తన స్వంత యింటిదగ్గరే ఉండేది. కాని తన
 కాళ్ళమీద నిలబడి జీవించగలిగే స్త్రీపై హిందూ సంఘం
 ఎలాంటి అభాండాలు వేయడానికి సిద్ధపడుతుందో అనే
 సంగతికూడా విస్మరించలేదు. అయితే పరిశుద్ధ హృదయంతో
 తాను కష్టపడ్డ డబ్బుతో తిని జీవించే సంతృప్తిముందు ఇవన్నీ
 నిలకడలేని నీడలు మాత్రమే అని ఆమె భావన. ఏలాగయినా
 బిడ్డల భవిష్యత్తుకోరి తానొక నిలకడైన జీవనభృతిని అన్వే
 షించాలి. ఈ నిర్ణయంతోనే మంచంమీద పడుకొని బిడ్డను
 హృదయాని కద్దుకొని కళ్ళుమూసింది శాంతమ్మ.

మళ్ళీ వెంకమ్మ హోటలు తెరిచింది. ఈవార్త చాలా మందికి ఆశ్చర్యం కలిగించింది. అందుచేతనే కొద్దిరోజుల్లోనే పూటకూ ఏదైవిస్తళ్ళు లేచే పరిస్థితికి వచ్చింది హోటలు.

శాంతమ్మ పట్టుదలతో, ఆమె పెట్టుబడితోనే, వెంకమ్మ పేరుతో హోటలు నిర్వహింపబడుతోంది.

కొద్దిరోజుల్లోనే శాంతమ్మ అనేకరకాల మనుష్యులు రావడం చూసింది.

“పూట కెంత?”

“ముప్పావలా”

“అబ్బా!”

ప్రశ్నిస్తూనే వెర్రిగా శాంతమ్మ కేసి చూశాడు. ఆమె ఆ చూపులో ఏదో భావాన్ని గుర్తించి లోపలకు వెళ్ళిపోయింది.

మరొకరోజు విస్తరిదగ్గర కూర్చున్న పెద్దమనిషి గోడప్రక్కగా ఒదిగి నిలబడ్డ శాంతమ్మ నుద్దేశించి ఇలా అన్నాడు.

“ఇంత ఘోషా అయితే హోటల్లా పెట్టావమ్మారా! కాస్త పెరుగొడ్డించు.”

శాంతమ్మ వచ్చి పెరుగు పోసేటప్పుడు మెల్లగా మళ్ళీ యీలా గన్నాడు.

“వట్టి భోజనమేనా, పడుకోడానికీకూడా చోటు ఉంటుందా?”

ఆమె శ్రోధంగా అతనికేసి చూసింది. పట్టనట్టు బిగ్గరగా నవ్వి— “నీకు తెలీదా? పెద్దపెద్ద హోటళ్లలో భోజనం పెట్టి గదులుకూడా యిస్తారులే” అన్నాడు.

ఆమె మాట్లాడలేకపోయింది.

ఒక నెల గడిచింది. రోజురోజూ శాంతమ్మ మనస్సు ఈ వృత్తిపట్ల విముఖత పొందడం ప్రారంభించింది. అలా జరుగుతుందని వెంకమ్మకు తెలుసు.

వెంకమ్మపేరు జపిస్తూనే గుమ్మం పక్కన అత్తరు సాహెబ్, శాంతమ్మను చూసి “హెంత పెద్దకూతుర్ హుందీ! హేంకమ్మగార్” అంటూ తిరిగి సమాధానం అందుకోకుండానే కాళ్ళుకడుక్కుని వెళ్లి గదిలో కూర్చున్నాడు.

శాంతమ్మవచ్చి విస్తరివేసింది. రామువచ్చి కాళీగ్లాసు పెట్టాడు.

“అరె మీది బిడ్డా ఏమిటీ?” అని సాయేబు అడిగాడు. ఔనన్నట్లు తల పంకించింది.

“అరె రాజా వెలుగు ... వహ్వా! మంచి జాతక పురుషుడు హవుతాడు” అని వచ్చినభాషలో అభినందించాడు.

ఆ క్షణంలో శాంతమ్మ హృదయం పుత్రానురాగంతో నిండిపోయింది. సా హె బ్ అన్న మాటల్లో పూర్తిగా

ఉత్పేక్షలేదు. రాము మొగం చూస్తేనే ప్రతివాళ్ళనూ ఆకర్షించగల మంచి లక్షణాలున్నాయి. రంగురూపా బాగా ఎరుపు.

రవి తండ్రిపోలిక, చామనచాయ, ఓమూల కూర్చుని చూస్తున్నాడు.

అన్నం వడ్డించడం పూర్తి కావడంతోనే నోటిలో ముద్దపెట్టుకుంటూ గోడప్రక్కగా ఉన్న రవిని చూసి, బొంగురుగా ఉన్న కంఠంతో “అరె బచ్చా! తుమ్ కాన్” అని అరిచాడు.

రవి కోపంగా చూసి వేలుపెట్టి జాగ్రత్త అన్నట్లు ఆడించాడు. సాహెబ్ అరచేతి నేలకేసికొట్టి “వారేవా! హేలుపెట్టి సూప్రతావ్” అంటూ భోజనందగ్గర్నుంచి లేవ బోయాడు. రవి భయపడి బేరు మన్నాడు.

శాంతమ్మ రవిని తీసుకొని లోపలకు వెళ్ళిపోయింది. కాస్సేపయిన తర్వాత “అరె వమ్మా” అంటూ బిగ్గరగా సాహెబ్ కంఠం వినిపించడంవల్ల తిరిగి వచ్చింది.

“చారూ లేదూ”

“ఉంది.”

చారు వడ్డిస్తోంది. షెల్ల శశ్వతో ఆ ముస్లిం శాంతమ్మ కేసి చూచి “అరె మొగం చూస్తే..... శాంత అందంగా వుంది” అన్నాడు.

శాంతమ్మ కంఠంతో చారుపాత్ర విడచింది.

“అరె హల్లా” అంటూ భయంగా లేచి చిందులు తొక్కడం ప్రారంభించాడు. శాంతమ్మ తప్పకొని కంగారుగా వెంకమ్మ దగ్గర కొచ్చింది.

“ఏం జరిగింది?” వెంకమ్మ ఆత్రంగా అడిగింది.

“చారుగిన్నె జారిపోయింది” భయంగా సమాధానం చెప్పింది.

పెద్దగా అరుచుకుంటూ సాహెబ్ గదిలోకి వచ్చాడు. వెంకమ్మ మాటలద్వారా అతన్ని శాంతింపచేసి పంపించి వేసింది.

శాంతమ్మ పాత్ర విడవడం బుద్ధిపూర్వకంగా చేయని మాట వాస్తవమైనా - అతని నోటినుండి వెలువడ్డ మధుపాన పరిమళానికి, అతడు ఏలాంటి పన్నెనా చేయగలడేమోననే అదురుమాత్రం చేతిని కంపింప చేసింది.

“ఎందుకు విడిచిపెట్టావ్?” వెంకమ్మ శాంతమ్మకేసి చూసింది. వెంకమ్మ మళ్ళీ ఆశ్చర్యంగా చూస్తూ “ఏడుస్తున్నావేం?” అని అడిగింది.

“నేనిక వడ్డన చేయలేనమ్మా. ఎవర్నన్నామాట్లాడు” కళ్ళు తుడుచుకుంటూ అక్కడనించి తన గదిలోకి వెళ్ళి పోయింది శాంతమ్మ.

వెంకమ్మ మూన హాసంచేసి “నేను మొదట్లోనే అనుకున్నాను” అని గొణుగుకుంది.

మరునాటినుంచి శాంతమ్మ కేవలం వంటల బాధ్యత మాత్రమే తీసుకుంది. వెంకమ్మ అంత నీరసంలోనూ, శ్రద్ధగా డబ్బులు వసూలుచేయడానికి గుమ్మంలో వేసిన ముక్కాలు పీటమీద కూర్చుంది.

వడ్డనచేయడానికి మరోమనిషిని కుదిర్చింది వెంకమ్మ. అయితే ఆ మనిషి పూర్వ చరిత్ర ఎరిగున్న వాళ్ళు ఎవరన్నా చూస్తే మళ్ళీ గుమ్మం ఎక్కరనే అదురు వెంకమ్మకు లేకుండా పోలేదు. వేరే గత్యంతరం లేక ఆకులు తీసే వెంకినే, శుభ్రమైన బట్టలుకట్టి ఆపనికి పురమాయించింది.

వంటచేస్తున్నంతసేపూ శాంతమ్మ మనస్సు దుఃఖ భారంతో కృంగిపోతూనే వుంది. రెండుమూడుసార్లు అప్రయత్నంగా కళ్ళవెంట నీళ్ళుకూడా కారాయి.

“అమ్మా! చిన్నాన్న” అని రాము గంతులు వేసుకుంటూ వచ్చి చెప్పాడు.

శాంతమ్మ కళ్ళు తుడుచుకొని, రాముని చంకను వేసుకొని చావిట్లోకి వచ్చింది.

“బాగున్నావా వాదినా”

అంతవరకూ నిలబడేవున్న చంద్రయ్య పలుకరించాడు. శాంతమ్మ రాముని క్రిందను దింపి, చావిడిలో ఉన్న చిన్నమంచం వాల్చింది.

“కూర్చో”

చంద్రయ్య మంచంమీద కూర్చున్నాడు. ఇంతవరకూ వెంకమ్మ భోజనానికి వచ్చిన మనిషిలాగునే అనుకుంది. కాని శాంతమ్మను వరస పెట్టి పిలవడంతోనే, మరిదిగా గుర్తించింది.

“ఏంబాబూ! మాయదారిమతి! మర్చిపోయాను నీ పేరు?” అని అడిగింది వెంకమ్మ.

“చంద్రయ్య అని పిలుస్తారు”

“రామయ్య తమ్ముడి వేగా”

“అవును”

అని సమాధాన మిచ్చి నిలబడి చూస్తున్న శాంతమ్మ కేసి చూశాడు.

“సుభద్ర బావుందా?”

“ఆఁ” ఏదో విరక్తిగా ధ్వనించిందా కంతం.

“చంద్రయ్యా! ఒక మాటడుగుతాను నీకు కోపం రాదుకదా!” అని స్థాయిగా ప్రశ్నించిన వెంకమ్మను చూసిన శాంతమ్మకు భయంవేసింది. ఆమె మాటల ధోరణి ఎప్పుడు ఏరూపంలో వస్తుందో ఈ కొద్దిరోజుల అనుభవంతో శాంతమ్మ గుర్తించింది.

“మాటలు తర్వాత మాట్లాడవచ్చు— భోజనానికి లే బాబూ” దగ్గర చేరిన రవితల నిమిరుతూన్న చంద్రయ్య “భోజనానికేంటే వాదినా” అని వెంకమ్మ కేసి చూచి “అడగండి” అన్నాడు.

అప్పుడే వేసివచ్చిన తాలింపు వాసన మాడుతున్నట్లు గొట్టుకొట్టింది. శాంతమ్మ కంగారుగా లోపలకు వెళ్ళింది.

“చచ్చిన అన్నగారితోబాటే ఒదినగార్నీ బిడ్డలనూ వొదిలేయడం మంచిదేనా?” అంది వెంకమ్మ.

“ఒక్కనాడు కూడా నాకా ఉద్దేశమే లేదు... ఆమెకు యిష్టం లేకనే వచ్చేసింది” అని ముక్తసరిగా సమాధానం చెప్పాడు.

అప్పుడే భోజనానికి వచ్చిన యిద్దరు వెంకమ్మకు డబ్బులిచ్చి లోపల గదిలోకి వెళ్ళారు.

“నేను నమ్మను” వచ్చే దగ్గును ఆపుకుంది. మళ్ళీ ఆయాసంగా “రామయ్య బ్రతికుండగా, అతని చేతులమీదుగానేగా నీ పెళ్ళి చేసింది.....ఆరోజుల్లో ఒక్క కాసి సంపాదన నీదుండేదా?...ఈ పక్షపాత బుద్ధి ఆయనకుంటే—ఈనాడు నువ్వీలా సుఖంగా జీవించగలవా...”

“అత్తా” అప్పుడే కంగారుగా లోపలనుంచి వచ్చిన శాంతమ్మ కాస్త కఠినంగానే పిలచింది. వెంకమ్మ ఆమెకేసి చూసింది. కళ్ళ మసకలో కూడా శాంతమ్మ కళ్ళలో అరుణరేఖలు చూడగలిగింది వెంకమ్మ.

“ఒదినా! ఆమె అన్నదానిలో అబద్ధమేమీలేదు...” మెల్లగా మంచంమీద నుంచి లేచాడు. అతని మొగంపై కోపచ్ఛాయలు స్పష్టంగా చూడగలిగింది శాంతమ్మ.

“వెంకమ్మగారూ! అన్యాయంగా నేను నా వొడినను యింట్లోంచి వెళ్ళిపోమ్మన్నాననే నింద, మీరు వేసినంత మాత్రాన నాకు బాధ లేదు. కాని విధవ యింట్లో ఉండలేక వీధిపడి హోటలు పెట్టింది అని నలుగురు అనుకుంటే, తప్పని సరిగా బాధపడుతున్నాను.” అప్పటికే అతని మొగం కాస్త విర్రబడింది.

వెంకమ్మ ఇరుకున పడ్డట్లయింది. ఏమన్నా మరిదిని నాలుగు రూడిస్తే శాంతమ్మకు తృప్తిగా ఉంటుందనుకొని ప్రారంభించిన వాచాలత్వం - శాంతమ్మకే బాధాకరంగా ఉంటుందని అనుకోలేదు.

“నాకెందుకమ్మా” ఒణుకుతో ధ్వనించిన కంతంతో అని, కష్టంగా కర్ర ఆధారంతో లేచి భోజనాలు చేసే గదిలోకి వెళ్ళిపోయింది.

చంద్రయ్య ఎవర్నించయినా సమాధానం అందు తుందా అని ఆశించాడు. కాని అలా జరగలేదు. అడుగు జేబులోనించి మనీఫర్సు తీసి “ఇల్లు అమ్మివేశాను. తనఖా బాకీ పోను ఆరువందలు మిగిలింది” అంటూ ఫర్సులో కాగితాలు తీస్తున్నాడు.

“ఎందు కమ్మాలి?” కొంచం బాధ్యతగా, చనువుగా అంది.

“ఎందుకమ్మకూడదూ - తెలీక అమ్మివేశాను... నాదనుకునే వాళ్ళు యింట్లోంచి వెళ్ళిపోయారు. ఇక

నాకు బిడ్డా! పాపా! బంగారయ్యగారి వసారాకు మూడు రూపాయలు అద్దె ఇచ్చి ఉంటున్నాను.”

నంద రూపాయలనోట్లు మూడు పైకితీసి,

“తీసుకోవదినా—”

“నాకక్కర్లేదు” ఆమె మాటల్లో బాధ ధ్వనించింది.

“నీకక్కర్లేకపోయినా - నా అన్న మొగంచూసి - ఇచ్చే బాధ్యత నాకుందని, ఇస్తున్నాను... తీసుకోవడం తప్పదు.”

“దూరంగా ఉన్నా - ఇంకా బాధపెట్టాలనా” ఆమె కళ్లలో నీళ్ళు తిరిగాయి.

ఈ మాటకు చంద్రయ్య ఆశ్చర్యపడ్డాడు.

“దగ్గిరుండగా నిన్ను బాధపెట్టేనా?”

“బాధగాకపోతే ఇదేమిటి? కొంప ఎందుకమ్మాలి? ఎవరమ్మనున్నారు?” ఇక ఆమె మాట్లాడలేక పోయింది.

శాంతమ్మకు కేవలం కొంపమీద ఉండే మమకారం గాకపోయినా - మరది అద్దె కొంపలో ఉండటం ఆమెకు ఇష్టంలేదు. అయితే ఆమె సద్భావం, భాషా రూపంలో మాత్రం వ్యక్తం కాలేదు. చంద్రయ్య మళ్ళీ మంచం మీది కూర్చున్నాడు. గట్టిగా నిట్టూర్చాడు.

“ఒది నా! నువ్వు మళ్ళీ వస్తావనే సమ్మకమయ్యా పని చేయలేకపోయేవాణ్ని - కాని నీ సలహా లేక

యీర్థ్యం చేయడం తప్పేనని యిప్పుడనుకుంటున్నాను...”

అని మెల్లగా లేచి, కళ్లు తుడుచుకుంటున్న శాంతమ్మ దగ్గరగా వచ్చి, “ఇంటిమీద వేయి రూపాయలు అప్పున్నదన్న సంగతి నీకు తెలుసుగా ఒదినా?”

“తెలుసు.”

“నా జన్మలో ఆ అప్పు తీర్చగలననే నమ్మకం లేకనే యీపని చేశాను...నీకు ఇది ఇంత దుఃఖకారణ మాత్రం దంటే; ఈ పని చేసేవాణ్ణి కాను” కాస్తేపాగి ప్రాధేయతగా “డబ్బు తీసుకో వొదినా” అడిగాడు.

“ప్రస్తుతం నే నేమీ కూటికి మాట్టలేదు. డబ్బు నీదగ్గరే ఉంచు.”

“నేను కూటికి మాడినా - పరుల డబ్బు నాదగ్గర ఉంచనని నీకు తెలుసుగా.”

‘పరులు’ అనే పదం అనాలోచితంగా వదలిపెట్టేనని చంద్రయ్య అనుకోకపోయినా - ఆ పదంమీదుకు శాంతమ్మ హృదయానికి శరాఘాతంలా తాకింది.

“అవును...పరాయిదాన్నే!” దుఃఖాన్ని బాధగా కంఠంలో దాస్తూ “ఏది?” అని చేయి చాచింది.

చంద్రయ్య డబ్బు యిస్తూ - “ఈ వాదు చాలు వొదినా? ఇంకా కొంపకూడా అమ్ముకొని ఒదినగారి కివ్వ కుండా కాజేశాడనే నింద పొందలేకనే ఇంతదూరం వచ్చి యిస్తున్నా” డబ్బు యిచ్చాడు.

“వెళతా వాదినా.”

“భోజనం?”

“అక్కణ్ణేదు.”

పై కండవాతో కళ్లు తుడుచుకుంటూ వెళ్ళిపోయాడు చంద్రయ్య.

ఆ రోజు రాత్రి జపతావళం త్రిప్పుతున్న వెంకమ్మ దగ్గరకు శాంతమ్మ వచ్చింది. వెంకమ్మకు ఆ సమయంలో శాంతమ్మ రావడం ఆశ్చర్యంగానే తోచింది.

“ఏం శాంతా?”

“చంద్రయ్య యిల్లు అమ్మిన బాపతు మూడువంద లిచ్చేడు.”

“నేను విన్నదేగా.”

వెంకమ్మకు ఆ సంగతి తెలుసు అనే సంగతి శాంతమ్మకు తెలిక ఆ ప్రస్థాపన ఎత్తలేదు. కాని తాను చెప్పబోయే విషయానికి నాందిగా పైమాట ఎత్తింది. అయితే వెంకమ్మ యిచ్చిన సమాధానం, మళ్ళీ శాంతమ్మను మాట్లాడేటట్లు చేయలేదు. కాస్తేపు నిశ్శబ్దంగానే ఉన్నారు.

“నీదగ్గ రుంచత్తా.”

“ఎందుకూ?”

“రేపటినించి హొటలు పని...”

బహుదూరు తన చావిట్ల కోర్కెని జ్యోతిష పండితునితో ముచ్చటిస్తున్న సమయంలో రాము గేటు తీయడం గమనించాడు. వెంటనే పండితునికేసి చూసి “ఆ కుర్రవాణ్ని చూశారా?” పండితుడు అటు చూశాడు.

“బాబూ యిలారా” అని పిలచాడు బహుదూర్. ఈలాంటి అనకాశంకోసం ఆ చిన్ని మనస్సు ఏనాటినుంచి చూస్తూందో సంకోచం ఏమాత్రం లేకుండా దర్జాగా రాము దగ్గర చేరాడు.

“యీ కుర్రాడి చేయి చూడండి.”

బహుదూరే ఆ చిన్ని చేతిని తిప్పి చూపించాడు. పండితుడు తీక్షణంగా చూచి “అదృష్టజాతకుడు...లక్షాధికారి బిడ్డకావాలి” అని చెప్పాడు. వెంటనే బహుదూర్ నవ్వాడు.

పండితుడు ఆశ్చర్యంగా చూసి “ఏం?” అని ప్రశ్నించాడు.

“జాతకుడు కావచ్చుగానీ లక్షాధికారి బిడ్డమాత్రం కాదు” అన్నాడు.

“జాతకమే లక్షాధికార్ని చేస్తుందనే ఉద్దేశంకూడా నాకుంది” అని సమయస్ఫూర్తిగా సమర్థించాడు పండితుడు.

గేటులో ఒక కారువచ్చి ఆగింది. పనివాడు గేటు తెరచాడు. కారులోపలకు నచ్చింది.

బహుదూర్ పైకిలేచి ఆనందాన్ని వ్యక్తం చేసి
“దయచేయండి” అని ఆహ్వానించాడు.

గంగాధర్ జమిందారు కాకులొనించి దిగి చిరునవ్వుగా
ఆహ్వానాన్నందు కొని, బహుదూర్ ప్రక్కగా ఉన్న కుర్చీ
మీద కూర్చున్నాడు.

“మరచారా!” పండితుడు పలుకరించాడు.
గంగాధరం తీక్షణంగా చూచి, హఠాత్తుగా లేచి చేతులు
జోడించి “క్షమాభిక్ష” అని నమ్రతగా తల ప్రక్కకు
బెట్టాడు.

“ఫరవాలేదు, ఆమాత్రం జ్ఞాపకముంటే చాలు” అని
సగర్వంగా “నేను లోగడ మీకు చెప్పిన విషయాలు
ఎంతవరకూ...”

ఇంకా మాట పూర్తిగాకుండానే “అక్షరా లా
జరిగాయి” అని సమాధానమిచ్చి, బహుదూరు కేసి చూస్తూ
“పండితులువారి ప్రతిభ మీరు విన్నారా?” అని ప్రశ్నించాడు
గంగాధరం.

బహుదూర్ నవ్వాడు “నేను ఒక్కడినేమిటి! ఈ
గుంటూరుజిల్లా అంతా ఎరుగుదురు” అని సమాధాన
మిచ్చాడు.

కాదు హారన్ వినిపించి అంతా అటు చూశారు.
రాము ఎప్పుడు మెల్లగా బహుదూరు దగ్గర్నుంచి జూరు

కున్నాడో, గాని యిప్పుడు కారు మొదటసీటులో కూర్చొని, స్టీరింగుపట్టుకొని అటుయిటూ త్రిప్పుతూ మధ్య మళ్ళయ్ హోరన్ కొడుతున్నాడు.

“నేను చెప్పింది ఆ చ ర ణ లో చూస్తున్నారగా, అది కారులు ఎక్కితిరిగే ‘జాతకం’ అంటూ సంతృప్తిగా నవ్వాడు పండితుడు.

“ఎవరా కుర్రాడు?” గంగాధరం ఆత్రంగా అడిగాడు.

“సాటి కులస్తుడే కాని పేదవాడు” అని సమాధాన మిచ్చాడు బహుదూర్.

గంగాధరం మెల్లగాలేచి కారు దగ్గరకు వెళ్ళి కుర్ర వాణ్ని పరిశీలించాడు. రాము దేన్నీ లక్ష్యపెట్టే దృష్టిలో లేడు. అసలు పెద్దవాళ్ళ చేతిలో చెప్పినట్లు వినే కారు, తాను ఎందుకు నడిపించలేకపోతున్నానా? అనే పట్టుదలలో ములిగి ఉన్నాడు.

“ఇదిగో!”

గంగాధరం మాటవిని ప్రక్కకు చూశాడు. మొదట్లో కాస్త జంకాడు. కాని గంగాధరం చిరునవ్వు రాము నిర్లక్ష్యానికి దోహద మిచ్చింది. మళ్ళీ తన పనిలో నిమగ్నుడయ్యాడు.

“నీ పేరు?”

“లాము.”

తిరిగి చూడకుండానే స్టీరింగులిప్పే ప్రయత్నంలో ఉండి సమాధాన మిచ్చాడు.

ఈ వినోదం చూస్తూ గంగాధరం వెనుక బహుదూర్, పండితుడు కూడా నిలబడ్డాడు.

“కుర్రవాడికి తెలిదండీ.”

ఈ స్త్రీ కంతధ్వని ఎక్కడనుంచి వచ్చిందో అందరూ అటు చూశారు. స్తంభం వెనుక శాంతమ్మ నిలబడి “రామూ దిగిరా!” కంపితస్వరంతో పిలచింది.

“నేను లాను.”

తల్లి పిలుపు అని తెలుసుకొని కూడా, రాము ఈ విధంగా సమాధానం యివ్వడంలో, అక్కడున్న ముగ్గురూ బిగ్గరగా నవ్వారు.

ఈ నవ్వుల్లో భావం శాంతమ్మ గుర్తించలేదు. పైగా ఇదొక హేళనగా ఆమె బాధ పడింది. కోపంగా కారుదగ్గరకు వచ్చింది.

“కారు దిగు.”

ఈమాట రాము చూసి, తనివితీరా నవ్వాడు. శాంతమ్మ రెండు చేతులూ కారులోనికి పోనిచ్చి రాముని ఎత్తుకోబోయింది.

“నేను లానూ—” అంటూ ఏడవటం ప్రారంభించాడు. స్టీరింగు మాత్రం వదలేదు.

“ఫరవాలేదమ్మా! సరదా తీరనియ్యి, వెనకాల పంపిస్తాం.”

ఈ మాటలు గంగాధరమే అన్నాడు. అతనికేసి శాంతమ్మ చూసింది. అతని మొగంలో అవహేళన లేదని పిల్లవానిపట్ల ఉండే దయ మాత్రం అందర్నీ అలా నవ్విం చిందని వెంటనే గ్రహించింది. అక్కడనించి వెనక్కి తిరిగి వెళ్ళిపోయింది.

శాంతమ్మ యింటికి చేరుకున్న మరి రెండు గంటల్లో చేతిలో నేతి లడ్డూల పొట్లంతో రాము కూడా వచ్చాడు. ఏదో యుద్ధంలో గొప్ప విజయంపొందిన వీరుడులా మొగం పెట్టి “అమ్మా” అని పిలచాడు.

దొడ్డివైపున సాయంత్ర సమయపు పని పాటల్లో ఉన్న శాంతమ్మ పిలుపు విని లోపలకు వచ్చింది.

“ఏం నాన్నా.”

“మలి...నాకు” చిరుచేతులతో పొట్లం చూపించాడు.

ఆ సమయంలో రాము మొగం చూసిన శాంతమ్మ ఒకసారి ఎత్తుకొనీ తనివితీరా ముద్దు పెట్టుకొనేవరకూ ఊరుకో లేకపోయింది.

అప్పుడే లేస్తూ పడబోతూ గుమ్మం దగ్గరగా అవస్థ పడుతున్న రవి, రాము చేతిలో పొట్లం చూచి ఏడ్చాడు. ఎందు కేడుస్తున్నాడో గ్రహించిన శాంతమ్మ నిలబడ్డ రాము దగ్గర కూర్చొని “ఆ పొట్లం ఏది బాబూ” అని అడిగింది.

“నేనివ్వను” మొగం బుంగగా పెట్టి మరీ సమాధాన మిచ్చాడు.

ఈ తిరస్కారభావంతో ఆశగా దూరంగా ఏడుస్తూ కూర్చున్న రవి మరీ గుక్కపెట్టి ఏడుస్తూన్నాడు.

శాంతమ్మ రాము చేతిలో పొట్లం ఉండగానే, విప్పి ఒక ఉండ తీయడానికి ప్రయత్నించింది.

రాము యీ దౌర్జన్యాన్ని, సహించలేక చేతిలో పొట్లం విసిరికొట్టి, క్రిందపడి గోల చేయడం ప్రారంభించాడు.

ఆపిల్లలగోలతో యిల్లం తా ‘రింగ్’ మంటూ మ్రోగింది. గదిలో కూర్చున్న వెంకమ్మ చేతికర్ర ఆధారంతో, చావిట్లగోకి వచ్చింది.

విరక్తిగా వుదాసీనభావంతో చూస్తున్న శాంతమ్మను చూచి “ఏవిటమ్మా శాంతా” అని అడిగింది.

“వీడి మొహం” అని విసుగ్గా గిరాటు వేసిన పొట్లాన్ని తీసుకవచ్చి రాము చేతిలో కుక్కి “ఏడు... పొరుగు పచ్చ ఓర్వలేడు... వట్టి తిండిపోతు” అని గడప దగ్గర కూర్చున్న రవిని ఎత్తుకుని “నేను నీకు అప్పచ్చులుకొని పెడతాలే బాబూ” అని సముదాయించింది.

తన పంతం నెగ్గడంతో రాము కిక్కురు మనలేదు. కాని రవి మాత్రం ఏడుపు మొగంతో మధ్య మధ్య వేలు పెట్టి మిఠాయి పొట్లం చూపడం మాననూలేదు.

వెంకమ్మ శాంతమ్మనుండి సమాధానం అందుకోక పోయినా దృశ్యరూపంలో అంతా చూడ్డంవల్ల “లోకంలో యీలాంటి అదృష్టం పొందడం మాత్రం మాటలా?... రామ లక్ష్మణులు” అంటూ లోలోన సంతోషపూర్వకంగా గొణుక్కుంటూ తన గది లో ని కి వెళ్ళిపోయింది. కాని రాముడు తమ్ముడికి తిండిపెట్ట నన్నంత స్వార్థపరుడు కాడని మాత్రం వెంకమ్మ ఆలోచించలేదు.

అప్పుడే భోజనాలు చేసి కూర్చున్న శాంతమ్మ వెంకమ్మలకు, బహుదూర్ వారి దగ్గర్నుంచి తమ్ము రమ్మ న్నట్లుగా వచ్చిన కబురు అత్యాశ్చర్యాన్ని కలగజేసింది.

“ఎందుకు బాబూ?” వణుకుతోన్న కంఠంతో వచ్చిన నౌఖర్ని అడిగింది వెంకమ్మ.

“మీ అదృష్టం పండిందండీ - తొందరగా రండి” అసలు సంగతి వివరించకుండా ఆనందంగా సమాధానం చెప్పాడు.

ఇదేమో చాలా అగమ్యంగా వుంది. కాస్తేపు కళ్ళు వప్ప చెప్పి చూసింది వెంకమ్మ.

“నేను కూడా ఎందుకూ?” బిక్కు బిక్కు మంటూ అడిగింది శాంతమ్మ.

“మీరిద్దరూ కూడా రావాలి...అంతా మీ కోసం కూర్చున్నారు. ఆలశ్యం చేయొద్దు” అంటూ హడావిడిగా హెచ్చరించాడు.

“అసలు సంగతి ఏమిటో చెబుదూ -” కాస్త విసుగ్గా ధ్వనించిందా వెంకమ్మ స్వరం.

“నాతో మిమ్మల్ను తీసుకరమ్మని మాత్రమే చెప్పారు. అదే చెప్పాను. మిగతా విషయాలుంటే మీకు వారే చెబుతారు” అని నిక్కచ్చిగా సమాధాన మిచ్చాడు నౌకరు.

బహుదూర్ మాటంటే, విలువగా తీసుకోని వాళ్ళు ఆ తెనాలిలో లేరు. ఆ విలువ పొందడానికి తగిన ఆస్తిపాస్తులు-గౌరవపు హోదాలు వెంకమ్మ దృష్టిలో ఒకసారి మెరిశాయి.

“శాంతా లేమ్మా.”

“నే నెందుకూ?”

“పెద్దవారు కబురు పెట్టారు. వెళ్ళకపోతే బావుంటుందా - పైగా ఏదో మంచి గురించేగా, సంతోషం ఎందుకూ...” అంటూ కర్ర ఆధారంగా వెంకమ్మే ముందు లేచింది.

పది మైళ్ళు నడచినంత ప్రయాణ పడుతూ రొప్పుతూ రోజుకుంటూ బహుదూరు క చేరి చావిడిలోకి, శాంతమ్మతో వచ్చిన వెంకమ్మనుచూచి,

“రండి వెంకమ్మగారూ... ఇద్దరూ అలా కుర్చీమీద కూర్చోండి” అన్నాడు బహుదూరు.

ఈ అనాయాసమైన మర్యాదకు వెంకమ్మ మనస్సు సంతోషంతో నిండిపోయింది.

“ఆడముండలం. మాకా మర్యాద ఎందుకు బాబూ” అంటూ వెంకమ్మ కర్ర విడచి గుమ్మం పక్కగా చతికిల పడబోయే ప్రయత్నంలో ఉండగానే హఠాత్తుగా బహుమార్ లేచి “అరెరె! అదేమిటమ్మా! అదుగో ఆ ప్రక్క బెంచీ మీదై నా కూర్చోండి” అన్నాడు.

“మర్యాదగల కుటుంబం” అని మెల్లగా కర్ర తీసుకుని లేచేటప్పటికి కాస్త దగ్గు ఆరంభించింది.

అసలే శాంతమ్మకు సిగ్గుతో అక్కడ ఉండటం చచ్చినంతపని అవుతోంది. అందులో వెంకమ్మ దగ్గుకి మరీ సిగ్గుపడి కచ్చేరి ప్రక్కగా ఉన్న తలుపువెనక్కి వెళ్లి నిలబడింది.

వెంకమ్మ దగ్గు తగ్గింది. ఆ స్థూల శరీరాన్ని మెల్లగా బల్లమీదకు చేర్చింది.

“వారు లోపలకు వెళ్ళేరేం?” గంగాధరం శాంతమ్మ వెళ్ళినవేపు చూస్తూ అడిగాడు.

“దాన్ని అక్కడే వుండనివ్వండి బాబూ! అయినంటి పిల్ల. అందులో మగాళ్ల ఎదుట నిలబడ్డం అసలే అలవాటు లేదు” అని సమాధానమిచ్చింది వెంకమ్మ.

“ఆమె మీకు మేనగోడలా?”

ఈ ప్రశ్న ఎవరు వేశారో గమనించే స్థితిలో వెంకమ్మ లేదు. రాబోయే దగ్గును బలవంతంగా ఆపుచేసే ప్రయత్నంలో

వంచిన తలతో ఔనన్నట్లు సంజ్ఞ చేసింది. తలుపు వెనక ఉన్న శాంతమ్మ, “ఏమిటీ సమాధానం యివ్వదు? యివ్వక పోవడమే మంచిదేమో” అనుకుంది.

“భర్త పేరు?”

ఈసారి తలెత్తింది వెంకమ్మ. ఈ ప్రశ్న అపరిచయ వ్యక్తి వేసింది.

“నైద్యుడు రామయ్యచౌదరి” మెల్లగా చెప్పింది.

“ఆఁ” అంటూ ఒక్కసారి ఆశ్చర్యాన్ని వెళ్ళడిచేసి “అయితే...మా...” యింకా మాట పూర్తిచేయని క్రితమే వెంకమ్మ పురస్కరించుకొని “మీ యింటి పేరు బాబూ” అని అడిగింది.

“సిరిమల్ల గంగాధర జమీందారువారు ... పేరు వినలేదూ?” ప్రక్కనున్న పండితుడు గంభీర కంఠధ్వనితో సమాధాన మిచ్చారు.

హఠాత్తుగా పరిసర ప్రదేశంలో పిడుగు పడే ధ్వనికి పొందే భయాన్ని ఆ ముగ్గురూ ఆమె మొగంలో చూడ గలిగారు.

“అయ్యో! అయ్యో! మాయదారిముండను సిగ్గు లేకుండా ఎదురుగా కూర్చున్నా నే!” అంటూ కంఠాదుగా కర్ర తడుముకొని లేవ పోయేటప్పటికి గంగాధరమే లేచి “తల్లితో సమానం మీరు; బిడ్డలదగ్గర సిగ్గెందుకమ్మా

కూర్చోండి పరవాలేదు ” అని వి న య ం గా సమాధానం చెప్పాడు.

వెంకమ్మ హడావిడినంతా చూడకపోయినా ఆ ధ్వని విన్న శాంతమ్మ గంగాధరమంటే ఎవరో గొప్ప న్యక్తి కాబోలు ననుకుంది.

“మీరు మాకు దగ్గర బంధువులే బాబూ! కాని మీరు...” వెంకమ్మ కళ్ళు తుడుచుకుంది. ఆ ఏడుపునకు కారణం గంగాధరం జమిందారయ్యేడనే దురుద్దేశం లేక పోయినా, మా బ్రతుకు లిలాకాలేయి అనే భావం మాత్రం ఉంది.

“ధనం శాశ్వతం కాదమ్మా - కావలసింది పరువు ప్రతిష్టాను... ఈవేళ లక్షాధికారి రేపు బిక్షాధికారి కావచ్చు” ఈ మాటలన్నీ జమిందారు గంగాధరం నోటినించే వెలువడ్డాయి. ఆ రెండు మాటలతో ఆయన నిగర్వి, నిరాడంబర జీవి, స్వార్థరహితుడు అని అంచనా వేయలేదు వెంకమ్మ. కాని ఏదో తనతో అవసరమైన పని వుందని గట్టిగా నమ్మింది.

“మీరు కబురుచేసిన కారణమేమిటో...”

“మీవల్ల నయ్యేదే”

“చెప్పండి! చెయ్యగలపనే అయితే, వెంకమ్మ ఏనాడూ వెనక్కి తిరగదని మీకు తెలుసుగా” తన మీద తనే ఒక సుభాషితాన్ని విసురుకుంది వెంకమ్మ.

“వెంకమ్మా”

ఈ ధ్వనిలో ఒక ప్రత్యేకత ఉంది. అటు చూసింది. పండితుడు చెప్పడ మాగంభించాడు.

“గంగాధరంగారి విషయం నేను చెప్పనక్కర లేకుండానే మీకు తెలిసినా - మీకు తెలీని విషయాలు కొన్ని నాకు తెలుసు” అంటూ ఆ పేము కుర్చీ వెంకమ్మ వైపునకు కాస్తలాగి “రెండు గ్రామాల కథికారి, లక్ష్మీపుత్రులు, గుంటూరుజిల్లాలో పేరుమోసిన పెద్దమనిషి... కాని వీరి ఆస్తి పాస్తులకు అధికారి కాగల యోగ్యత-ఎవరికుంటుందంటారు?” మెడ ఎదుటకు వంచి వెంకమ్మను ప్రశ్నించాడు.

“ఇంకెవరికీ, పుట్టిన బిడ్డలకే”

లోకానుభవం ఉన్న వెంకమ్మకు ఈ సమాధానం మంచి నీళ్ల ప్రాయమైంది. పండితుడు బిగ్గరగా నవ్వాడు. వెంకమ్మ ఆశ్చర్యంగా చూసింది.

“అదే - అదే - కొరత, ఆ యోగ్యత అదృష్ట జాతకుడైన మీరామునకు వస్తుందంటే; మీరేమంటారు?” మళ్ళీ ప్రశ్నార్థకంగా చూశాడు.

వెంకమ్మ ముడతలుపడిన ముఖకవళికలన్నీ భయాశ్చర్యాలతో నిండిపోయినవి. సమాధానం యివ్వలేని ఆనందం ఆమె హృదయాన్ని తాకింది.

కాని తలుపు వెనక ఉన్న శాంతమ్మ మాతృ హృదయం ఆ పరిస్థితిలో బిడ్డను పరుల చేతిలో పెట్టడానికి ఎందుకో వెనకాడు తోంది.

“అంతకన్నానా బాబూ! రాము జమీందారు అవుతున్నాడంటే; తల్లికీ నాకూ కూడా ఆనందమే” అనే వెంకమ్మ మాట వినిపించింది.

కన్నతల్లి తనుండగా - ఈ భరోసా వెంకమ్మ యివ్వడం శాంతమ్మకు కష్టమనిపించింది. కష్టాన్ని యిష్టంగా భరించే అలవాటుపడ్డ శాంతమ్మ యీ సమయంలో కూడా ఏమనాలో అర్థంగాని పరిస్థితిలో పడింది.

“అమ్మాయీ! నీ ఉద్దేశం?”

ఇది శాంతమ్మను వేసిన పండితుని ప్రశ్న. తోభ పడుతోన్న ఆ వ్యధిత హృదయంనుండి, ఒక్కమాట కూడా సమాధానం రాలేదు.

“దాని మొగం దానికేం తెలుసు...దాని అడ్డేమీ ఉండదు.”

ఈమాట కూడా వెంకమ్మే అంది. శాంతమ్మ మొగంలో కోపం ప్రజ్వరిల్లుతోంది. ఒక్కసారి తలుపు ఎదుటకువచ్చి “నా కిష్టంలేదండీ” అని చెప్పి కంగారుగా యింటికి దారితీసింది.

ఈ సమాధానంతో అంతా స్థంభించిపోయి, ఆమె వెళ్లేదారి చూస్తూ ఆలాగే ఉండిపోయారు.

ఏలాగై తేనేం; శాంతమ్మ అభిహు నెర వేర లేదు. వెంకమ్మపై బహుదూర్ వారింట్లో ఏలాంటి మంత్రాన్ని విసిరారోగాని, కేవలం రాము అభివృద్ధి కోసం రాముని గంగాధరం చేతులో పెట్టాలనే భావంతో శాంతమ్మ చెవిని యిల్లుకట్టిపోరింది. ఏవో ఊహలు కల్పించింది. నువ్వు జ మీ ం దా రు తల్లి వౌతావంది.

శాంతమ్మకు బిడ్డపై ఎంత మమకారం ఉన్నా, మాటకారై న వెంకమ్మ మాటలు శాంతమ్మ మనస్సుకొంత వరకూ మార్చకుండా విడిచిపెట్టలేదు. మమకారం ఎంత అడ్డుపడినా, మనస్సు ఎంత ఖోభపడుతున్నా శాంతమ్మ “సరే” అని మాట యిచ్చింది.

శాస్త్రోక్తంగా రాముని జమీందారు దత్తత చేసు కున్నాడు. త్రయోదశీ సోమవారం సూర్యోదయాన పది గంటలకల్లా గంగాధరంగారి కారు వెంకమ్మ యింటిముందు ఆగింది.

రాముకి తెల్లటి బట్టలు కట్టి, శాంతమ్మ వెలుపలకు తీసుకవచ్చింది.

రాము కారు చూడ్డంతోనే ఉత్సాహంగా చేతులు చరిచాడు. కిల కిలా నవ్వాడు. రాము ఆనందాన్ని చూసిన శాంతమ్మ కళ్ళు చమ్మగిల్లాయి.

గంగాధరం కారులోంచి దిగి చేతులు చాచాడు. రాము ఒక గెంతులో గంగాధరం చేతుల్లో వాలాడు.

కర్ర ఆధారంతో గుమ్మం ప్రక్కగా నిలబడ్డ వెంకమ్మ బొంగురుగా నవ్వింది. ఓ ప్రక్క కళ్ళల్లో నీళ్లు మెదులు తున్నా శాంతమ్మ కూడా నవ్వింది. బిడ్డపట్ల తీరని ప్రేమ భావం మళ్ళీ చేతులు చాచేటట్లు చేసింది.

“నేను లాను” అని కారులో కూర్చున్నాడు రాము.

గడప పట్టుక కారుకేసి చూస్తున్న రవి “అన్న” అని నవ్వుతూ పిలచాడు. రాము రవికేసి చూచి, “లా” అని తల పంకించాడు.

గంగాధరం జమీందారు శాంతమ్మకేసి ఏదో చెప్పాలనే ప్రయత్నంలో అరనిముషంనించి చూస్తున్నాడు. కాని శాంతమ్మ అశ్రునయనాలతో బిడ్డను కరువుతీరా చూస్తూంది.

“అమ్మా”

శాంతమ్మ గంగాధరంకేసి చూసింది.

“చిన్నమాట సంతోషార్థం...ఒక వేయి రూపాయలు...ఇంకా ఏదో చెప్పడానికి సంశయిస్తున్నాడు.

“బిడ్డను అమ్ముకునేదాన్ని కాను, ఆ వృద్ధుకమే మీకుంటే నాబిడ్డను తీసుక వెళ్ళవద్దు” ఈ మాట కోపంగా అంది. అసలు ఆమె మనస్సు ఇప్పుడు స్థిమితంగా లేదు. ఈ పరిస్థితిలో ఏ తల్లిగుండె స్థిమితంగా ఉండదు.

“సరే మీకు కష్టం గలిగేపని నే నెందుకు చేయాలి” అని కారులో ఎక్కి కూర్చున్నాడు గంగాధరం. వెంకమ్మ కేసి చూస్తూ “వెంకమ్మగారూ మీమేలు మరువలేను” అని కారు ప్లాట్ చేసే ప్రయత్నంలో ఉన్నాడు.

“అంతా భగవంతుని కృప” అని మాత్రం ఆకాశం కేసి చేతులెత్తి చూచింది వెంకమ్మ.

బహుదూర్ వారి కుటుంబమంతా, మిడ్డెమీద నిలబడి యీ దృశ్యాన్ని వినోదంగా చూస్తున్నారు. ఇరుగుపొరుగు అమ్మలక్కలంతా గుమ్మాల్లో నిలబడి రాము అదృష్టాన్ని పొగుడుకుంటున్నారు.

కారు కదలింది.

“రామూ” అని పిలిచింది శాంతమ్మ.

కారు కదిలే విధానం గురించి ఆలోచించే రాము పరధ్యాన్నంగా చూడ్డమేగాని సమాధానం యివ్వలేదు.

ఆ వీధిలో కారు తొందరగా వెళ్ళే వత్తిడివల్ల లేచిన దుమ్ము చూస్తున్నవాళ్ళ కళ్లు కప్పేసింది. శాంతమ్మ ఆ ధూళినే ఆలా నిలబడి ఎంతసేపు చూసిందో ఆమెకే తెలీదు.

వెంకమ్మ పిలుపువిని కళ్ళు తుడుచుకుంటూ లోపలకు పోయింది.

గంగాధరం వెళ్ళేముందు “మీమేలు మరువలేన వెంకమ్మగారూ” అనడంలో ఒక విశేషం లేకుండా పోలేదు. ఆరు సంవత్సరాలుగా గంగాధరం ఒక సలక్షణమైన బిడ్డను పెంచుకోవాలనే ప్రయత్నం యీనాటికి ఫలించింది. సంతాన విహీనుడైన గంగాధరం ఉద్దేశాన్ని గ్రహించిన బంధు కోటిలో కొందరు ఉదారంగా తమ బిడ్డల నివ్వడానికి ఆహ్వానాలు పంపించారు కూడా. వాళ్ళు ఏలాంటి స్వార్థంతో, ఈలాంటి స్వార్థ త్యాగాన్ని చేయడానికి సంసిద్ధత పడ్డారో గంగాధరంకి తెలిసినా - ఆ అంచనాని పునర్విమర్శన చేయడం దలచలేదు. ప్రతివాళ్ళ యింటికి వెళ్ళి ఆయా బిడ్డలను చూశాడు. కాని ఒక్కళ్ళూ అతనికి నచ్చలేదు.

అతని కుండిన జ్యోతిష సాముద్రశాస్త్ర పరిచయమే ఈ తిరస్కృతికి కారణమైంది. రాములో కనిపించిన లక్షణాలు గంగాధరాన్ని పూర్తిగా ఆకర్షించాయి అనడంలో సందేహం లేదు. ఏ తల్లి తాను చేయిచాస్తే బిడ్డ నివ్వననే సమాధానం యిస్తుందని గంగాధరం కలలో కూడా అనుకోలేదు. తన ఉన్నతస్థితి గురించి ప్రక్కవారు చెబుతున్నా - ఆమెకు మరోబిడ్డ ఉండకూడ - తనకు బిడ్డ నివ్వడానికి ఇష్టంలేదని శాంతమ్మ చెప్పడంలో గంగాధరం మానసికంగా చాలా బాధ పడ్డాడు. కార్యదీక్షాపరులకు కోపం నిషేధవస్తువుగా

గో గుర్తించిన గంగాధరం ఇక్కడ తప్పటదుగులు
యలేదు. కాని తల్లికి చూపవలసిన కృత్యత వెంకమ్మకు
అందజేశాడంటే, ఈ కార్య నిర్వహణ విజయానికి కారకు
లెవరో అతనికి బాగా తెలుసు. శాంతమ్మ తనపట్ల ప్రవర్తించిన
విధానం మాత్రం గంగాధరానికి ఆమెమీద వ్యతిరేకభావం
కలగడానికి కారణమైంది.

సుమారు యిరవై మైళ్ళ దూరంలో ఉన్న గుంటూరు
చేరుకోడానికి కారు ఆ ట్టే ఆలశ్యం చేయలేదు - జమీందారు
భవంతి ముందు కారు ఆగేసరికి నొకర్లు - చాకర్లు ఆశగా
చూస్తూ కారుకి కాస్త దూరంలో నిలబడ్డారు. ఆ రోజు
యిల్లంతా కళకళలాడుతూ అలంకరింపబడింది.

గంగాధరం భార్య పార్వతమ్మ నవ్వు ముఖంతో కారు
దగ్గరగా వచ్చింది.

“మీ అమ్మ” గంగాధరం భార్యను వేలుతో
చూపుతూ అన్నాడు.

“అమ్మ” ఏదో ఆలోచిస్తూ ప్రశ్నార్థకంగానే
అన్నాడు.

ఆ ఒక్కమాటే పార్వతమ్మ హృదయానికి అమృత
ప్రాయంలా పనిచేసింది. అలాంటి పదాన్ని పసిపిల్లల నోటి
నుండి వినాలని కుతూహలపడే సంతాన విహీన హృదయం
చిరుగంతు లేసింది. ఆనంద బాష్పాలతో కళ్లు నిండిపోయాయి.

ఒక్కసారి రాముని ఎత్తుకొని హృదయానికి హత్తుకుంది. అర్ధనిమిషాలిత నేత్రాల్లో కాస్సేపు లోకాన్నే మరచింది. ఆ తల్లిని, బిడ్డనూ చూసిన గంగాధరం బరువుగా నిట్టూర్చి కారుదిగాడు. దిష్టితీసిన తర్వాత రాముని భవంతిలోనకు తీసుకపోయారు.

6

బిడ్డను తీసుకువెళ్ళిన రెండురోజులవరకూ శాంతమ్మ పచ్చి మంచినీళ్ళుకూడా ముట్టలేదు. రవి మధ్య మధ్య 'అన్న' 'అన్న' అంటూ ఏడవడం మానకూలేదు. ఈ రభస చూసిన వెంకమ్మ మనసు భయంతో నిండిపోయింది. ఈ మాత్రపుత్రవియోగానికి కారణం పూర్తిగా తాను అనే భావం ఎప్పుడైతే ఏర్పడిందో శాంతమ్మ మనస్సు స్వస్థత చేకూర్చటమనే భాగ్యత తనదేననే ఉద్దేశం కూడా కలిగింది వెంకమ్మకు. అందుకే మూడవరోజు ఉదయాన్నే ఆయాసం దగ్గూ ఎక్కువగా ఉన్నా, శాంతమ్మ పడుకున్న మంచం మీద కూర్చొని కదల దలచలేదు.

“శాంతా” అని పిలచింది వెంకమ్మ.

గోడవైపుగా మొహం పెట్టుకున్న శాంతమ్మ పలుక లేదు.

“నువ్వుతోకపోతే నన్ను చంపుకు తిన్నంతవట్టు”
ఈ కంఠస్వరం వెంకమ్మ కళ్ళనీళ్ళు పెట్టుకున్నట్లు ఊహింప
చేసింది.

శాంతమ్మ వెంకమ్మ వైపు నిరిగింది. అప్పటికే
శాంతమ్మ మొగం ఆరిన కన్నీళ్ల చారలతో మలినమైవుంది.

“అమ్మా” మమ్మ! స్వరంతో పిలిచింది.

శాంతమ్మ పలికిందనే సంతోషాన్ని మొగంలోకి
చూపుతూ “ఏం అమ్మా” అంది వెంకమ్మ.

“నువ్వు చేసినపని మంచిదేనా?”

“కడుపుచీసి మూలాన్న నీకలా అనిపిస్తుంది కాని
ఈ పని మంచిది కాదని ఏమక్కరూ అనలేదు” ఈ మాట
అని కాస్త దగ్గింది. దగ్గుమాత్రం తీవ్రం కాలేదు:

“మా మరదికేం సమాధానం చెప్పకోను?”

“ఎందుకు చెప్పకోవాలి?”

ఈసారి నీరసంగా ఉన్న శాంతమ్మ మెల్లగా లేచి
మంచంమీద కూర్చుంది.

“నీకు తెలీదమ్మా. పోయి ఎక్కడున్నాలో వారికి
రాము రవి అంటే పంచప్రాణానూ. పోయే ముందుకూడా
తమ్ముణ్ణి చూస్తూ, ‘బిడ్డల బాధ్యత నీది. దీనికి వ్యతిరేకంగా
వాళ్లను విడదీస్తే పరలోకంలో ఉన్నా నా ఆత్మ వ్యధ
పడుతుంది’ అన్నారు. ‘అలా గెప్పుడూ జరగదు’ అని మరది
వాగ్దానం కూడా యిచ్చాడు.”

ఈసారి శాంతమ్మ పొంగివచ్చే దుఃఖాన్ని ఆపుకోలేక పమిటకొంగులో మొగం దాచుకొని ఏడుస్తోంది.

వెంకమ్మ “శాంతా! చూడమ్మా! నీకింత బాధ కలుగుతుందంటే నేను మాత్రం యీపని చేస్తానమ్మా” అంది.

కాస్తేపు ఇద్దరూ నిశ్శబ్దంగా ఉన్నారు. “ఈ తప్పు చేసినదానికి ఎవరిచ్చే శిక్షయినా నేనే అనుభవిస్తా లేమ్మా! భగవంతుడిక్కుడా నేనే సమాధానం చెప్పుకుంటాను... ఈ పాపం చాలు తల్లీ...నువ్వు తిండికి మాడి యింకా పాపాన్ని నాకు చుట్టుకోనివ్వకు” అంది.

వెంకమ్మ మొగం కేసి శాంతమ్మ చూసింది. ఎంత బాధలో అయినా ఆమె కళ్ళనీళ్ళు శాంతమ్మ చూడలేదు. కాని ఇప్పుడు ఆమె కళ్ళల్లో మెదిలే నీళ్ళు, ఆమె మానసికంగా పడే ట్రోభను శాంతమ్మ గుర్తించేటట్లు చేశాయి.

శాంతమ్మ మెల్లగా లేచింది. వెంకమ్మ కర్ర ఆధారంతో వెనకాలనే లేచింది. ఇద్దరూ కలసి వంటగది వైపు వెళ్ళారు.

మనుష్యుల మనస్సులు గుర్తించకుండా - అర్థం చేసుకున్నామనే అపోహతో, తాము చెప్పేదే శ్రేయోదాయకమని ఉచిత సలహా లివ్వడమే గాక, అది మంచి మార్గమని వేలెట్టి చూపుతూ నిర్బంధంగా ఆ దారిని పొమ్మటానికొందరు పెద్దలు. ఆచరణలో ఆ గమనం ఎంత బాధా

పూరితమో; ఎంత కంటకమయమో - నడచేవాళ్లు పోలి
స్తోంటే, అప్పుడు గ్రహిస్తారు. అప్పటి కయినా ఆత్మాభి
మానంతో పడి చచ్చేవాళ్ళు తమ తప్పును ఒప్పుకోలేదు.
కాని హృదయమున్న వెంకమ్మలాంటి ఏ కొందరో నిజాన్ని
ఒప్పుకొని పశ్చాత్తాప పడచ్చు. అయినా చేతులు కాలిన
తర్వాత ఆపలు పట్టుకొనే ఫలితమెంతో ఈ పశ్చాత్తాపానికి
కూడా ఫలితమంతే.

ఈ విషాదపూరిత పుత్ర వియోగ బాణాఘాతం
శాంతమ్మ హృదయాన్ని గాయ పర్చిన తర్వాత నెల్లాళ్ళకు
గాని, ఆ గాయం మాను మొగం పట్టలేదు. ఇప్పుడిప్పుడే
రవిలోనే రామునికూడా చూసుకుంటూ తృప్తి పడుతోంది
శాంతమ్మ. సాయంసమయాన రవిని ప్రక్కను కూర్చోబెట్టు
కొని, చేటలో బియ్యం ఏదుతున్న శాంతమ్మకు అడుగులు
చప్పుడు వినిపించి తలెత్తిచూసింది.

చంద్రయ్య నచ్చి నిలబడ్డాడు.

అతన్ని చూడడంతోనే, శాంతమ్మ గుండె లొక్కసారి
ఝల్లుమన్నాయి. కాని ఆ అడుగు మొగంలో కనిపించనీయ
కుండా మెల్లగా లేచి, చావిల్లో వాలు కుర్చీ వేసింది.
చంద్రయ్య కుర్చీమీద కూర్చున్నాడు. శాంతమ్మ మొదట్లో
అంత కంపితురాలు కావడానికి కారణం తాను చేసిన
నేరమేకాదు. చంద్రయ్య మొగం కూడా క్రోధ రేఖలతో
నిండిపోయి ఉంది.

శాంతమ్మ మెల్లగా వెళ్ళి చెంబుతో నీళ్లు తీసుకవచ్చి మరది దగ్గర పెట్టింది. రవి అంత చనువుగా చంద్రయ్య దగ్గరకు రాలేదు. బహుశా ఈ రెండు మాసాల్లో కొద్దిగా అలవాటు తప్పివుండవచ్చును.

చంద్రయ్య రవిని మొదట్లో చూసినా అతని మీద దృష్టి నిలుపలేదు. శాంతమ్మకేసే చూస్తున్నాడు.

శాంతమ్మ ఎదో పలకరిద్దామని ఒకసారి చంద్రయ్య కేసి చూసింది. కాని ఆ వెంటనే తల వంచుకు వెళ్ళి బియ్యం చేటదగ్గర కూర్చుంది.

ఒదినగారంటే, చంద్రయ్యకు భక్తి ఉన్నా, చంద్రయ్య అంటే మాత్రం ఆ కుటుంబాని కంటటికీ ఒక భయం మాత్రం ఉండేది. దానికి కారణం చంద్రయ్య కష్టాన్నిగాని, సంతోషాన్నిగాని తొందరగా జీర్ణించుకోలేదు. ఉన్నమాట ఏదన్నా మొగింమీదనే అడిగేసే లక్షణం...దాని గురించే శాంతమ్మ ఆలోచిస్తూంది.

“రాము ఏడి?” చంద్రయ్య అడిగాడు. ఆ ప్రశ్నలో ఉన్న బాధాపూరిత భావంవల్ల శాంతమ్మ సమాధాన మివ్వలేక పోవడమేకాదు తలెత్తలేకపోయింది.

“ఏం వాదినా?”

ఇప్పుడు తలెత్తి చూసింది.

“దత్తత వెళ్ళేడా?”

“నాకు తెలీదు”

“తెలుసుకోకుండా పిల్లవాణ్ని ఏలా యిచ్చావ్?”

ఈ మాటకు శాంతమ్మ సమాధానం యివ్వలేదు.

“డబ్బేనున్నా ముట్టిం దేమిటి?” ఈ మాట చాలా మెల్లగా అన్నాను. అది ఎంత భవి తక్కువలో శాంతమ్మకు వినిపించిందో, అంత వడిగా చెవినించి దాటి హృదయాన్ని తూటలుపరచింది. ఒక్కసారి శాంతమ్మ మరది కేసి చూసింది. ఆ మెకళ్ళలో ఉచికిన రక్తపునాళాలు చంద్రయ్య చూశాడు.

“ఏ ప్రతిఫలం లేకుండా ఆ బిడ్డను పరుల చేతిలో పెట్టనని నాకు తెలుసు.”

ఈ మాటతో శాంతమ్మ లేచింది. “బాను తీసుకున్నాను” చాలా చింతగానూ - నిర్లక్ష్యంగానూ - భాగగానూ ధ్వనించిందా కంతం.

“హోటలుకు పెట్టుబడి లేదా?”

“నాకు సమాధానం యివ్వనలసిన పని లేదు. చచ్చిన తర్వాత సమాధానం చెప్పకోవాలంటే వారిదగ్గరే చెప్పకుంటా.”

తొందరగా తెలుపు వెనక్కి వెళ్ళిపోయింది.

“నే నిస్తాను బాబూ ఆ సమాధానం.”

చంద్రయ్య తల యిటు ప్రొప్పిచూశాడు. వెంకమ్మ ఎప్పుడొచ్చి నిలబడిందో, అతనికి తెలీదు. వెంకమ్మ కూడా చెప్పడ మారంభించింది.

“నువ్వెళ్ళిన మరునాటినుంచే శాంతమ్మ హోటలు
మూసివేయించింది. జమీందారు గంగాధరానికి పిల్లవాణ్ణి
యిచ్చింది నేను. వాళ్ళు ద త త చేసుకుంటారని నాతో
చెప్పారు. డబ్బు కాసించి పిల్లవాణ్ణి అమ్ముకుందనే నేరం
నువ్వేస్తే; చాలా పాపం తగులుతుంది బాబూ!...” ఈ
ఆఖరి మాటలు కోపంగా అనడంతోనే వెంకమ్మకు దగ్గు
వచ్చింది. ఆ దగ్గు సందడిలో, చంద్రయ్య నిట్టూర్పు ధ్వని
కూడా ఎవరికీ వినిపించలేదు.

దగ్గు తగ్గింది. మళ్ళీ వెంకమ్మ యిలా అంది.

“రాము జమీందారు కానడం నీ కిష్టం లేదా
బాబూ! అలాంటి కష్ట మేదన్నా ఉంటే; నన్ను దూషించు
కాని శాంతమ్మను ఏమీ అనమాకు...నీకు ఏ విధంగా
సమాధానం చెప్పకోనా అని యీ రోజునరకూ ఏడుస్తూనే
వుంది.”

ఈ మాటలువిన్న చంద్రయ్య కోపం కాస్త తగ్గ
నారంభించింది. వచ్చినప్పుడున్న ఆవేశాన్నీ, ఒడినగారు
హోటలు కట్టివేసిందనీ, తనకు సమాధానం చెప్పకోడానికి
బాధపడుతోందనే మాటలు - చల్లని వాన జల్లులా
కూదయానికి తాకాయి.

“కాదు పెద్దమ్మా! ఆమెను బాధపెట్టాలని
నా ఉద్దేశం కాదు. కాని ఆ రాముని నాదగ్గరే ఉంచాలను

కున్నాను. అయితే ఒదినకు జడిసి ఆ మాట నే నడగలేక పోయాను. పైగా మా అన్న యిద్దర్నీ విడదీయవద్దని చెప్పాడాయె... ఇవన్నీ ఆమెకు తెలుసు, తెలిసుండి కూడా ఈపని చేసిందంటే; నాకెంత కష్టంగా వుంటుందో చెప్పు... అన్న గారు చచ్చిపోయినా మరది చావలేదని తెలుసుగా - నా ఆలోచనకూడా అక్కర్లేని పాపం నేనేం చేశానో నాకర్థం కావడలేదు.” మెల్లగా కుర్చీమీదనించి లేచి— “ఒదినా” అని పిలచాడు.

తలుపు ప్రక్కనించి వచ్చి నిలబడింది. ఆమె కళ్ళు అప్పుడే తుడుచుకున్నట్లుగా చంద్రయ్య గుర్తించాడు.

“ఎవరో డబ్బు తీసుకుని పిల్లవాణ్ణి యిచ్చినట్లుగా చెప్పారు... నిజమే; నువ్వన్నట్లుగా నాకేం సంబంధముంది? ఏనాడైతే అన్న పోయాడో - ఆనాడే నాకు ఒదినకూడా దూరమైంది..” ఇక మాట్లాడలేకపోయాడు. కంతం గద్గదిక మైంది.

శాంతమ్మ ఆశ్చర్యంగా దగ్గరకొచ్చి నిలబడింది.

ఆ వాలుకుక్కలో చంద్రయ్య కూలబడి మొగం చేతులతో కప్పుకొన్నాడు:

“అదేంపని బాబూ”

ఈ మాటలు శాంతమ్మ అంది.

ఈ విషయాన్నంతా గమనిస్తున్న రవి గుక్క-వెట్టి ఏడుస్తున్నాడు.

వెంకమ్మ అంత నీర్సంతోనూ - కర్ర చేతిలో ఉండగానే గవిని చంకనేసుకుని ఊరడిస్తూ దొడ్డివైపునకు తీసుకపోయింది. ఆరోజు చంద్రయ్యలో మూర్పు శాంతమ్మను విస్మితురాలుగా చేసింది.

భోజనానికని పిలచిన ఒదినగారి ఆహ్వానాన్ని కూడా తిరస్కరించకుండా వెళ్ళి ఆకు దగ్గర కూర్చున్నాను. అతను భోజనం చేస్తున్నంతసేపూ శాంతమ్మ కాస్త దూరంగా ఎదురుగానే కూర్చుండి.

తనపై చంద్రయ్య హృదయంలో ఏలాంటి ప్రేమాభిమానాలున్నాయో శాంతమ్మ ఈరోజు ఎక్కువగా అర్థం చేసుకుంది. ఆ మధుర భావనే, అవిరామ గతితో ఆమె హృదయంలో ప్రవహిస్తోంది. భోజనమైన తర్వాత చంద్రయ్య లేచి, చేతులు కడుక్కుని, కండువా పైన వేసుకుంటూ “వెళతా ఒదినా” అన్నాడు.

“కాస్సేపుతాళి వెళుదువుగాని యిప్పుడేగా భోజనం చేసింది.”

“అయినా పరవాలేదు...” రెండు అడుగులు వేసి “ఇక రాను - ఏదన్నా కష్టం వచ్చినప్పుడు నన్ను మర్చి పోకు..తప్పులుంటే ఊమించు”! గుమ్మందాటి వెళ్ళిపోయాడు.

శాంతమ్మ స్తబ్దురాలై ఆలాగే నిలబడిపోయింది. ఈ ఆఖరిమాటలు అతని హృదయంలో ఉన్న తీరని వ్యధను వ్యక్తం చేసేయి. తానే ఆ ఊమాపణ కోరుకోవాలనుకుంది శాంతమ్మ. ఆ అవకాశాన్ని అతనే తీసుకొని చేయని నేరానికి ఊమాపణ కోరి వెళ్ళిపోయాడు.

రెండు సంవత్సరాలు గడిచిపోయాయి. మళ్ళీ చంద్రయ్య ఒక్కసారి కూడా రాలేదు, ఇక వచ్చి తన కష్టసుఖాలు కనుక్కుంటాడనే నమ్మకం కూడా శాంతమ్మకు లేదు.

నెంకమ్మ దగ్గూ ఆయాసంవల్ల మంచం వట్టింది. ఆమెకు సేవచేస్తూ నాలుగు మెలకులు తింటూ జీవనోపాధి చేస్తోంది. కాని భవిష్యత్తు తలపునకు వచ్చేటప్పటికి శాంతమ్మ కంపించడం జరుగుతుంది. రవి యిప్పుడిప్పుడే తప్పటడుగులు మారి సాఫీగా నడవగలుగుతున్నాడు. రాము జ్ఞాపకానికి వచ్చినప్పుడు, ఏదో ఆశ శాంతమ్మ అంతరాన మెదిలేది. కాని వెంటనే నిస్సహాయో కూడిన ఒక నిట్టూర్పు విడిచి పెట్టేది.

ఒకరోజు ఉదయం లేచి చూసే సరికి సావిత్రి ఒక అపరిచిత యువకుడు కూర్చుని వున్నాడు. తెల్లవారుఘామం అయిదు గంటల బండికి రైలు దిగి వచ్చిసట్లుగా ఆమె ఊహించింది.

మనిషిని చూస్తే; నాగరికుని వేషంతో ఉన్నాడు. ఎదురుగా రెండు పెట్టెలు, ఒక బెడ్డింగూ పసి ఉన్నాయి. ఎరమరిక ఏమీలేకుండా చావిట్లో ఉన్న వాలు కట్టిమీద కూర్చుని సిగరెట్టు పీలుస్తున్నాడు.

శాంతమ్మ మెల్లగా కుర్చీని ప్రక్కనుంచి తప్పుకొని వెంకమ్మ గదిలోకి వెళ్ల బోతుంటే—“మీ రెనరూ?” అని వెనకనించి ఆ పెద్దమనిషి ప్రశ్నించాడు. శాంతమ్మ ఆశ్చర్యంగా చూసింది. తాను వేయవలసిన ప్రశ్న అతడే వేశాడు. సమాధానం యివ్వడం ఆమెకు యిష్టం లేక వెంకమ్మ గదిలోకి వెళ్ళింది.

ఈ దృశ్యం మరీ ఆశ్చర్యాన్ని కలిగించింది శాంతమ్మకు. వెంకమ్మ మంచం ప్రక్కగా ఒక తుంగ చాప పరుచుకొని, ఒక యువతి గాఢ నిద్రలో ములిగిఉండి.

“అత్తా” శాంతమ్మ వెంకమ్మ దగ్గరకు వెళ్లి మెల్లగా పిలచింది. వెంకమ్మ సుఖ నిద్రలో చిన్నగుర్రు కూడా పెడుతూ వుంది.

“అత్తా!” కాస్త బిగ్గరగా పిలచింది మళ్ళీ. క్రింద పడుకున్న యువతి కాస్త కదలి “ఆ రాత కోతలు పూర్తి చేయండి...తరువాత మాట్లాడదాం” అని అస్పష్టంగా పలికింది. శాంతమ్మ కాస్త దూరంగా తప్పుకొని పరిశీలించి చూస్తుంది.

వెంటనే నవ్వు వినిపించి వెనక్కి తిరిగి చూసింది.

“కలవరింతలు లెండి, మీరేం కంగారు పడొద్దు... తెల్లార్లు రైలు ప్రయాణం.”

చావిట్లో కూర్చున్న అతనే గది గుమ్మంలోకి వచ్చి ఆ మాట లన్నాడు.

“అయితే మీ రెవరో చెప్పేరు కాదు” మళ్ళీ ప్రశ్నించాడు. శాంతమ్మ సమాధానం యివ్వలేకపోయింది.

“రాత్రి వీధి తలుపు వేసింది మీ చేరా?”

కాస్త ఆక్షేపణగా ధ్వనించిందా స్వరం.

శాంతమ్మ ఆలోచించింది. తాను చేసిన పొరపాటు గుర్తించింది. వీధి తలుపు గడియ వేయకుండా తలుపు జేర వేసి, పరధ్యాన్నంగా వచ్చి పడుకుంది.

“ఎవరయినా దొంగలు వచ్చినా అంతేకాదు” అది నిజమే కావచ్చు. ఆ అపరిచిత వ్యక్తి, ఇంత చనువుగా మాటలు కలపడం శాంతమ్మకు చిరా కనిపించింది.

“అత్తా” ఈసారి బిగ్గరగా తట్టి లేపింది. వెంకమ్మ తృల్లిపాటుగా కళ్ళు తెరిచింది. “ఏవన్నా” ఆందోళనగా లేవకుండానే ప్రశ్నించింది.

“అమ్మా” ఈ కంఠం విసి గుమ్మనైపునకు తలెత్తి చూసింది. మనిషినికూడా గుర్తించింది. కాని ఏమీ ప్రశ్నించ లేదు. ఆమె మొగంలో ఒక విరక్తి భావం వెల్లడికానడం శాంతమ్మ గమనించింది.

“నాలుగు గంటల బండికి వచ్చారే! నీ ఆరోగ్యం ఏలావుందీ?” ఈమాట అంటూనే మంచం దగ్గరగా వచ్చాడు.

“పెద్దమ్మ యిప్పుడు కావలసివచ్చినట్లుంది” అని వెంకమ్మ మొగం ప్రక్కగా తిప్పుకుంది.

“ఏం చేయను పెద్దమ్మా... ఊరికాని పూల్లో ఉద్యోగం. నెల్లాళ్ళనించి ప్రయత్నం చేస్తే; ఈ నాటికి కాస్త శలవు దొరికింది” అంటూనే చనువుగా వెంకమ్మ కాళ్ళదగ్గర కూర్చుని “పెద్దమ్మా! వారెవరూ?” మళ్ళీ శాంతమ్మకేసి చూస్తూ అడిగాడు.

పదేపదే ఈలా ప్రశ్నించడంలో తగిన కారణం లేకుండా పోదని శాంతమ్మ గ్రహించినా - శలవులో వచ్చిన మనిషికి తెలుసుకో తగ్గ కాలం కరువు కాలేదని కూడా తెలుసుకుంది. అందుకే కాస్త దూరంగా తప్పుకుంది.

“మా మేనగోడలు.”

“అరె! రామయ్యచౌదరి భార్యా?”

దీనికి వెంకమ్మ సమాధాన మివ్వలేదు.

“పెళ్ళినాడు చూశాను... అబ్బో! అప్పుడే పన్నెం డేళ్ళయింది. అప్పుడు నేను స్కూల్ షైనల్ చదువుతున్నా-” అని కాస్తేపాగి “పాపం! ఆయన బావున్నాడా” అని నోరు ఆలాగే ఆవలించి కాస్తేపటివరకూ ఉంచాడు.

శాంతమ్మకు ఈ ప్రశ్నే మరొకళ్ళు వేసివుంటే తప్పక తనకు నవ్వు వచ్చేదేమో.

హిందూ స్త్రీని కళ్ళారా చూచి కూడా కన్యో, పునిస్త్రీయో, విధవో గుర్తించలేని హిందువు డున్నాడంటే; ఆడది తప్పకుండా నవ్వుతుంది. అయితే మతాన్ని విస్మరించిన

మగువ కాదని తెలిసికూడా ఈ చెలిని తక్కువ ప్రశ్న వేయడంలో పూర్తిగా అమాయకత్వం కాదనీ, అలాగా మాట్లాడే వాళ్ల లక్షణాల్లో ఇదొకటని మాత్రం శాంతమ్మ ఊహించింది.

“ఏమేవ్!” అని క్రిందచూస్తూ బిగ్గరగా పిలచాడు.

“అబ్బబ్బ! చంపుతున్నారే...ఒక టేగోల” అంటూ అటు తిరిగి పండుకుంది.

“ఇస్! ఇది మన యిల్లు కాదే” అన్నాడు నోరు నొక్కుకుంటూ.

“ఎవరిల్లు కానివ్వండి...బద్ధకం తీరే వరకూ చచ్చినా లేవను” వెంటనే కాళ్లు ముడుచుక పండుకుంది. మళ్లీ కాస్త చలించి “ఏమన్నారూ? మనిల్లు కాదూ?” అని చెప్పి చాపమీద కూర్చొని “పరాయి యిల్లుగా చేద్దామనేగా యింత కాలం పట్టనట్లు కూర్చున్నారు!” ఈ సారి తెచ్చి, మంచమ్మీద ఉన్న వెంకమ్మను చూస్తూ “విన్నావూ! అత్తయ్యా? చెవిని యిల్లుకట్టుక పోరగా పోరగా యిప్పటికి కదిలెను. కన్న తల్లి వేరున్ను, పెత్తల్లంటే వేరూనా? మనుషులకి కాస్త జ్ఞానం ఉండాలి..” అని ఆయన మొగంలోకి కోపంగా చూస్తూ, “మీ చదువుకీ - మీ వెలుక్కి కారణం ఎవరో మర్చిపోతే పుట్టగతులుంటాయా?” అని అడిగింది.

“ఊ-రు-కోవే” వెంకమ్మ మెల్లగా అంది. కంతం కూడా ఆమెకు కళ్లనీళ్ళు వచ్చినట్లుగా స్ఫురింపజేస్తుంది. రవి

అప్పుడే లేచి “అన్నా!” అంటూ పిలచాడు. శాంతమ్మ తన గదిలోకి వెళ్లిపోయింది.

వెంకమ్మ ఆపత్కాలంలో ఆమకొడానికి వచ్చిన ఈ పుణ్యదంపతులిద్దరూ వెంకమ్మకు కానలసినవాళ్లు.

మరదికొడుకై న రవణయ్యను చిన్ననాటినించీ స్వంత కొడుకుగా పెంచి పోషించి విద్యాబుద్ధులు చెప్పించింది వెంకమ్మ. ఒకయింటివాణ్ణిగాకూడా తనేచేసింది, అయితే కాకిగూటిలో పెరిగిన కోకిలలా రెక్కలు రావడంతోనే తన పరివారంలో చేరిపోయాడు. ప్రస్తుతం నెల్లూరులో పోస్టు క్లార్కు ఉద్యోగంచేస్తూ భార్యతో అక్కడే ఉంటున్నాడు.

ఇంతకాలానికి పెత్తల్లిని చూడ్డానికి రావడంలో ఆంతరంగికంగా పెంచిన ప్రేమలేదని అనలేముగాని, ప్లాటలు పెట్టి స్వయంకృషితో పదివేలరూపాయలవరకూ ఆర్జించి ఉంచినదని, యిక ఎంతోకాలం బ్రతకడనే వదలి యధార్థం కాదనే నమ్మకంకూడా అతన్ని రప్పించి ఉంటుంది.

రవణయ్య భార్యపేరు కాంతం. భర్తకు మించిన వాగ్ధాటి, భర్తపడే పొరపాట్లు నవరించగల నేర్పరితనం కూడా ఆమెలోఉంది. శాంతమ్మ పనిపిల్ల సహాయంతో పని పాట్లలో మునిగిఉంది. కాఫీలు అయిన తర్వాత శాంతమ్మ వెంకమ్మ గదిలోకివచ్చి “ఏం కూరలు చేయనా?” అని అడిగింది.

నెంకమ్మ ఆలోచిస్తుంది.

కాంతం మెల్లగా అంది “అ త్త య్యా! నల్లకోడి ఏమన్నా గుడ్లు పెడుతోందా?”

వేరే ఆలోచనకు తావివ్వక వెంటనే “దాని మొగంలే! నాలుగురోజులు గుడ్లు పెడితే, నెల్లాళ్లు అణుగుతుంది” అని నెంకమ్మ సమాధానం యివ్వగానే రవణయ్య గుటకలువేస్తూ “అయితే ఎందుకూ? యీరోజు కోడిని కానివ్వండి” అన్నాడు.

కాంతం నవ్వింది “సిగ్గుబొగ్గులేదు.... వచ్చిన చుట్టాలు అడిగి ఎక్కడై నా వంటచేయించుకుంటారా?” అని అంది.

“ఎక్కడై నా చేయించుకోపోవచ్చు-ఇక్కడమాత్రం కాదు. ఇది నా స్వంతయిల్లు... ఇష్టంలేకపోతే నువ్వు తినడం మానేయి” మొహం పెడగాపెట్టుంచి, తన తెలివితేటలకు తనే ఆనందించే దుస్థితిలో ఉన్నాడు రవణయ్య.

ఆ భంగిమచూసి కాంతం రెంహోసారికూడా నవ్వింది. శాంతమ్మ అంతసేపూ నిలబడి చూడ్డం కాస్త విసుగ్గానే తోచింది. “ఏం చేయమంటావా?” అని మళ్ళీ రెట్టించి అడిగింది.

ఆ కోడిపెట్టపై తనకున్న అధమానాన్ని మరచి అనాలోచితంగా అన్నమాట నెంకమ్మను ఇరుకునపడేటట్లు చేసింది. “సరే కోణ్ణి కోయించు” అని మెల్లగా మూలిగింది.

శాంతమ్మ వెనక్కి తిరిగింది.

“ఏం అక్కా! నన్ను పరాయిదానిలా అనుకుంటున్నావా?” అని కాంతం ప్రశ్నించింది.

ఈ అకారణనిందకు శాంతమ్మ ఆశ్చర్యంగా వెనక్కు చూసింది. “లేదమ్మా” అని కూడా అంది. కాంతం సన్వబోయి ఆగిపోయింది. వెంకమ్మ కేసి చూస్తూవుండిపోయింది.

ఆ ప్రశ్న ఆ ప్రవర్తనలో అర్థాన్ని శాంతమ్మ గుర్తించలేదు. గుర్తించాలని ప్రయత్నించలేదు. మెల్లగా వెళ్లిపోయింది.

“అర్థగటికి పోయివస్తా ఏం తోచటలే” వల్లు విరుచుకుంటూ లేచాడు రవణయ్య. వెంకమ్మ సరే అన్నట్లు తలపంకించింది.

కాంతం ముందుగానే లేచి వెళ్ళింది. రవణ చావిట్లోనించి వీధిగుమ్మంలో అడుగు పెట్టబోతుంటే “మాట” అనేమాట వినిపించింది.

కాంతం రెండో గది గుమ్మంలో నిలబడివుంది. రవణయ్య భార్యదగ్గరగా వచ్చాడు.

“నేను చెప్పింది ఏం చేశారూ?” కాస్త రహస్యంగా ధ్వనించిందా కాంతం.

“ఇదిగో వెళుతున్నాగా” ఒకడుగు వేసి వెనక్కు తిరిగి “మరి అమ్మతో చెప్పద్దు?” అమాయకంగా మొగం పెట్టి అడిగాడు.

“అయ్యో! తెలివి” చేతులు తిప్పి, పెనని విరచింది కాంతం.

ఈ అభినయంతో రవణయ్య కాస్త చిన్నబుచ్చుకున్న చిహ్నాలు మొగంమీద కనిపించాయి.

కాంతం భర్త చెవిదగ్గరగా మొగంపెట్టి, కళ్ళు పెద్దవిగాచేసి “అడళ్ళుండా తీసుకురావడమే మంచిది. అడిగితే ఆమె ఒప్పుకుంటుందా?” అని అడిగింది కాంతం.

“ఔనాను” తల పంకించాడు.

“వెళ్ళండి మరీ” అని హెచ్చరించింది మల్లీ కాంతం. రవణయ్య వెళ్ళిపోయాడు.

వంట చేస్తున్న శాంతమ్మ దగ్గరగా కాంతం నెళ్లి, క్రిందఉన్న ఉల్లిపాయ పొరలు తీస్తూ “ఇంత పీనాసిముం డేమిటక్కా” అని ప్రశ్నించింది.

తెడ్డితో తీసిన అన్నం పడుచుచూస్తున్న శాంతమ్మకు ఈ మాట ఎవర్ని గురించి అందో అర్థంకాలేదు.

“ఎవరూ?”

“తెలీనట్లు అలా అడుగుతావేమి టక్కా! అత్తముండ.”

ఈమాటకు శాంతమ్మ చాలా ఆశ్చర్యపడింది. ఆశ్చర్యవృక్షంలో వెంకమ్మకు లేని లోభత్వాన్ని చూపిస్తుందనికాదు. వెంకమ్మ లోభే కావచ్చు, కాని వయసు మీరిన ఆమెను “ముండ” అని ఉచ్చరించడంలో శాంతమ్మ ఆశ్చర్యపడింది.

“నీకు తెలీదక్కా! పెళ్ళి కూడా యీముండే చేసింది. కొడుకు చచ్చేదో ఉన్నాదో అని కూడా విచారణ లేదు. ఆయనకు ఉన్యోగం..లేనప్పుడు ఎన్నెన్ని బాధలు పడ్డామో ఆ భగవంతుడికి తెలుసు.” ఇప్పటికే ఉల్లిపాయల ఘంటు కళ్ళవరకూ పాకి కళ్ళునీళ్లు కార్చేటట్లు చేసింది. తరువాత ఒక్కసారి కళ్ళు తుడుచుకొని “ఆ కష్ట కాలంలో నోరు తెరచి అడిగినా పదిరూపాయలు సాయం చేసిందా దీని సంపాదన స్వాదుగాను..చచ్చేటప్పుడు కూడా తీసుకపోతుంది కావాసు” అని ఉల్లిపాయలు అక్కడ విడిచిపెట్టి పమిట చెంగుతో కళ్ళు తుడుచుకుంటుంది.

“పోనీలేమ్మా—పెద్దది” అని మాత్రమే శాంతమ్మ సమాధాన మిచ్చింది.

“అవును. కాస్తో కోస్తో నీకాధారంగా ఉంది కాబట్టి నీకు మంచిగానే కనిపిస్తుంది...ఆమెనుండి ఒక్క చిల్లికానీ కూడా నే నెరగను. ఆమె పెద్దరికం నాకెందుకూ?” అంది కాంతం.

ఈమాట శాంతమ్మకు బాధగానే తోచింది. అన్నం కలబెడుతూ ఒక్కసారి మాత్రం కాంతంకేసి చూడగలిగింది. కాంతం ఏమనుకుందో, మూతి తిప్పుకొని అక్కడనించి వెళ్ళిపోయింది.

మధ్యాహ్నం పన్నెండు గంటలకల్లా, రవణయ్య ఒక డాక్టర్ని తీసుక యింటికి వచ్చాడు. అప్పటికే వెంకమ్మ నాలుగు వైతుకులు తిని తన గదిలో పడుకొనివుంది.

“ఏమేవ్” గుమ్మంలో అడుగు పెడుతూనే భార్యను పిలచాడు రవణయ్య.

ప్రక్క గదిలోనుంచి కాంతం వచ్చి చూసింది. డాక్టరు గుమ్మం వెలుపలనే నిలబడి ఉన్నాడు.

“ఏమిటలా చూస్తావా? ఈ కుర్చీ తీసుకెళ్ళండి” అంటూ గదిలోని వాలుకుర్చీ గుమ్మందగ్గరకు తీసుకవచ్చింది. రవణయ్య కుర్చీ అందుకొని చావిట్లో వేసి “కమిన్ సార్” అన్నాడు.

డాక్టరు వచ్చి కూర్చున్నాడు.

కాంతం ముందుగానే వెంకమ్మ గదిలోకి వెళ్ళింది.

వెనకాలనే రవణయ్య కూడా చేరుకున్నాడు.

“అత్తయ్యా” అని పిలచింది కాంతం. గాఢనిద్రలో లేని వెంకమ్మకు యీ పిలుపు తొందరగానే వినిపించింది.

“మీ అబ్బాయి డాక్టరుగార్ని తీసుకవచ్చారు.”

“డాక్టరా?” ఆశ్చర్యంగానే ధ్వనించిందా మాట. మెల్లగాలేచి మంచంమీద కూర్చుంది.

“అవునమ్మా! కళ్ళారాచూస్తూ కాదని నేనుకూడా ఏలా వుండను” అన్నాడు మెల్లగా రవణయ్య.

పెరటిలో ఉన్న శాంతమ్మ అప్పటికే చావిడి ప్రక్క గదిలోకి వచ్చి నిలబడింది.

“లేనండి! వారు చావిట్లో కూర్చున్నాడు.”

వెంకమ్మ ఏదో అనాలని నోరు తెరచింది. ఆ మాట అనకుండానే దగ్గు తరుముక వచ్చింది.

“మాయదారి రోగం..... ఇంతకాలం తింటూ యింటిలో ఉన్నవాళ్ళకు కూడా అంత పట్టలేదు” అంది కాంతం. ఈ మాటలు శాంతమ్మ వినలేదు. ఆ దగ్గుళ్ళనిలో కలిసిపోయిన ఆమాటలు స్పష్టంగా వినిపించలేదు. కొడుకూ కోడలూ వెంకమ్మను చెరొక వైపునా ఉండి, ఆమె నడకకు పరిపూర్తిగా సాయపడకపోయినా, జబ్బలు పట్టుక తీసుక వచ్చారు.

“ఏమిటక్కా! అట్లా చూస్తావు? ఆ ముక్కాలుపీట ఈలా తీసుకరారాదూ...అంది కాంతం కాస్త కఠినంగా.

శాంతమ్మ గోడప్రక్కగా ఉన్న ముక్కాలుపీట డాక్టరు ఎదురుగా వేసింది. వెంకమ్మ కూర్చుంది.

“ఏమిటమ్మా రోగం?”

అంటూ డాక్టరు ప్రశ్నార్థకంగా చూశాడు.

“దగ్గు...ఆయాసం” వెంకమ్మ ఆయాసపడుతూ చెప్పింది.

డాక్టరు స్టెతస్కోప్ తో పరిశీలించాడు. ఒకసారి బరువుగా గాలి పీల్చాడు. అందరూ అతని మొగంకేసి చూశారు.

“సరే! కొంచెం కష్టపడాలి” పైకి లేచాడు.

వెంకమ్మ ఆలాగునే చూస్తూ వుండిపోయింది.

“మీరు హాస్పటలుకు రండి మాట్లాడదాం” అంటూ డాక్టరు గుమ్మం వెలుపలకు వొచ్చాడు. రవణయ్య వెనకాలనే నడుస్తూ వెళ్ళాడు.

“ఎవరు తీసుక రమ్మన్నాడు డాక్టర్ని” అనుమానంగా కాంతం కేసిచూస్తూ అడిగింది వెంకమ్మ.

“వారే”

“మాయదారి డాక్టర్లే...డబ్బు తగలేయడంగాని, కోగం తగ్గుతుందా పెడుతుందా?” అంటూ నడ్డిమీద చేయివేసుకొని మెల్లగా లేచింది వెంకమ్మ. కాంతం సమాధానం యివ్వలేదుగాని నవ్వింది.

శాంతమ్మ కేసి చూస్తూ “అత్తయ్యకు డబ్బుమీద ఆశ, డాక్టర్లను పనికిరాని వాళ్ళగా చేస్తుంది కదా అక్కా,” అని అంది.

ఈమాటకు ఏం సమాధానం యివ్వాలో శాంతమ్మకు లెళితేదు. చిన్నగా మాత్రం నవ్వింది.

వెంకమ్మకు కాస్త కోపం వచ్చింది. “డబ్బుమీద, ఆశ...ఆశ లేనివాళ్ళే వరమ్మా? బెల్లముంటేనే చీమలు చేరతాయి” అంటూ వెంకమ్మ గదిలోకి దారితీసింది.

ఈమాట కాంతం మొగంలో విచిత్రమైన మార్పు తీసుక వచ్చింది. హృదయానికి తగిలిన శరా ఘాతం కళ్ళల్లో కోపం మెరిసేవరకూ ఊరుకోలేదు.

“పర్వాలేదు...ఒక్క నెల్లో మాఅమ్మ మామూలు మనిషైపోతుంది..అరే!అమ్మేది ”అంటూ గుమ్మంలోంచివస్తూనే పైమాటలాని భార్య మొగం చూసి ఆలాగే ఉండిపోయాడు.

“మీరెందుకు షేక్టర్ని తీసుకరావాలి? ” క్రోధంగా రవణయ్య కేసిచూస్తూ అడిగింది కాంతం.

ఈ మాటకు సమాధానం నాలుక చినరనే వుంది. కాని దిగ్మ్రింగి గుటకలువేశాడు. ముఖం చిట్టించి “తీసుకొస్తే?” అని ప్రశ్నించాడు.

“ఆమెదగ్గర బెల్లం ఉంది కాబట్టి చీమల్లాచేరాం..” ఈమాటతో కాంతం కళ్ళల్లో నీళ్ళు తిరిగాయి. గుమ్మంలో నిలబడ్డ శాంతమ్మ దగ్గరగా వచ్చింది “పెద్దావిడవనో అంది.. అంతలో బాధపడితే...” ఇంకా శాంతమ్మమాట పూర్తి కానిదే, తన భుజంమీద ఉన్న శాంతమ్మచేయి విసురుగా తీసి “పెద్దా విడ...ఆశా పాశా ఉండేవాళ్ళు ఆవి డనే మాటకు పడుంటారు. మాకేం మేం యిక్కడ పడిగాపులు పడి తినడానికి రాలేదు ” అంటూ తొందరగా నంటగది వైపునకు వెళ్ళిపోయింది.

ఈ మాటకు శాంతమ్మ స్థంభించిపోయి ఆలాగే నిలబడి చూస్తూ వుండిపోయింది.

తాను విసిరినరాయి, కాంతాన్ని చూసుక శాంతమ్మ కణతకు తగులుతుందని వెంకమ్మ మొదట్లో అనుకోలేదు.

ఈ మాటలు గదిలో ఉన్న వెంకమ్మ వింది. గట్టిగా నిట్టూర్చి మంచంమీద పడుకుంది.

రాత్రి భార్య భర్తలు ఏ మాటోచించారో, ఉదయాన్నే ప్రయాణానికి సిద్ధమయ్యారు.

శాంతమ్మ మాత్రం ఈ హఠాత్ ప్రయాణానికి చాలా బాధపడింది. కాని ఏ మాటంటే తిరిగి ఏ విధమైన సమాధానం వస్తుందో అని భయంతో కాంతాన్ని వారించడానికి ప్రయత్నించలేదు. తిన్నగా వెంకమ్మ గదిలోకి వెళ్ళింది. వెంకమ్మ అప్పుడే లేచి మంచంమీద కూర్చునివుంది.

“వారు వెళ్ళినాడానికి ప్రయాణ మాతున్నారట” చిన్నగా ధ్వనించే కంఠంతో అంది.

“వెళ్ళడమే మంచిదే” అంత ధ్వనిలోనే వెంకమ్మ కూడా సమాధాన మిచ్చింది.

శాంతమ్మ అశ్చర్యంగా చూసింది. తరువాత ప్రాధేయతా భావం వెళ్ళడమేయ్యట్లుగా “అలాంటి గొప్పంటుందా?” అని మాత్రం అడిగింది.

“నీకు ప్రేమదమ్మా” మెల్లగా దగ్గింది. తరువాత యిలా అంది “ఉన్న మాటంటే ఉలుకెక్కువ. ఏనాడో విడిచిపెట్టిన వాళ్ళు యిప్పుడొచ్చారంటే...” అంటూ శాంతమ్మ కేసు చూచింది. శాంతమ్మ ఏమీ సమాధాన మివ్వలేదు. శ్రద్ధగా మాత్రం వింటోంది. మళ్ళీ వెంకమ్మ ఈలా అంది: బేకులో

ఉన్న పదిహేనా - ఈ కొంపా కాజేయడానికీ...ముందుగానే చంపేస్తారేమో;" వెంకమ్మ కళ్ళలో నీళ్లు తిరిగాయి.

ఈ మాట శాంతమ్మకు విచిత్రమైన భయాన్ని కలిగించింది. వెంకమ్మ నిగూఢ మేధాశక్తి సంపన్నతకు విస్తుపోయి చూసింది శాంతమ్మ.

ఎవరితో చెప్పకుండానే భార్యాభర్త లిద్దరూ వీధి గుమ్మం వెలుపలకు వెళ్ళారు. బండి గుమ్మంలో ఉండి, వెంకమ్మ మెల్లగా నడచి గడప దగ్గర నిలబడి చూసింది. ఏదో ఆలోచించి ఒకడుగు ఎదుటకు వేయబోయింది. కాని ఆ వెంటనే కాలుజారి క్రిందపడింది.

బండి ఎక్కబోతున్న రవణయ్య గిరుక్కున తిరిగి "అమ్మా" అంటూ కంగారుగా వచ్చాడు. కాంతంకూడా ఎక్కినబండి దిగివచ్చింది. వెంకమ్మ స్థూలశరీరాన్ని ఆ ముగ్గురూ ఆయాసంగా ఎత్తి లోపలకు తీసుక రావడం ఎంతో కష్టమైంది.

భార్యాభర్త లిద్దరూ ప్రయాణాన్ని విరమించారు. రప్పించిన బండిని రవణయ్య తిరిగి పంపించివేశాడు.

ఆ రోజు మళ్ళా వెంకమ్మ మంచంమీదనుంచి లేవనే లేదు. మధ్యాహ్నానికి రవణయ్య డాక్టర్ను తీసుకవచ్చి చూపించాడు.

డాక్టరు తిరిగి చావిట్లోకివచ్చి "పెరాల్సెన్ ప్ల్యూక్" అని పేర్పాడు.

రవణయ్య “ఆఁ” అని నోరూపలించి చూశాడు. అది ఆశ్చర్యమో, ఆనందమో, విచారమోకూడా మొగాన్ని చూసిన డాక్టరు గ్రహించలేక పోయాడు.

దగ్గరున్న కాంతం “ఏం రోగమండీ?” అని అడిగింది.

“పక్షవాతమట” అన్నాడు రవణయ్య.

“పక్షవాతమే!” కళ్ళు పెద్దవిచేసి మరీ రెట్టించింది కాంతం.

ఈ మాటలు విన్న శాంతమ్మ కళ్ళనీళ్లు తుడుచుకొని లోపలికి వెళ్లిపోయింది.

మరునాటినుంచి వెంకమ్మకు నోటి మాటకూడా లేదు.

కాంతమే యిప్పుడు గృహయజమాని అయ్యింది. పనిపిల్లను మాటపట్టింపుతో మానిపించి వేసింది. యింటి చాకిరీ అంతా శాంతమ్మతోనే చేయిస్తోంది.

శాంత స్వరూపమైన శాంతమ్మకు చాకిరీ చేయడం బాధగా తోచలేదు. కాని వెంకమ్మ స్థితికి మటుకు లోలోన కుమిలిపోతూవుంది.

ఒకరోజు శాంతమ్మ వెంకమ్మ కాళ్లు ఒత్తుతుండగా, రవణయ్య తల్లిదగ్గరగా వచ్చాడు. వెంకమ్మ శాంతమ్మను చూస్తూ అప్పటికే కళ్ళనీళ్లు గారుస్తూంది.

రవణయ్య చూసి “ఛా! అదేమిటమ్మా! తొందరగా తగ్గిపోతుందన్నాడులే డాక్టరు” అని వైర్యం చెప్పాడు. ఆమె

దుఃఖ కారణం అది కాదని ఆమెకు తెలుసు. కాని తన ఉద్దేశాన్ని వెల్లడి చేయగల మాట కరువైందని ఆమె బాధ.

రవణయ్యను కూర్చోమని సంజ్ఞ చేసింది. రవణయ్య మంచం ప్రక్కగా క్రింద చతికిలపడ్డాడు. కాంతం కూడా అదే సమయానికి అక్కడకు వచ్చింది. వెంకమ్మ తెలివిగా పది వేళ్ళు చూపించి, అయిదువేళ్ళు శాంతమ్మకు యిమ్మ న్నట్లు సంజ్ఞ చేసింది.

రవణయ్య భార్య మొగం చూశాడు.

కాంతం వెంకమ్మ దగ్గరగా వచ్చి “నువ్వు చెప్పినట్లే చేస్తా మత్తయ్యా” అంది.

అది దిక్కు లేనిదనీ, మీ కడుపులో పెట్టుక కాపా డాలనీ, కళ్ళనీళ్ళతో, మూగపైగలతో కాంతమ్మను ప్రార్థించింది.

ఈ స్థితి చూసిన శాంతమ్మకు దుఃఖం ఆగలేదు. తనపైగల వెంకమ్మ దయార్ద్ర హృదయానికి శాంతమ్మ అభిమానంతో తలవంచుకుంది. వెక్కి వెక్కి వచ్చే దుఃఖాన్ని పమిటకొంగును కళ్ళలో కరిగిపెట్టి ఆపుకోడానికి ప్రయత్నిం చింది. కాని దుఃఖం ఆగలేదు. అక్కడనించి లేచి తన గదిలోకి వెళ్లిపోయింది.

కాలుజారిన నెల్లాళ్ళకే వెంకమ్మ కాలం చేసింది. కాంతం యిచ్చిన వాగ్దానం ఎంతవరకూ సఫలీకృతమౌతుందో శాంతమ్మకు తెలుసు.

కాంతం తనపై చూపే నిరాదరణకు శాంతమ్మ బాధ పడుతూనే వుంది. వెంకమ్మ పెద్దకార్యమయ్యేనరకూ మెదలకుండానే ఉంది.

మరునాడు, భార్యాభర్తల నగ్గర శలవు తీసుకుని, కట్టుగుడ్డలతో రవిని చంకను వేసుక, తూర్పుదిశగా బయలుదేరింది శాంతమ్మ.

రవణయ్య - కాంతం, వెళ్లే శాంతమ్మను చూస్తూ, ఆమె పిరికి తనానికీ, తమ పాలివిలేటలకీ ఘక్కున నవ్వుకొని మాత్రం ఊరుకున్నాడు.

8

ప్రాద్దుక్పంకేముందు గుంటూరు రైల్వో చేరుకున్న శాంతమ్మ రాత్రి పది గంటలకుగాని గంగాజమిందారు భవంతి చేరుకోలేకపోయింది.

దారీశున్నా పోలీసి శాంతమ్మకు టికెట్ ఇవ్వడం విశాల ప్రదేశంలో చక్కగా నిర్మించుకున్న ఆ సౌధాన్ని చేరుకోడానికి, గుర్తు చెప్పేవాళ్ళ విజ్ఞప్తిపై చంకను బిడ్డను వేసుక ఊరునుండి తిరిగిరావలసి నచ్చింది.

శాంతమ్మకు అభిమానం ప్రసరించిన పట్టుకలవల్ల మేనత్త యిల్లు విడిచేప్పుడు కొండనున్న రూపాయి పావరా

తప్ప, మరేమీ డబ్బు లేకపోవడంవల్ల అంతవరకూ ఆహారం ముట్టనే లేకపోయింది. ఆహారం పావలా దారి ఖర్చులకు సరిపోయింది.

ఆకలవుతున్న రవికూడా శాంతమ్మ దైన్యపూరిత వదనాన్ని చూసి, ఎక్కువ మారాం చేయలేకపోయినా చీకటిపడిన తర్వాత రెండుసార్లు మాత్రం “బున్వ” అని అడిగాడు.

“ఇదిగో అన్నయ్య యింటికి వస్తున్నాంగా అక్కడ తిందువుగాని” అని సముదాయించింది.

అన్నయ్య ఏమిటో యిల్లేమిటో రవికి అర్థంకాలేదు. ఏదో వింతను ఎదర చూడగలననే కుతూహలంవల్ల, ఆకలి కొంచెంగా మరనగలిగాడు.

ఆ భవనం ముందుభాగాన ఉన్న గేటు దగ్గర శాంతమ్మ చాలాసేపు నిలబడింది. లైటు దివ్యంగా వెలుగుతున్నా, అంతగా జనసంచారం లేకపోవడంవల్ల, అంతా పడుకొని ఉంటారని అనుకొంది.

మెల్లగా ఉచలతోకూర్చిన గేటు ఎదుటకు వెంటింది. ‘కీచు’ ధ్వనితో గేటు విడిచివేసి “ఎవరు?” అని విగ్గంగా పిలుపు వినపడ్డం, ఒకేసారి జరిగింది. శాంతమ్మ ఎదుటకు కదలలేక ఆలాగే నిలబడిపోయింది.

కాపలాదారు గేటు దగ్గరగావచ్చి “ఎవరు?” అని మళ్ళీ అదే ప్రశ్న వేశాడు.



“జమిందారుగారున్నారా?”

“ఎందుకూ?”

“పని ఉంది”

విరక్తిగా నవ్వాడు. వెంటనే యిలా అన్నాడు.
“నీ గొప్ప పనికి పగలు కాళీ లేకపోయిందా? వెళ్లు! పని ఉంటే రేపురా”

కాస్త లెరుచుకున్న గేటు దగ్గరకు వేసే ప్రయత్నంలో ఉన్నాడు.

“పెనాలినుంచి నచ్చాను. ఇక్కడికి నచ్చేటప్పటికి యింత ఆలశ్యమైంది. కాస్త...”

శాంతమ్మ ఆశ్చర్యంగా మాట్లాడేమాటలు పూర్తికాని క్రితమే గేటు దగ్గరగా వేసి

“ఇదెవరిల్లు అనుకుంటున్నావు నువ్వు?”

“గంగాధరంగారిది కదా”

“అబ్బో! పేరుకూడా తెలుసు ... జమిందారుగారు మామూలు మనిషిలా ఎప్పుడు బడితే అప్పుడు వచ్చి మాట్లాడరు వెళ్లు.”

అని చెప్పి వెనక్కి తిరిగాడు.

“అయ్యా” శాంతమ్మ దీనంగా పిలచింది.

పనివాడు ఎదుటకు తిరిగి, “పొమ్మంటే బుద్ధిలేదా?”

అంటూ బిగ్గరగా అన్నాడు.



ఈ కేకకు రవి కేదమన్నాడు. రవిని భుజంపై ఒత్తు కుంటూ “చాలా అవసరమైన పనిమీద వచ్చాను... ఉదయాన్నించి బిడ్డకు తిండిలేదు...”

ఇంకా శాంతమ్మ మాట పూర్తికానిదే “ఓ—ఆలా అని అఘోరించకూడదూ” అన్నాడు.

శాంతమ్మ బాధగా జూసింది.

“వెంకయ్యా! ఎవరూ?”

వెనకనించి గంగాధరంగారి విభవ చెల్లెలు హాలులో నుంచి అడిగింది.

వెంకయ్య వెంటనే సమాధానం యివ్వలేకపోయాడు.

శాంతమ్మ ఆశగా అటు జూసింది.

“ఎందుకూ అనవసరంగా గేదెలా ఆలాలరుస్తావ్... కాస్త ముద్దపడేసి పొమ్మనమను” అని చెప్పి ఆమె లోపలకు వెళ్ళిపోయింది.

తనే ఒకధికారిలా నేరస్తులను దూషించే పోలీసు—సబు యినిస్పెక్టర్నిజూసిన వెంటనే సలాంకొట్టినట్లుగా వెంకయ్య తలవంచాడు. ఆమె వెళ్ళిన తర్వాత శాంతమ్మకేసి కోపంగా జూసి “అక్కడే ఉండు, లోపలకు రాకు” అని తిరిగి వెళ్ళిపోయాడు.

అసలు బంగారానికన్నా—బంగారు పూత పూచిన ఇత్తడిముక్క ఎక్కువగా మెరుస్తుంది. ఆ మెరుపులో అసలు

బంగారాన్ని కూడా మరిపిస్తుంది. మరిపించడమే కాదు, నేనే బంగారాన్నని మూడుసార్లు మురుస్తుంది. అయితే బంగారు పూతమాసి అసలు రంగు బయట పడ్డంతోనే మలినమై, పూర్వ అహంకారానికి పశ్చాత్తాపపడుతూ, ప్రజల కంట పడకుండా ఏ మూలనో పడి ఉంటుంది.

ధనికుల నాశ్రయించినన్నాళ్ళూ పూర్వ స్థితిని మరచి దత్తను డంబాన్ని ప్రదర్శించే అల్పులగలిస్తే—పూతమాసిన ఇత్తిడి ముక్కకూ అట్టే తేడా లేదేమో.

తిరిగి వచ్చిన వెంకయ్య “తీసుకో” అంటూ గేటు తెరచి చెతులో ఉన్న అన్నంతో నిండిన ఆకును, శాంతమ్మ చేతిలో పడేసి తిరిగి గేటువేశాడు.

“నాకు తెలిసున్నవాళ్లు ఈ వూళ్లో ఎవరూ లేరు...”

“ఇక్కడ ఉండటానికి షిప్లేము. ఘో! ఘో!” అంటూ గేటు గొండెంపేసి, లైటు స్విచ్చి కూడా ఆఫ్ చేశాడు.

అన్నంపెట్టినా బిడ్డకు అంధకారంలో ఆకలి తీర్చగల అవకాశం పోయింది. రోడ్డు ప్రక్కగా వెలుగుతున్న లైటు దగ్గరకు శాంతమ్మనచ్చి రవికి నాలుగు మెతుకులు పెట్టింది. కాని తాను తినలేకపోయింది.

ఆ లైటు స్తంభం ప్రక్కనే బిడ్డతో కూర్చున్న శాంతమ్మ ఆ మేడకేసి జూసింది. పై భాగాన్ని వెలుగుతున్న లైటు, కిటికీ చువ్వలనుంచి కాంతిని విరజిమ్ము తున్నాయి.

తన బిడ్డ సుఖనిద్రలో ఉంటాడని ఆమె ఊహించింది. కాని చలిలో తన తమ్ముడితో యీ అర్థరాత్రి వీధి ప్రక్క తల వాల్చడానికికూడా తగని స్థలంలో తాను కూర్చున్న సంగతి తన బిడ్డకు తెలిస్తే; ఎంత బాధపడతాడో అని ఆమె మానసిక కల్పనా చిత్రాన్నిజూసి సంతృప్తిపడుతోంది. “అమ్మా” ఆ మేడపై నే ఒక పిలుపు వినిపించింది. అది విన్న కంఠమే! అది రాము పిలుపు! శాంతమ్మ రవిని చంకను వేసుక ఆనందంగా లేచింది.

“ఏం బాబూ?” మరో కంఠం వినిపించింది ఆపై నే! ఆమె ఆలాగే నిలబడి శ్రద్ధగా వింటోంది.

“నువ్వు లేకపోతే నేను పడుకోను...నా ప్రక్కలో పడుకోవే అమ్మా”

“అమ్మ ప్రక్కలో లేకపోతే; ఒక్క ఊణం నిద్దర పోవు...వస్తున్నా” విసుగ్గా వినీపించిందా మాట.

ప్రశాంత నిశ్శబ్దంలో—పైనించి వినిపించే ఆ మాటలు, శాంతమ్మ స్పష్టంగా వినగలిగింది. ఈ రెండు సంవత్సరాలలో రాము చక్కగా మాట్లాడ గలుగుతున్నాడు. మరో అమ్మను సంపాదించ గలిగాడు. కాని అసలు అమ్మ గుర్తుంటుందో ఉండదో - ఇదే ఊహిస్తుంది శాంతమ్మ. గుర్తు ఉండదనికూడా ఆమె నిర్ణయించుకొంది. కాని “భగవంతుడా! నా బిడ్డ నన్ను మరచినా పరవాలేదు. వాడు సర్వదా సుఖంగా

జీవించేటట్లు దీవించు బాబూ” అని ఆర్థికంగా మెల్లగా అంది. ఆ మాత్ర హృదయం ఆనంద విషాద సమ్మిశ్రితమైన ఏదో తీయటి వేదన ఆ సమయంలో అనుభవించింది. మెల్లగా బజారు వైపునకు దారితీసింది.

రోజు పడుతున్న వ్యభిచ హృదయాన్ని అదుపులోకి తీసుక రాగల అనకాశాన్ని కూడా నిస్మరించి, కారుల పట్టాండు దగ్గర ఉన్న ఈ లు లో, రవిని పడుకోబెట్టి, శ్రమించిన శరీరానికి స్థంభాన్ని ఆఫారంగా చేసుకొని, తెల్లార్లు కంటి మీద కునుకు లేకుండా కూర్చుంది శాంతమ్మ.

సూర్యోదయం కాక ముందే శాంతమ్మ నిద్రాపవిత సేత్రాలతో నిద్రాపాతున్న రవిని భుజంమీద వేసుకొని తిరిగి జమిందారు యింటికి బయలుదేరింది.

ఉదయాన్నే గేటు తెరచి ఉంచడంవల్ల లోపలకు వెళ్ళింది. రాత్రి అటకాయించిన పనివాడు ఎక్కడా కనిపించ లేదు. ఒక దాసి గుమ్మాలు తుడుస్తూవుంది.

గుమ్మం దగ్గరగా వచ్చిన శాంతమ్మను దాసిది ఆశ్చర్యంగా చూచి “తెల్లారందే ధర్మానికి, వచ్చావ్?” అంది.

శాంతమ్మ తల అభిమానంతో క్రిందకు వాలిపోయింది. దాసిది ఆలా అనడంలో ముందుగా బాధపడ్డా, కంకరతో కలసిన బట్టలు, ధూళితో మలినమైన తన శరీరం చూసుకున్న మీదట ముష్టిదానిగా పరులకు కనిపించడంలో ఆశ్చర్యం లేదనుకుంది.

“కాస్త తాళిరా! ఫా!”

ఈమాటలు కూడా దాసీయే అంది. అప్పుడు శాంతమ్మ తల పై కెత్తి చూసింది.

ఆమె కళ్ళల్లో నీళ్ళు చూసిన దాసీ నిర్విణ్ణురాలైంది.

“నేను ముష్టిదాన్ని కాదమ్మా!... నా బ్రతుకలా కాలింది” అని శాంతమ్మ గద్దదికంగా అంది. దాసీ మొగంపై పశ్చాత్తాప చ్ఛాయలు కనిపించాయి.

“ఎవరికోసం వచ్చారు?”

“జమిందారుగారి కోసం”

దాసీది అంతవరకూ మెట్లపై నుండి మాట్లాడింది. మెట్లుదిగి దగ్గరగా వచ్చింది.

“అమ్మగారితో చెప్పమన్నారా?... మీ పేరు?”

శాంతమ్మ కాస్తేపు ఆలోచించింది. మెల్లగా యిలా అంది “ఎవరితోనూ చెప్పవద్దు... నేను జైటనే ఉంటా” దాసీ మరీ ఆశ్చర్యపడింది.

“మరి జమిందారుగారికోసం వచ్చినన్నారా?”

“ఔను... వారితో యిక్కడే మాట్లాడి వెళ్లిపోతా”

దాసీ నిదానించి కాస్తేపు శాంతమ్మకేసి చూసింది.

ఏమనుకుందో ఒక్కసారి నవ్వింది.

శాంతమ్మ కళ్ళనీళ్ళతోనే ఆశ్చర్యంగా చూసింది.

“అమ్మగారి కీ విషయం తెలియకపోవడమే మంచిది. అనుగో! ఆ కారుషెడ్ ప్రక్కగా కూచోండి” అని తలతో కారుషెడ్ చూపి, తన పనిలో ఉండిపోయింది.

దానీ ఆలా అనడంలో ఉద్దేశమేమిటో శాంతమ్మకు అంతుపట్టలేదు. మెల్లగా వెళ్లి కారు పార్క్ దగ్గర కూర్చుంది. గవిని ఒళ్ళో కూర్చోబెట్టుకొని ఆలాగే గోడకు చేరగిలపడి కూర్చుంది. రాత్రినిద్దర లేకపోవడంవల్ల కాస్త కనుకుకూడా పట్టింది.

కారు 'బుర్' మన్న ధ్వని విన్న శాంతమ్మ తృల్లిపడి చూసింది. అప్పటికే చాలా ప్రాద్దు ఎక్కింది. జైవరు కారుని తీసుక వెళ్లి గుమ్మం దగ్గరగా నిలపాడు.

శాంతమ్మ ఆతృతగా లేచి నిలబడింది.

గంగాధరం ప్రక్కగా రాముని తీసుక కారుదగ్గరకు వచ్చాడు. రాముని శాంతమ్మ ఆ కాస్సేపూ కరువుతీరా చూసింది. సిల్కు బట్టల్లో మిలమిలా మెరుస్తూన్న రాము శాంతమ్మ కళ్ళకు బాల భానుడుగా కనుపించాడు. ఆనందంగా నిట్టూర్చింది. కళ్లల్లో ఆనందబాష్పాలుకూడా నిలచాయి.

"మీరుకూడా రండి నాన్నగారూ" అని జమీందారు చేయిపట్టుకొని రాము లాగుతున్నాడు.

జమీందారు వాత్సల్యపూరితంగా "నువ్వెళ్ళు బాబూ! మళ్ళీ పదకొండుగంటలకల్లా వచ్చేస్తావుగా - ఇక్కడేవుంటా" అంటూ రాముని ఎత్తుక కారులో కూర్చోబెట్టాడు.

కారు కదిలింది. గేటుదాటి వెళ్లిపోయింది. అంత వరకూ శాంతమ్మను ఎవరూ గమనించలేదు. జమీందారు వెళ్లే కారును చూస్తూ కాస్సేపు ఆలా నిలబడిపోయాడు.

శాంతమ్మ జమిందారు ఎదురుగా రాలేక అక్కడే నిలబడి ఉంది.

“మీకోసం ఎవరో వచ్చారు.”

దాసీది మెల్లగా స్తంభం వెనకనించి అంది.

“ఎవరూ?” పరిసరాన్నంతా ఆశ్చర్యంగా పరిశీలిస్తూ అడిగాడు జమిందారు **శ్రీ వేమన గ్రంథాలయం**

“అదుగో -”

తేలపోయింది.

దాసీది శాంతమ్మ ఉన్న వేపు మీదకి వెళ్లి తలుపు వెనక్కి వెళ్లింది. గంగాధరం అటు చూశాడు. చాలా ఆశ్చర్యపడ్డాడు. మొదట్లో ఎవరో గుర్తించలేదు. ఆలాగే చూస్తున్నాడు.

శాంతమ్మ, జమిందారు తీక్షణ దృష్టికి కంపించి తల వంచుకుంది.

“ఓ - శాంతమ్మగారా!”

బిగ్గరగా అన్నాడు. ఈ మాటలలో ధ్వనిని బట్టి, జమిందారు భావాన్ని అర్థం చేసుకోడానికి శాంతమ్మ ఊహిస్తూంది.

“లోపలకు రండి”

శాంతమ్మ మనస్సు కుదుటపడింది. మెల్లగా కదిలింది. జమిందారు అక్కడే నిలబడి ఉన్నాడు.

శాంతమ్మ మెల్లమెల్లగా వచ్చి ఆగింది. రవి మెళుకువగానే ఉన్నాడు. తల్లి చంకనించి క్రిందకు దిగాడు.

“వెంకమ్మగారు బావున్నారా?”

“పోయింది” శాంతమ్మ హీన స్వరంతో చెప్పింది.

ఆ సమాధానం బహుశా రావచ్చును అనే జమిందారు ఆ ప్రశ్న వేశాడు. ఆ ప్రశ్న ఉదయించడానికి శాంతమ్మ ఎదురుగా మలినరూపంతో ప్రత్యక్షం కావడమే.

“పాపం” జమిందారు ఈమాట అని వెనక్కిచూసి

“సుబ్బూరూ” అని బిగ్గరగా పిలచాడు.

దాసీది వచ్చింది.

“వీరిని తీసుక వెళ్లి అమ్మగారితో చెప్ప... నీరి పేరు శాంతమ్మ అని.”

జమిందారు శాంతమ్మ కేసి చూసి “దాసీతో వెళ్లండి” అని చెప్పి హాలులోనించి ఉన్న మెట్లు ఎక్కి మేడపైకి వెళ్లి పోయాడు. దాసీ సుబ్బులుతో శాంతమ్మ లోపలకు వెళ్లింది.

జమీందారు భార్య పార్వతమ్మ. ఆమె ఆదరణకు శాంతమ్మ హృదయం కృతజ్ఞతతో నిండిపోయింది.

శాంతమ్మనీ - రవినీ - స్నానాలు చేయించిన తర్వాత విలువైన కొత్త బట్టలు శాంతమ్మ చేతులో పెట్టింది.

“ఎందుకండీ?” శాంతమ్మ జంకుతూ అడిగింది.

పార్వతమ్మ మెల్లగా నవ్వింది “నువ్వా కోకకట్టుకొని, అబ్బాయికా బట్టలు తొడుగు”

శాంతమ్మ తిరిగి ఏలాంటి సమాధాన మిస్తే, ఆమెకు తృప్తిగా ఉంటుందో ఆలోచిస్తుంది. తిరిగి శాంతమ్మ తలెత్తే లోగానే పార్వతమ్మ అక్కణ్ణించి వెళ్లిపోయింది.

శాంతమ్మ వెంకమ్మను ఈ సమయంలో హృదయానందంతో తలచకుండా ఉండలేకపోయింది. ఆనాడు తనకు ఆమె యిచ్చిన సలహా బాధాపూరితమైందీ, భయంకరమైందిగా తోచింది. అయితే ఈనాడు జమీందారు యింట్లో పొందే ఆదరణద్వారా, ఆమె సలహా ఎంతో అమూల్యమైందిగా భావించింది. ఎంతకాలం ఈ సంతోషం సుస్థిరంగా నిలచిపోయి ఉంటుందో మాత్రం ఆమె అంచనా వేయలేకపోయింది.

అందమైన సోఫాలతోనిండిన ఒక విశాలమైన గదిలోకి రవినీ శాంతమ్మనూ దానీ సుబ్బులు తీసుకవచ్చింది.

ఎదురుగా సోఫాలో పార్వతమ్మ కూర్చోని ఉంది.

“అలా కూర్చోమ్మా” అని అంది.

శాంతమ్మ ఒక సోఫాలో కూర్చోని రవినీ ప్రక్కగా కూర్చోబెట్టుకుంది. ఎదురుగా టేబిల్ మీద ఫలహారాలతో నిండిన పళ్ళాలు చూసినరవి, తల్లి కేసి చూసి, వేలుపెట్టి నాటి కేసి చూపాడు. శాంతమ్మ తప్పని వారించింది.

పార్వతమ్మ నవ్వింది. “మీ కోసమే తీసుకోండి” అని లేచి గదిలోనుంచి వెళ్లిపోయింది.

సుబ్బులు కాఫీ తీసుకవచ్చింది. శాంతమ్మ, రవి ఫలహారాలు తీసుకుంటూ దానీ కేసి చూశారు.

“వారికి చుట్టాలా మీరు?” దానీది అడిగింది.

“అవును” శాంతమ్మ సమాధానమిచ్చింది.

“నెవరో అనుకున్నాను ... ఏమనుకోవద్దమ్మా -” అంటూ ప్రాధేయపడింది.

శాంతమ్మ నవ్వింది. ఈలాంటి నవ్వు భర్త ఉండగా పూర్వం నవ్వేది. నవ్వి న తర్వాత తనే ఆశ్చర్యపడింది. దానీది వెళ్లిపోయింది.

రాత్రి సమయాన కాదు మేఘాలతోనిండి లోకా న్నంతా మరీ చీకటి మయంచేసిన గగనంలో మెరిసిన

మెరుపు ఎదుట గోయి ఉండేమోనని భయపడుతూనడుస్తున్న పాంధునికి తాత్కాలికంగా దారి చూపడంతో అతను పొందే ఆనందం - శాంతమ్మ నవ్వులో స్ఫురించింది.

కాఫీలు పూర్తయిన తర్వాత దాసీవచ్చి “అయ్యగా రొస్తున్నారు” అని కప్పులూ సాసర్లూ తీసే ప్రయత్నంలో ఉంది.

శాంతమ్మలేచి నిలబడింది. గంగాధరం వచ్చి “కూర్చోండి ఫరవాలేదు” అని తానొక సోఫామీద కూర్చున్నాడు.

దాసీ సామానులు తీసుక వెళ్లిపోయింది. శాంతమ్మ కూర్చోడానికి సంశయిస్తుంది.

“కూర్చోవే” రవి కూడా అన్నాడు. గంగాధరం నవ్వాడు. “మీకన్నా పిల్లలే తెలివైనవాళ్లు” అని కూడా అన్నాడు.

అలా అనడంలో తన తెలిమిలేమిని వేలెత్తి చూపినందుకు శాంతమ్మ చింతించలేదు. బిడ్డలు తెలివైనవాళ్లు కావడమే తల్లికోరికేమో; మొగంలో సంతోషాన్ని వ్యక్తం చేస్తూ రవిని చూసింది.

“సరే మీరు సోఫామీద కూర్చోడానికి సంశయిస్తే క్రిందయినా కూర్చోవచ్చు”

కట్టుబాట్లతో పెరిగిన హిందూస్త్రీ గౌరవవంతులయిన పెద్దవాళ్లు ఎదురుగా సమాన స్థానంలో కూర్చోడానికి తప్పక

వ్యతిరేకిస్తుందని తెలిసిన గంగాధరం ఆ రెండు సూచన యివ్వడం మంచిపనే అయింది.

శాంతమ్మ మెల్లగా జంకానామీద కూర్చుంది.

“మీరసలు ఎందుకొచ్చినట్లు?”

శాంతమ్మ ఈ మాటవిని స్థంభించిపోయింది. తరువాత సిగ్గుతో తలవంచుకుంది.

గంగాధరం వేసిన ప్రశ్న తీవ్రంగాగాని కఠినంగాగాని ధ్వనించలేదు. కాని దాని భావం ఉదాసీనంగా అవమాన కరంగా మాత్రం శాంతమ్మకు స్ఫురించింది.

శాంతమ్మ మాట్లాడలేదు సరికదా తలపై కెత్తికూడా చూడలేదు.

గంగాధరం ఆమెకేసి ఊణం చూచిన మీదట

“ఈ ప్రశ్న మీరు బాధకలిగించవచ్చు - కాని మిమ్మల్ని బాధించాలని నా ఉద్దేశం కాదు. మరి మీరు వచ్చిన కారణాన్ని తెలుసుకోవడం నా కవసరమేగా” అన్నాడు.

శాంతమ్మ మెల్లగా తల పై కెత్తింది.

“మా రాముని చూసి వెళదామని...” అంది.

గంగాధరం నవ్వాడు. ఈ నవ్వులో కనీ కనిపించని బాధ ఉన్నట్లుగా శాంతమ్మకు వినిపించింది.

“మీరు చూడలేదూ?”

శాంతమ్మ అట్లాగునే చూస్తూంది. సమాధాన మియలేదు.

“కాదులో ఎక్కేముందు చూసినట్టున్నాడు”

“అవును...”

“మరి చూశారుగా”

ఈ సమాధానం శాంతమ్మకు చాలా ఊభ కల్పించింది. గంగాధరం జేబులో చుట్ట తీసికొని, అగ్గిపుల్లగీసి చుట్ట కాల్చిన తర్వాత, ఆరిపోతూఉన్న అగ్గిపుల్ల కేసి చూస్తూ “తల్లి ప్రేమ” అన్నాడు. శాంతమ్మ అతనికేసి చూసింది.

“కాదనను... కాని తల్లి ప్రేమకన్నా పెంచిన ప్రేమ హెచ్చని ఈ మూడేళ్ళ అనుభవం చెబుతుంది... శాంతమ్మ గారూ! మీకు మరొక అబ్బాయి ఉన్నాడు, మా కసలు సంతానంలేకనే కదా మీ అబ్బాయిని తీసుకున్నది...” మాట్లాడుతునే సోఫామీదనుంచి లేచాడు “భగవంతుడు మనుషుల మనస్సులు ఏలాంటి విచిత్ర పదార్థంతో సృష్టిస్తాడో అర్థం కాదు... ఒకర్ని ఒకరు తెలుసుకున్నామని అనుకోడం కూడా చాలా పొరపాటనిపిస్తుంది. పైగా తన మనస్సును తనే తెలుసుకోలేని దౌర్బల్య మానవుడు పరుల మనస్సులను గుర్తించానని విర్రవీగడం పొరపాటు”

“ఏమిటీ మీరనేది?” విస్మయ స్వరంతో, ఆతని భావం అర్థంగాక శాంతమ్మ ఆందోళనగా అడిగింది. ఈ సారి గంగాధరం శాంతమ్మకేసి చూచాడు. అతని గంభీర ముఖ మండలంపై ఏదో పశ్చాత్తాపవీచిక అటూయిటూ సంశయా స్పదంగా సంచారం చేస్తూంది.

“మీ గురించే కాదు ... నా గురించే నేనే అనుకుంటున్నా” మళ్ళీ సోఫామీద కూర్చోని, ఎదుటికి వంగి శాంతమ్మ మొగంలోకి చూస్తూ “ఈ మూడు సంవత్సరాలుగా బిడ్డను చూడ్డానికి మీరు రాకపోవడంవల్ల మిమ్ములను నా మనస్సు శుభాకాంక్షగల మాతృ హృదయంగా అభినందించుకుంది. కాని...” ఇక మాట్లాడలేదు. మళ్ళీ యధాప్రకారం కూర్చున్నాడు.

“అలా కోరడం తప్పా?” మనోవ్యధను వ్యక్తం చేసిందా ధ్వని.

“మీరు మరొకటి ఏది కోరినా నేను యింత బాధపడను...”

“చూస్తే—”

“గుర్తిస్తాడు” ఆలోచనగా లేచాడు. మళ్ళీ యిలా అన్నాడు “బహుశా గుర్తించకపోవచ్చు...మీరు తల్లిని నేను చెప్పచ్చు...అంత మాత్రాన్న మీకువచ్చిన లాభం?” ఆమె మొగంకేసి తీవ్రంగా చూస్తూ ప్రశ్నించాడు. “ఇందువల్ల వచ్చిన నష్టమేమిటో నాకర్థం కావడంలేదు” ఈలాంటి ప్రశ్న శాంతమ్మ వేస్తుందని గంగాధరం ఊహించలేదు. అతని మొగం కాస్త ఎర్రబడింది. కాని వెంటనే నిగ్రహించుకున్నాడు. బాధగా నవ్వాడు.

“నష్టం యిదని నేను వేలుపెట్టి మీకు చూపక పోయినా చాలా నష్టముందని నాకు తెలుసు...నిజంగా

మీరు వాడికి కన్నతల్లి అయితే; ఈ సమయంలో ఈలాంటి కోరిక కోరడం సబబుకాదని గట్టిగా ఆలోచిస్తే మీకే తెలుస్తుంది. తల్లి బిడ్డను గురించి ఏం కోరుతుంది?" కాస్సేపు సమాధానం వస్తుందని చూశాడు. నిశ్శబ్దమే శరణ్యమైంది. మళ్ళీ ప్రారంభించాడు "బిడ్డ శ్రేయస్సు...రాముకి పట్టిన అదృష్టం ప్రపంచంలో ఎవరికి పడుతుంది...మీ దగ్గరే రాము ఉంటే, తిండికి కూడా బాధపడి, మురికి గుడ్డల్లో మూలుగుతూ, కటిక నేలలో పండుకొని..."

"బాబుగారూ!" శాంతమ్మ హృద్యేగంతో మాటలు పూర్తికాని క్రితమే బిగ్గరగా అరచింది. గంగాధరం ఆమె మొగంకేసి చూశాడు. ఆలోచించాడు. ఆమె కళ్ళ వెంబడి నీళ్లు కారుతున్నాయి.

"ఏడుస్తారేం...ఏడవద్దు..."

ఆమె కళ్ళు తుడుచుకుంది.

"శాంతమ్మగారూ! ఒక పనిచేస్తారా?"

ఆమె ప్రశ్నార్థకంగా చూసింది.

"మీ అబ్బాయిని మీరు తీసుక వెళ్ళిపోగలరా?"

ఈ మాటతో శాంతమ్మ నిశ్చేష్టురాలుగా అయి పోయింది. అత్యాశ్చర్యంగా అతని మొగంకేసి చూసింది. మెల్లగా లేచింది. "నా చిన్నకోర్కెకు మీకింత బాధకలుగుతుందంటే; నేను అడిగేదాన్ని కాను...శలవివ్వండి" రవితో రెండడుగులు ఎదరకు వేసింది.

“ఆగండి” జమిందారు పిలచాడు.

శాంతమ్మ ఆగిపోయింది.

జమిందారు నవ్వాడు. ఆ నవ్వులో విజయగర్వం ఉంది. తాను మాటల ద్వారా శాంతమ్మను ఒక స్థితికి తీసుకవచ్చి, ఆమె కోరిన కోర్కె ఆమెకు తప్పగా తోచేట్లు చేశాడు. తోచేట్లు చేయడమేకాదు, ఆ నిర్ణయాన్నుంచి ఆమె బుద్ధిని మరలింప చేశాడు. మెల్లగా జేబులోనుంచి ఖచ్చితీసి— “శాంతమ్మగారూ” అని పిలచాడు.

ఆమె ఆలాగునే అతనికేసి చూస్తూంది.

“చెలివై న వాల్లెప్పుడూ ధనాన్ని తిరస్కరించరు...”

ఖచ్చితీసి, కాగితాలు తీసి పెడుతున్నాడు.

ఈ మాటలో అసత్యంలేదని, వెంకమ్మ పోయిన తర్వాత పరిపూర్తిగా గ్రహించింది. అందుకే శాంతమ్మ మాట్లాడలేదు.

“పది నేను వందలు...తీసుకోండి”

శాంతమ్మ మాట్లాడకుండా తీసుకుంది. అంత సులభంగా తీసుకోవడం గంగాధరానికి ఆశ్చర్యం వేచుక మానలేదు.

“వెళతాను”

“మరొక్క మాట”

శాంతమ్మ ఆగిపోయి చూస్తుంది.

“ఎక్కడికి వెళతాడు?”

ఈ ప్రశ్నకు శాంతమ్మ సమాధానం యివ్వలేక పోయింది. అసలు ఆమె ఒక చోటకు వెళ్లాలనే నిర్ణయం కూడా చేసుకోలేదు.

“సరే! మీ యిష్టంవచ్చిన చోటకు వెళ్లండి... కాని రాము మీ అబ్బాయిగా మాత్రం ఎక్కడా చెప్పద్దు”

ఆమె మాట్లాడలేదు.

“ఏమంటారు?” ఈసారి బిగ్గరగా అరచాడు.

“సరే” మెల్లగా సమాధాన మిచ్చింది.

“ఇక వెళ్ళండి” అధికార పూర్వకంగానే ఆజ్ఞ యిచ్చాడు గంగాధరం. ఆమె ఆ గదినుంచి కదలి రవితో బైటకు ప్రయాణమైంది.

10

గంగాధరం జమిందారు తండ్రి పేరను ఒక పాఠశాల కట్టించాడు. దానిలోనే రాము యిప్పుడు చదువుకొంటున్నది. ఆ పాఠశాలలో ధర్మయ్య అనే ఉపాధ్యాయుడు సాటి కులస్తుడు కావడంవల్లనూ, మంచివాడుగా పేరు పొందడం వల్లనూ ప్రధానోపాధ్యాయ పదవినిచ్చి, స్థూలు వ్యవహారాలన్నీ అతనే చూసేటట్లుగా నిర్ణయించాడు గంగాధరం.

ఆరోజు ఉదయము పిల్లలకు ధర్మయ్య శ్రద్ధగా పాఠాలు చెప్పే సమయంలో, శాంతమ్మ రవిని నడిపించుకుంటూ వచ్చింది.

ధర్మయ్య ప్రక్కగా మరో చిన్న కుర్చీమీద కూర్చున్న రాముమీద ఆమె దృష్టిపడింది. రాముకూడా ఆమెకేసి చూస్తున్నాడు.

“ఎవరు మీరు?” ధర్మయ్య అడిగాడు.

ఆమె మాట్లాడలేదు. రాముకేసి అలాగనే చూస్తోంది.

ఈవిచిత్ర వీక్షణకు అర్థమేమిటో ధర్మయ్య ఆలోచిస్తున్నాడు.

క్లాసులో ఉన్న పిల్లలంతా శాంతమ్మకేసి ఆశ్చర్యంగా చూస్తున్నారు.

“మీ కిక్కడేం పని?” మళ్ళీ ధర్మయ్య తీవ్రంగా అడిగాడు. శాంతమ్మ తేరుకుంది.

జమిందారు దృష్టిలో తమించరానిదే కావచ్చు. కాని కడుపుతీపి కన్నవాళ్ళకే తెలుస్తుందనే న్యాయముందు జమిందారు యిచ్చే శిక్షకూడా శాంతమ్ముముందు తేలిపోయింది.

శాంతమ్ము స్కూల్లోనుంచి వెలుపలకు వచ్చింది. ఎదురుగాఉన్న మామిడిచెట్టు క్రింద, రాము ఎక్కి వచ్చిన జమిందారుగారి కారు నిలిపిఉంది. కారుముందు డ్రైవరు కూర్చొని ఏమీతోచక నేలమీద పులీ మేకా గళ్ళు గీస్తున్నాడు.

గీట్లు గీస్తూన్న డ్రైవరు చప్పుడు విని క్రిందగా చూడ్డంలో శాంతమ్ము కాళ్ళు కనిపించాయి. తరువాత రవినీ శాంతమ్మును 'ఏం పని?' అనే భానంతో చూశాడు.

“ఈ కారూ...” శాంతమ్ము సంశయంగా అడిగింది.

“జమిందార్ గంగాధరంఠారిది” క్లుప్తంగా సమాధానం చెప్పి మళ్ళీ తన పనిలో నిమగ్నుడయ్యాడు.

అతని ఉదాసీనమైన భంగిమ చూసి శాంతమ్ము మళ్ళీ ఏమీ మాట్లాడలేదు. వెళ్ళి మామిడిచెట్టు క్రింద కూర్చొని ఉంది.

డ్రైవరు మూడు పులులూ - పన్నెండు మేకలూ - రాళ్ళల్లో ఏరుకొని ఒక్కడే ఆట ప్రారంభించాడు.

శాంతమ్ము దగ్గర్నుంచి రవి మెల్లగా డ్రైవరు దగ్గరకు వెళ్ళాడు. పరధ్యాన్నంగా ఉన్న శాంతమ్ము రవి ప్రక్కనే ఉన్నాడనుకుంది.

డ్రైవరు పేర్చిన 'రాళ్లన్నీ రవి పాదాల తాకిడితో
చెల్లాచెదరై పోయాయి. డ్రైవరు నిప్పులాంటి కళ్ళతో రవి కేసి
చూశాడు. రవి నవ్వుతున్నాడు. డ్రైవరుకోపం మాయమైంది.

“పులీ మేకా ఆడతావా?”

“ఓ - ” రవి చాలా ఉత్సాహంగా సమాధాన
మిచ్చాడు. శాంతమ్మ అటు చూసింది. రవి డ్రైవరు ప్రక్కను
కూర్చొని ఆటలో పడ్డాడు.

కాస్సేపటిలో రవి పుణ్యమా అంటూ డ్రైవరు శ్రమించి
గీచిన గీట్లుకూడా మాయమయ్యాయి.

డ్రైవరికి చాలా కోపం వచ్చింది. వెంటనే లేవదీసి
“ఏవమ్మో నీ కొడుకుని జాగ ర్త పెట్టుకో” అని బిగ్గరగా
పిలచాడు. శాంతమ్మ తొందరగా నచ్చి రవిని తీసుకుంది.

“మా చినబాబు కూడా యిలాంటి డైదవ పని
చేయడు” అన్నాడు చెరచిన గీట్లు చూపుతూ.

“చినబాబెవరూ?” అంది.

అంతలో స్కూల్లో గంట మ్రోగింది. బిలబిలనుంటూ
పిల్లలంతా వెలుపలకు వచ్చారు.

డ్రైవరు శాంతమ్మకు సమాధాన మివ్వలేదు.

ధర్మయ్య తో రాము కారు దగ్గరకు వచ్చాడు.
ధర్మయ్య ప్రక్కగా లక్ష్మీ నిలబడి ఉంది.

రాము కారు ఎక్కి అటునైపు చూశాడు. శాంతమ్మ
నిలబడి ఉంది. రాము లేత హృదయం ఎందుకో ఆమెనైపు

లాగుతోంది. ఎక్కడో చూసినట్లు చిన్న మెదడు ఊహించడానికి ప్రయత్నిస్తోంది.

“ఎప్పుడైతే నా మాయంటికి వచ్చావా?” ఈ ప్రశ్న శాంతమ్మను చూస్తూ రాము వేశాడు.

శాంతమ్మ మాతృ హృదయం ఒక్కసారి ఉప్పొంగింది. ఆనందబాష్పాలతో నిండిన కనుకొలకులతో ఆలాగే చూస్తోంది. సమాధాన మివ్వలేదు.

రాము మొగం చిట్టించి మళ్ళీ అడిగాడు “నన్నెరుగుదువా?” ఈ మాటకు కూడా సమాధాన మివ్వలేదు.

ప్రక్కనున్న రవి కారులోఉన్న రాముకేసి చూస్తూ - “మా అమ్మ” అని దగ్గరకు చేరాడు.

శాంతమ్మ రవిని చంకను వేసుకుంది. రాముకేసి చూస్తూ - “నిన్నసలు ఎరగను బాబూ” అంది.

రాముకి చాలా నిరుత్సాహం కలిగింది. తన్నుఎరగని వాళ్ళు ప్రపంచంలో లేరని అతని ఉద్దేశం.

“మరి నాకేసి ఎందుకాలా చూస్తావ్?” కొంచెం కోపంగా అడిగాడు.

ఈ మాట సకారణమైందే, అయితే శాంతమ్మ సమాధానం ఇవ్వలేదు సరికదా, భయంగా వెనక్కి తిరిగి వెళ్ళిపోతోంది.

రాము నవ్వాడు. కారు ప్టార్టు అయింది. కారు కదలి వెళ్ళిపోతుంటే; రవి - రాముకేసి రాము రవికేసి చూసుకుంటూనే ఉన్నారు.

“అమ్మా”

నెళ్ళే శాంతమ్మను ఆ గేటట్లు చేసింది. ఉపాధ్యాయుడు ఆప్యాయంగా పిలచిన పిలుపది. శాంతమ్మ నెవక్కి నిరిగి వచ్చింది.

“మా యింటికి వస్తారా?” అన్నాడు ధర్మయ్య.
“నడవండి” శాంతమ్మ అంది.

శాంతమ్మ మనఃస్థితి యిప్పుడు చాలా విచిత్రంగా వుంది. ఏం చేస్తాందో - ఏం చేయాలో నిర్ణయంలేదు. ఆమె మనస్సులో ఒక ఉత్కంఠ ఏర్పడింది. హృదయం భాధతోనూ, సంతోషంతోనూ ద్వంద్వ యుద్ధం చేస్తోంది. ఏడవాలనీ ఉంది, నవ్వాలనీ ఉంది. కాని ఏదో చేయకూడదని కూడా లేకుండా పోలేదు. మానంగా ధర్మయ్య నెనక రవితో నెడుతోంది. ధర్మయ్య చంకను ఉన్న లక్ష్మీ, రవిని కోపం గానూ తీవ్రంగానూ చూస్తూంది. రవి ఆమెను మధ్యమధ్య వెక్కిరిస్తున్నాడు.

పేరుకు తగ్గ మనుషులు ప్రపంచంలో బహు తక్కువగా కనిపిస్తారు. కొన్ని పేర్లు తల్లి తండ్రుల అధికాశను, మరికొన్ని పెద్ద వాళ్ళ విశాల భావాలను, ఇంకా కొన్ని వాళ్ళ వైరాగ్య భావాన్ని స్ఫురింపజేస్తాయి.

అయితే ధర్మయ్య పేరును పెట్టడంలో తల్లి తండ్రులు ఏవిధమైన వక్రగతిని పొందలేదని, ఆమె ధర్మనిష్ఠనూ మానసిక సంపత్తిని గ్రహించినవాళ్ళు ఎప్పక అనుకుంటారు.

ధర్మయ్య భార్య గతించి మూడు సంవత్సరాలు కావచ్చింది. లక్ష్మికి సంవత్సరం నిండకమునుపే భార్య విద్రోగాన్ని పొందిన ధర్మయ్య మళ్ళీ పెళ్లి అనే మాట లేకుండా స్వయంపాకం చేసుకుంటూ బిడ్డను పోషిస్తున్నాడు. మిత్రులెవ్వరన్నా పెళ్ళివిషయం ప్రస్తావిస్తే; వ్లానంగా ఒక నవ్వు నవ్వి మాత్రం ఊరుకునేవాడు.

శాంతమ్మతో ధర్మయ్య యింటికి చేరుకున్నాడు. లక్ష్మిని దింపి యింటితాళం తీస్తుంటే శాంతమ్మ ఆశ్చర్యంగా చూస్తూ “ఇంట్లో ఎవరూ లేదా?” అని అడిగింది.

“ఇదిగో నా లక్ష్మి నేనూ ఉన్నాం” అని మాత్రమే సమాధాన మిచ్చాడు.

అంతా లోపలకు వెళ్లారు. అది చిన్న పెంకుటిల్లయినా ఆడదక్షత లేకపోయినా ఇంటిలోపల ఎంతో పరిశుభ్రంగా ప్రతి వస్తువూ తీర్చిదిద్దినట్లుగా వుంది.

లక్ష్మిని ఒళ్లో కూర్చోబెట్టుకొని ధర్మయ్య ఒక వాలు కుర్చీమీద కూర్చున్నాడు. శాంతమ్మను చూసి “మీ రలా కూర్చోండి” అంటూ ప్రక్కగా ఉన్న బల్లను సంజ్ఞతో చూపించాడు.

“మరి మీ భోజనం?” శాంతమ్మ ఆలాగే నిలబడి అడిగింది.

“భోజనం తరువాత. మీతో కొన్ని విషయాలు మాట్లాడాలి” అన్నాడు. ఈ మాటల్లో ఏదో పట్టుదల

ఉన్నట్లుగా శాంతమ్మ ఊహించింది. భయపడుతూ బల్లమీద కూర్చోంది. ప్రక్కగా రవిని కూర్చోబెట్టుకుంది.

“రాము మీ కేమవుతాడు?” మెల్లగా అడిగాడు.

శాంతమ్మ భయాశ్చర్యాలతో చూసింది.

రవి క్రిందకు దిగి లక్ష్మిని “రా” అని పిలచాడు. ధర్మయ్య లక్ష్మిని క్రిందకు దించాడు. ఇద్దరూ కలిసి వంట వసారాలోకి వెళ్ళారు.

శాంతమ్మనుండి సమాధానం రాకపోవడం ధర్మయ్య ఊహ నిరాధారం కాదని నిర్ణయించుకోడానికి ఎక్కువ కాలం వినియోగించలేదు. “మీ అబ్బాయా?” మళ్ళీ అదే ధ్వనిలో అన్నాడు.

“మీ కేలా తెలిసింది?” కొంచెం భయంగా - ఆత్రంగా తలెత్తి ప్రశ్నించింది.

“మీవల్ల.”

“నావల్లా?”

“నీ హృదయా వేదన చెబుతోంది..... నాదగ్గర దాచకు చెల్లాయీ!” అన్నాడు సరళంగా.

ఆ చెల్లాయి అనే పదం ఆమె మనస్సు ధర్మయ్యను సన్నిహితం చేసుకోగలిగింది. చిన్ననాడే పరార్తైన అన్నగారు గుర్తుకొచ్చాడు. చెమ్మగిల్లిన కళ్ళతో ధర్మయ్యను చూస్తూ “మీరు తెలుసుకున్న రహస్యాన్ని ఎక్కడా వెల్లడి చేయొద్దు” అంది.

“ఏం?” ఆశ్చర్యంగా అడిగాడు.

ఆమె జరిగిన తన గాథను యావత్తూ ధర్మయ్యకు విపులీకరించి చెప్పింది.

ధర్మయ్య అంతా విని బరువుగా నిట్టూర్చి “మరి ఎక్కడికి వెళ్లాలని నిర్ణయం?” అని అడిగాడు.

“గంగాధరంగారు కూడా ఈలాంటి ప్రశ్నే వేశారు; కాని, నేనేం సమాధానం చెప్పలేకపోయాను.”

“దాని కే మన్నాడు?” ఆత్రంగా అడిగాడు.

“ఎక్కడున్నాసరే; రాము మా త్రం నీ విడ్డ అని చెప్పొద్దు అన్నాడు” అని సమాధాన మిచ్చింది.

ధర్మయ్య కుర్చీమీదనుంచి లేచి “సరే! ఇది నీ అన్నయ్య యిల్లు. ఇక్కడుండటానికి నా అభ్యంతరం లేదు. కాని మేనగోడలి బాధ్యత నీది” అన్నాడు.

అప్పటికే శాంతమ్మకూడా లేచింది. “అన్నయ్యా... నీ రుణాన్ని...” మాట పూర్తి కాని క్రితమే “వద్దు, వద్దు ఒకళ్ల కొకళ్ళు రుణస్తులు కావడం నా కిష్టం లేదు...” అంటూ రెండడుగులు వేసి “లక్ష్మీ” అని పిలచాడు.

పిల్లలిద్దరూ అప్పుడే స్నేహితులై పోయారు. లక్ష్మీ రవీ కూడా వంటగదిలోనుంచి మసిపూసుకు వచ్చారు.

“ఛీ! ఛీ! ఏమిటమ్మా యిది” ధర్మయ్య లక్ష్మీని ఎత్తుక ఒడ్డు దులుపుతున్నాడు.

“అ అబ్బాయి” తన చిన్ని వేయితో కనిపించుకుగా
ఫిర్యాదు చేసింది.

“అబ్బాయి కాదన్నా - బావ!” అన్నాడు.

“బావ” చప్పట్లు చరుస్తూ ఉత్సాహంగా నవ్వుతూ
ఉంది అమ్మి. ఉన్న భోజనమే నలుగురూ తిన్నారు.

ధర్మయ్య చూపిన సామానులు తీసుకొని సాయంత్రం
సూర్య ప్రయాణానికి శాంతమ్మ ఉపక్రమించింది.

శాంతమ్మకు ధర్మయ్య అంత తొందరగా తన యింట్లో
అనకాశం యిన్వడం ఆమెకు చాలా ఆశ్చర్యంగా తోచింది.
అయితే ధర్మయ్య మాత్రం మనుష్యుల మొగాల చూడ్డం
తోనే వాళ్ల చిత్తప్రవృత్తిని తెలుసుకోగల శక్తి మొదలుపెట్టింది.
అతనిలో వుంది. కాకుండా శాంతమ్మ పుట్టింపు వాళ్ల -
ధర్మయ్య ఒకే యింటికి రుగలవాళ్ళు కావడం, ఆమె పుట్టిన
బంధువుల పేర్ల వల్ల అంత దగ్గర గాకపోయినా తనకు శాంతమ్మ
దూరపుచుట్టం కావడం జరిగింది.

అమ్మి భవిష్యత్తుకోరిక ధర్మయ్యకు, సద్వర్తన గల
శాంతమ్మ చేతులో పెరగడం చాలా సంతోషకరమైన
సంగతి.

ఆనాటినుంచీ, ధర్మయ్య శాంతమ్మ అన్నా పట్టుకుని
ఆ ఇంటిలోనే ఉంటూ, సంతోషిగా జీవనోపాధి చేస్తున్నారు.

స్కూల్లో పిల్లలంతా గొల్లున నవ్వారు. కాని పలక బ్రద్దలవ్వలేదు. లక్ష్మీ పలకతీసి “తప్ప! అక్షరాలు దిద్దాలి” అని చెప్పింది.

రాము రవికేసి చూస్తున్నాడు. రవికూడా ఒకటి రెండుసార్లు చూశాడు.

“ఏమండి మాష్టాహూ, ఆరోజు కారుదగ్గర కనిపించిన అబ్బాయి కదూ?” అని రాము అడిగాడు.

“అవును బాబూ మా చెల్లెలుగా రబ్బాయి” అని ధర్మయ్య సమాధాన మిచ్చాడు.

మాష్టారు దగ్గర బంధువు అనడంతోనే రాముకి రవిపట్ల శ్రద్ధ కలిగింది.

బేట్ బేట్ కొట్టారు.

పిల్లలంతా వెలుపలకు వచ్చారు.

మామూలు ప్రకారం లక్ష్మీ రామూ కారు దగ్గరగా వెళ్లారు. రవికి చాలాకోపం వచ్చింది. బుంగమూతి పెట్టుకు స్కూలు ప్రక్కనే కూర్చున్నాడు.

లక్ష్మీ తిరిగిచూసి ‘బావా’ అని పిలిచింది.

రవి మాట్లాడలేదు. లక్ష్మీ పరుగునవచ్చి “కారు ఏక్కుదాం, రా” అని చేయిపట్టుక లాగింది.

“శుభవ కారు! నేను రాను.”

ఈ మాటలు రాము విన్నాడు. తన కారుని దూషించడం చాలా కష్టమనిపించింది.

“వెధవ కాదా? మళ్ళీ ఆ మాటన్నాడంటేనా?”
జాగ్రత్త అనే భావం వచ్చేటట్లు చూచాడు.

రవి చురుగ్గా లేచాడు “ఆ మళ్ళీ అంటాను, వెధవ
కాదు!” అన్నాడు.

రాము మీదకు వచ్చాడు. లక్ష్మీ రాము చేతులు
పట్టుకొని “మాబావ! కొట్టకు” అని ప్రార్థేయపడింది.
“లక్ష్మీ చెప్పింది కాబట్టి ఊరుకున్నా- నే నేవరో తెలుసా?”
భుజాలు ఎగ రేసి నిర్లక్ష్యంగా నవ్వాడు.

మళ్ళీ బెల్ కొట్టారు. పిల్లలంతా బిలబిలా స్కూల్లోకి
వెళ్ళిపోయారు. రవి చాలా కష్టంమీద లక్ష్మీ సెట్టమీద
మళ్ళీ క్లాసులోకి వెళ్ళి కూర్చున్నాడు. రాము అంటే మాత్రం
రవికి చాలా కష్టంగానే ఉంది. ఒకటి రెండుసార్లు కోపంగా
కూడా చూచాడు.

స్కూలు విడిచిపెట్టారు. రవి చిన్న రాయితీసుకొని
జాగ్రత్తగా ఉంచాడు. రవికేసి చూస్తూ నిర్లక్ష్యంగా వెక్కిరిస్తూ పోతున్న రాముమీద విసరాడు ఆ రాయి.

రాము తలకు తగిలి “అబ్బా!” అన్నాడు. రవి
యింటికి దాడుతీశాడు.

ధర్మ యు కల్లెదురుగానే తలవని తలంపుగా ఒక
క్షణంలో జరిగిపోయింది దా కార్యం.

రాము నెత్తివెంబడి రక్తం కాదుతూంది. లక్ష్మీ ధర్మయ్య మరికొందరు పిల్లలు రాము చుట్టూ చేరాడు. ధర్మయ్య కండువా చించి కట్టు కట్టాడు.

ద్రౌపదు కోపం ఆపుకోలేక ఆ కుర్రవాణ్ణి పట్టుకోడానికి పరువెత్తాడు. తిన్నగా వెళ్ళి రవి ధర్మయ్యగారింట్లోకి దూరి పోయాడు.

శాంతమ్మ గుమ్మంలోకి వచ్చేటప్పటికి ద్రౌపదు రొప్పుతూ రోజుకుంటూవచ్చి “వాడేదీ?” అని ఒగురుస్తూ అడిగాడు.

“ఎవరూ?”

“ఆ - మీ కుర్రాడు...మా చినబాబుమీద రాయి విసిరాడు... రక్తం! రక్తం!...”

“రాము మీదా?”

“ఆ!” ద్రౌపదు సమాధాన మిచ్చాడు.

శాంతమ్మ మరేమీ సమాధానం చెప్పలేదు. తిన్నగా పాఠశాలనైపు పరువెత్తింది.

ద్రౌపదు యింట్లో ప్రవేశించాడు. యిల్లంతా గాలించాడు. రవి కనిపించలేదు. మంచం క్రింద దాక్కుని రవి తెలివి తేటలుగా అతని దృష్టినించి తప్పించుకొంటున్నాడు.

శాంతమ్మ రాముదగ్గర చేరేటప్పటికి రాము కూర్చోని ఉన్నాడు. శాంతమ్మ కేసి చూశాడు. “మీ అబ్బాయ్ కదూ?” అని అడిగాడు. శాంతమ్మ తల పంకించింది.

జైవరు మొత్తంమీద విజయాన్ని సాధించాడు. రవిని బలవంతంగా పట్టుకొని, ఏడుస్తున్నా రక్కుతున్నా లక్ష్య పెట్టక లాక్కొచ్చి రాముముందు పడేశాడు.

కోపంతో మండిపోతున్న రాము రవిని ఒక్క చెంప పెట్టు పెట్టాడు. శాంతమై అడ్డువచ్చి ప్రాధేయతగా చూసింది.

“నువ్వు మంచిదానివి కాబట్టి ఊరుకున్నా - లేకపోతే చంపేద్దును” అని కారెక్కి “నే నెవ ర్ననుకుంటున్నాడో - హూ!” అన్నాడు.

ధర్మయ్య కూడా యీ లోపానికి జమిందారు ఎదుట సవినయంగా సమాధానం చెప్పడానికి లక్ష్యంతో సహా వెనక సీటులో కూర్చున్నాడు. ఏడుస్తూన్న రవిని చూసిన శాంతమ్మకు జాలి కలగలేదు. అక్కడున్న చిన్నశుల్ల తీసుకొని “పెద్ద వాళ్ళను ఎప్పుడూ కొట్టవ్వకదా!” అని రవిని కొడుతూ వుండగా రాము కారు దిగి “ఏడుస్తున్నాడు. యిక కొట్టవ్వు. నేను కొట్టానుగా” అని పెద్దీమనిషిలా వచ్చి సముదా యించాడు. ఆ ముద్దుమాటలు చూసిన శాంతమ్మకు ఎందుకో వుద్వేగంతో ముఖం పొర్లు కొచ్చింది. హఠాత్తుగా గాముని ఎత్తుకొని కళ్ళ నీళ్ళతో, హృదయాని కర్దుకుని చెక్కిళ్ళు ముగ్గు పెట్టుకుంది. రాము ఆ సమయంలో ఏదో ఆనందంలో మంత్ర ముగ్గుడుగా అయిపోయాడు.

“చెల్లాయి” ఈ మాట బిగ్గరగా వినిపించింది. శాంతమ్మ ధర్మయ్య కేసి చూసింది. రాముని క్రిందకు దింపింది. కళ్ళనీళ్ళతో రవిని ఎత్తుక యింటివైపు వెళ్లిపోయింది.

తిరిగి ధర్మయ్య యింటికి వచ్చేటప్పటికి పన్నెండు గంటలు దాటింది. అంతవరకూ శాంతమ్మ భయంతోనూ ఖోభతోనూ నిండిన హృదయంతో ఎదురుచూస్తూంది.

“ఏం జరిగిందన్నయ్యా?”

యింటికి వచ్చిన ధర్మయ్యను శాంతమ్మ ఆత్రంగా అడిగింది.

నెత్తినున్న తలపాగా తీసి వాలుకుర్చీ కమ్ముకు తగిలించి, చమట తుడుచుకుంటూ కుర్చీలో చతికిలబడ్డాడు. “కాస్సిని మంచిసీళ్ళయ్యమ్మా” అన్నాడు. శాంతమ్మ మంచిసీళ్లు తీసుకవచ్చింది. మంచిసీళ్లు తాగిన తర్వాత “ముందు లక్ష్మికి, అన్నంపెట్ట” అటు యిటూ చూసి “రవి ఎక్కడ?” అని అడిగాడు.

“నిద్దరపోతున్నాడు” అని గది కేసి చూసింది.

“నాన్నా! నువ్వుకూడా తింటునేగాని తినను” అని మారాం చేసింది లక్ష్మి. జమిందారుగారింట్లో రాముద్వారా లక్ష్మికి ముట్టిన లడ్డుండల పొట్లం విప్పుకుంటూ వేరే మూలను కూర్చుంది.

ధర్మయ్య బరువుగా నిట్టూర్చి “రాము నిజంగా నీ పెళ్లకొడుకేనమ్మా?” అన్నాడు.

కాదని ధర్మయ్యకు అపనమ్మకం లేదు. కాని యీ గండాన్నుండీ, తననీ శాంతమ్మనూ ఏలా కాపాడేవో చెప్పడానికి ముందు ఆ మాటన్నాడు.

“అయినా నువ్వు అట్లా చేయడం శావుండలేదు” అన్నాడు కాస్త విరక్తిగా.

“ఎట్లా?” విస్మయంతో ప్రశ్నించింది.

“అట్లా ఎత్తుకోవడం, ముద్దాడటం...” అంతటితో ఆగిపోయాడు ధర్మయ్య.

“నిజమే! ఇప్పుడు శాంతమ్మ తలుచుకుని సిగ్గుతో తల వంచుకుంది. ఆమె ఎందుకలా చేసిందో ఆలోచిస్తూంది.

“నీ కొడుకే కానచ్చు... కాదన్నట్లు ప్రవర్తించాలని కదా నువ్వొక్కడున్నది. యీలా జరిగిందని తెలిస్తే; నువ్వు ఉండటం మాట అటుంచి నా ఉద్యోగం ఏమాత్రం ఉంది?” శాంతమ్మ తల వంచుకునే వుంది. శాంతమ్మ కంటినుండి నేల మీద రెండు కన్నీటిబిందువులు పడ్డం ధర్మయ్య గమనించాడు.

“ఛా! అదేమిటీ?... ఇప్పుడు డాలాంటిది ఏమీ జరగ లేదులే... సంతోషించవలసిన సమయం” అన్నాడు.

కళ్లు తుడుచుకొని శాంతమ్మ ఏం జరిగిందన్నట్లు తల ఎత్తి చూసింది.

ధర్మయ్య యీలా చెప్పాడు.

“కాదులో రామే అడిగాడు “ఆమె పిచ్చివా మాష్టామా” అని. కాదని చెప్పలేదు గాని ‘నిన్ను చూస్తే ఆమె కెంతో ముద్దు’ అన్నాను. దానికి రాము “నిజమే!

ఆమె చాలా మంచిది” అని సమాధాన మిచ్చాడు. ఆ తర్వాత మెల్లగా అడిగాను “మరి మీ నాన్నగారితో ఏం చెబుతావ్?” అని. కాసేపు ఆలోచించి “ఏమన్నా చెబితే ఆమె నన్ను చెడ్డవాడనుకుంటుందా?” అని అడిగాడు. నేను “చెడ్డవాడనుకోనడం అటుంచి నిజం చెబితే మీ నాన్న ఆమెను ఊరినించి గెంటేస్తారేమో” అన్నాను. రాము కాసేపు ఆలోచించాడు. అతని మొగంలో బాధ కనిపించింది. ఎదరకు చూసి “ఏ జైవక్” అని పిలచాడు.

“సార్” అన్నాడు కాకు నడుపుతూనే జైవరు.

“స్కూలు దగ్గర జరిగిన గొడవ నాన్నగారేం చెప్పకేం?” అన్నాడు. “సార్” అని జైవరు కాకు నడిపించుక పోయాడు. రాము క్రిందకు దిగగానే, ఎదురు వచ్చిన జమిందారు, రాము తలకట్టు చూసి “ఏమిటి మాష్టారు ఇది” నాకేసి చూస్తూ కోపంగా అడిగాడు.

రాము నవ్వుతూ తండ్రికి సమాధాన మిచ్చాడు “మాష్టారు ఏమీ ఎరుగరు నాన్నా - బౌట్ బెట్ కొట్టిన తర్వాత, పరుగు పరుగున వస్తుంటే కాలుజారి పడ్డాను, చిన్నరాయి తలకు తగిలింది... పాపం మేష్టారు కండువా చింపి కట్టు కట్టారు” అని చెప్పాడు. “అప్పటికి నా ప్రాణాలు చేరుకున్నాయమ్మా” అని ధర్మయ్య కుచ్చిమీదనుంచి లేచాడు.

రాముని ఆయుష్షుమంతుడుగా కమ్మని శాంతమ్మ హృదయం ఆశీస్సు లిచ్చింది. సంతోషంగా నిట్టూర్చి పైకి లేచి వంట గదిలోకి వెళ్ళిపోయింది.

శ్రీ వేమన గ్రంథాలయము 124
తలపాళెలు. (కష్టజ్ఞానం) 12

ఒక్క పూటలో పాత శాలకు స్వస్తి చెప్పిన రవి
యింట్లో పట్టుతిరక్క- రోజుకి ఒక రెండు తగువులు చేసుకొ
వస్తున్నాడు. శాంతమ్మ సహనశక్తి కూడా కలిగి దుశ్చేష్టల
ముందు సన్నగిల ప్రారంభించింది.

ధర్మయ్య రాత్రిపూట రవికి చదువు చెప్పడానికి
ప్రయత్నించి విఫలమయ్యాడు. అందుచేత రవి విషయంలో
ప్రస్తుతం ఏ క్కావ శ్రద్ధతోసుకోడానికి కాలాన్ని వృథా
చేయగలచలేను.

ఒక రోజు పక్కంటి మహాలక్ష్మి ఎడబిడ్డను చంకను
వేసుకొని శాంతమ్మకు ఆ బిడ్డ పేరుని చూపిస్తూ—“ఇంత
దండగున్న కన్నా వేమిలమ్మా?” అని అడిగింది. శాంతమ్మ
విస్తుపోయి చూసింది. ఆ బిడ్డ పేరుమీద రక్తులు కనిపించాయి.
పిల్లి మెల్లగా ముక్కుతూవుంది.

“అమ్మించునా! చూపిస్తాడు. భయం చెబుతా”
అని ప్రాధేయతగా అంది శాంతమ్మ.

మహాలక్ష్మి చీత్కారం చేస్తూ “ఈ పిల్ల ఏమన్నా
బిడ్డల తల్లా?... ఇదిగో నమ్మా మావారనలు మంచివాడు
కాదు. మరి జాగ్రత్త! ధర్మయ్యగారి మొగంచూసి చెప్ప
తున్నా” రోజుకుంటూ వెళ్లిపోయింది.

శాంతమ్మ వెళుతున్న మహాలక్ష్మిని చైతన్య రహితంగా కాస్తేపు చూసింది. తరువాత రవి గురించి జాగ్రత్త పెట్టిన పేమెబెత్తం చూరులోనించి తీసి, అన్నంతింటున్న రవిని భయపెట్టడానికి లోపలకు పోయింది.

సగం అన్నంతిని విడిచిపెట్టిన కంచం తప్ప, అక్కడ రవి లేడు. పొరింటావిడ మాటలు విన్న రవి ఆక్షణాన్నే దొడ్డివైపునకు ఉదయించాడు.

శాంతమ్మ దొడ్డిలో ఉన్న మామిడి చెట్టు కేసి చూసింది. పెద్దవాళ్లు ఎక్కడానికే వెనుకాడే ఆ చెట్టు, తప్పచేసి నప్పుడల్లా రవికి స్థావరం యిస్తుంది. ఆ కొమ్మల్లో తల్లికి కనిపించకుండా దాక్కున్నాడు.

“రవీ” అని పిలిచింది శాంతమ్మ.

మనిషి కనిపించకపోయినా, ఆకులు కదిలాయి. రవి ఉన్నట్లుగా శాంతమ్మకు అదేగుర్తు.

“దిగిరా” మళ్ళీ పిలిచింది.

“కొడతావూ—” రాగంతీస్తూ సన్నగా అన్నాడు.

“వస్తావా రావా?”

“నేనురాను” బిగ్గరగా నిక్కచ్చిగా చెప్పాడు రవి.

“సరే” చెప్పి కేసి కోపంగా చూసి, విసుగ్గా లోపలకు వెళ్ళిపోయింది శాంతమ్మ.

మళ్ళీ కనుచీకటిపడేవరకూ చెట్టుదిగిరాలేను. రవి. అంతా పడుకునేవరకూ అటూ యిటూ తిరిగి రాత్రి పది గంటలకు మెల్లగా వంట గదిలోకిచేరి ఆకలి కావడంవల్ల కంచాలు తడుముకున్నాడు.

ఒక కంచంలో అన్నం కూరలుగాపెట్టి మూతవేసి ఉంచడంవల్ల, తెల్లి దయకు చంకలు కొట్టుకొని కంచందగ్గర కూర్చున్నాడు.

శబ్దంవిన్న శాంతమ్మ మెల్లగా మంచంమీదనుంచి లేచింది. మంచంకిందుగా ఉన్న బెత్తంపీసి వంటగది తలుపు ప్రక్కకు వెళ్ళి రవిని పొంచిచూసింది.

పరిసరాలు భయంగాచూస్తూ అన్నంతింటున్న రవిని చూసేసరికి శాంతమ్మ ముందుకు వెళ్ళిలేకపోయింది. వెనక్కు తిరిగివచ్చి బెత్తం మామూలుచోటపెట్టి, 'మంచంమీద కూర్చొని గట్టిగా నిట్టూర్చి మెల్లగా పడుకుంది.

రవి తన పనిపూర్తి అయిన తర్వాత పిల్లి అడుగులు వేసుకుంటూ తెల్లి మంచం దగ్గరకువచ్చి, నిద్రపోయిందో లేదో అని మొగంలో మెగంపెట్టి చూడ్డంలో, శాంతమ్మచేయి నెల్లి రవిని పట్టుకుంది.

“కొట్టక న్నాయి” ఇల్లు ఏగిరేంత బిగ్గరగా అరచాడు. ఈకేక విని చదువుకుంటోన్న పేపరు ప్రక్కన పెట్టి ధర్మయ్య ఆ గదిలోకి వచ్చాడు.

శాంతమ్మ కొట్టకుండానే “ఎప్పుడూ తగువులు తీసుక రావుకదా!” అని బెత్తం చూపి భయపెడుతోంది.

“శాంతమ్మా” అని ధర్మయ్య పిలచాడు.

శాంతమ్మ అటు చూసింది.

“రాత్రిపూట చేయి చేసుకోకమ్మా... రవిని విడిచి పెట్టు” అన్నాడు. శాంతమ్మ రవి చేయివిడిచి పెట్టి “అబ్బబ్బ వీడితో వేగలేకపోతున్నా అన్నయ్యా... పరన్నా దూళ్ల దగ్గరన్నా పెట్టు; కాస్త గొడవన్నా తగ్గుతుంది” అంది.

“ఆ మాట్లాడేను ... జమిందారుగారి దూళ్ల దగ్గరే; రేప్రాద్దున్నే తీసుక వెళ్ళి వప్ప చెబుతా” అన్నాడు ధర్మయ్య. ఈ మాటతో రవికి చాలా కోపం వచ్చింది. “వాళ్ల దూళ్ల దగ్గరకు మాత్రం వెళ్లను... ఇంకేపనైనా చేస్తా” అన్నాడు.

ధర్మయ్యకు నవ్వువచ్చింది. కాని పైకి వెల్లడిచేయ లేదు. “వెళవాయి! ఎందుకు వెళ్ల కోచూస్తా. రేపే నీపని చెబుతా” అంటూ వెళ్ళిపోయాడు.

శాంతమ్మ మంచంమీద పడుకుంది. రవి చాలాసేపు ఆలాగే నిలబడ్డాడు. రాము అంటే అసలేమంట. అందులో వాళ్ళ దూళ్ళ దగ్గర కాపలా అట. ఈ అవమాన భారంతోనే తల్లి ప్రక్కనే పడుకున్నాడు.

రవికి నిద్రరపట్టలేదు. మెల్లగా “అమ్మా” అన్నాడు.

శాంతమ్మ మాట్లాడలేదుగాని, కళ్లువిప్పి చూసింది.

“వాళ్ళ దూళ్ళ దగ్గరకు వెళ్ళు.”

“అన్నయ్య ఊరుకోడు” అంటూ శాంతమ్మ యీటూ తిరిగివడుకుంది. నిజమే! ధర్మయ్య అంటే ఆ పేట పిల్లలందరి తోబాటే రవికికూడా భయం. అంటే తప్పక చేస్తాడనే నమ్మకంకూడా రవికుంది. ఈ ఆపత్తునుండి కాపాడమని తనకు పేర్లు తెలిసిన దేవుళ్ళందరినీ మనస్సులో ప్రార్థించు కుంటూ రవి నిద్దరపోయాడు.

రవి ఉదయాన ఎప్పుడు లేచి వెళ్ళిపోయానో శాంతమ్మకు తెలీదు. సళ్ళబిందె క్రిందపెడుతూ మంచంకేసి చూసింది. రవితేడు.

లక్ష్మి చిట్టిచెంబుతో మొగం కడుక్కోడానికి నీధి అరుగుమీదకు వెళుతుంటే శాంతమ్మ పిలచింది. చెంబు అరుగుమీదపెట్టి లక్ష్మి శాంతమ్మ దగ్గరగా వచ్చింది.

“రవి ఎక్కడే?” శాంతమ్మ అడిగింది.

“ఏమో-నాతో మాట్లాడడంలేదుగా!” ఈ కంతధ్వని చాలా కష్టనిష్ఠురాలతో ధ్వనించింది.

“ఏం? ఎందునల్ల?”

“రాముతో మాట్లాడవద్దని చెప్పాడు.. ఒకే బడిలో చదివేటప్పుడు మాట్లాడకుండా ఏలావుండనస్తా?” ఆలోచనతో నిండిన లక్ష్మి ముఖం చూసి, శాంతమ్మకు నవ్వాల్సివచ్చింది. కాని ఆపుకుంది. మళ్ళీ లక్ష్మి “అందుకే మాట్లాడకుండా ఉండలేనని చెప్పిశానమ్మా” అంది.

“అందువల్ల” శాంతమ్మ ప్రశ్నించింది.

“నాలుగు రోజులనుంచి నాతో మాట్లాడలేదు... మాట్లాడకపోతే నాకేం? నాకు రాము జత ఉన్నాడుగా” అంటూ కోసంగా మొగంపెట్టుక వెళ్ళిపోబోతుంటే “లక్ష్మీ” అని శాంతమ్మ మళ్ళీ పిలిచింది. లక్ష్మీ దగ్గరగా వచ్చింది.

“రాము ఏలాంటివాడు లక్ష్మీ?” అని శాంతమ్మ అడిగింది.

“చాలా మంచివాడు. కారుమీద వాళ్ళింటికి తీసికెళ్ళి అప్పచ్చులు పెడతాడు...” యింకా ఏదో చెప్పబోయి అగ్గి మళ్ళీ యిలా అంది. “అత్తా! నిన్నొకసారి అడిగాడు కూడాను.”

ఈ మాటతో శాంతమ్మ లక్ష్మీని దగ్గరకు లాక్కొని “ఏమని అడిగాడు?” అని ఆత్రంగా అడిగింది.

“మీ అత్త చాలామంచిది” అన్నాడు. శాంతమ్మ లక్ష్మీ శిరస్సు ముద్దుపెట్టుకొని ఆనందస్వరంతో “నూరేళ్ళూ బ్రతుకు తల్లి” అని దీవించింది. అప్పట్లో శాంతమ్మ కళ్ళు ఆనందబాష్పాలతో నిండిపోయాయి. రాముగురించి చెబితే తన్ను దీవించడమేమిటో లక్ష్మీకి అర్థంగాక, కాస్తేపు ఆలాగే చూసి అక్కడినించి వీధి అరుగుమీదకు వెళ్ళిపోయింది.

వంటచేసిన తర్వాత రవికోసం శాంతమ్మ చాలాసేపు చూసింది. రవి జాడా జవాబూచేమ.

ధర్మయ్య లక్ష్మీతో భోజనానికి కూర్చునేముందు
“రవి ఏడీ?” అని అడిగాడు.

గుమ్మందగ్గర కూర్చున్న శాంతమ్మ “రాలేదు” అని
క్షుప్తంగా సమాధానం చెప్పింది.

అన్నం కలిపి నోట్లో ముద్దపెట్టుకుంటూ ధర్మయ్య
శాంతమ్మకేసి ఓమారు చూశాడు. ఆమె దైన్యపూరిత
విషాదవదనం చూసిన ధర్మయ్య ఆమె హృదయం బిడ్డకోసం
ఎంత పరితపిస్తుందో అర్థంచేసుకున్నాడు.

“అన్నంతిన్న తర్వాత వాడు ఎక్కడున్నా తీసుక
వస్తాను” అని ధర్మయ్య చెప్పాడు.

ఇంటికిరాడనే అపనమ్మకం ఆమెకులేదు. కాని తన
బిడ్డనల్ల ఏక్షణాన ఏలాంటి దూషణ తిరస్కారాలు ఆమె
సహిస్తూ వూరుకోవలసి వస్తుందో అనే భయమే ఆమెలో
పనిచేస్తోంది.

ధర్మయ్య భోజనంచేసి చేయికడుక్కోడానికి దొడ్డి
వైపునకు వెళ్ళాడు. లక్ష్మీ అప్పుడే భోజనంచేసి గదిలోకి
వెళ్ళి పుస్తకాలు తీసుకుంటోంది.

శాంతమ్మ ఎంగిలిఎత్తి కంచాలు తీయబోతూ ఉండగా
గుమ్మంలో కాదు వచ్చి ఆగిన ధ్వని వినిపించింది. ఆమె
హృదయం భయంతో కంపించింది. కంచాలు తీసుక కం
దుగా లోపలకు వెళ్ళిపోయింది.

“మాష్టాదూ!” అని పిలుస్తూ రవిని వెనకాలపెట్టుక రాము చావిట్లోకి వచ్చాడు. రాము కంఠంవిన్న లక్ష్మి చేతిలో పుస్తకంతో పరుగున వచ్చింది.

“మీ నాన్నగారు ఏరి?” అని మళ్ళీ రాము అడిగాడు.

“ఏం బాబూ!” చేయి తుడుచుకుంటూ ధర్మయ్య వచ్చాడు:

కంగారుగా చేతులు కడుక్కున్న శాంతమ్మ, ప్రేమ పూరితమైన తన బిడ్డ కంఠస్వరంనుండి ఏలాంటి వార్త వస్తుందో అనే ఆత్రంతో తలుపు వెనకాలనుండి వింటోంది.

“రవిని మా దూశ్యకాడ పెడతానన్నారట కదూ?”

“అవును బాబూ! చదువుకోవోతే ఏం చేయను?”

అని ధర్మయ్య సమాధాన మిచ్చాడు.

“చదువుకుంటానంటే దూశ్యకాడ పెట్టరుకదూ?”

అని రాము అడిగాడు.

“అబ్బే! చదువుకుంటే ఎందుకు పెడతాను.”

“సరే! రేపటినుంచి స్కూలుకు వస్తాడట...నాతో లక్ష్మితో ఒకటగా ఉంటాడట. కూడా తీసుకరండి” రవిని అక్కడ విడిచి, వెనక్కి తిరిగాడు రాము. శాంతమ్మ దగ్గర్నుంచి వచ్చి “రామూ” అని లక్ష్మి వెనక్కు పిలిచింది. రాము ఆగి చూశాడు.

“మా యింట్లో అన్నంతినవూ?” అని అడిగింది.

ఈ మాట ఎవరు ఎక్కడనించి అడిగిందా? రాముని గమనించలేదు. కాని అంత పేదవాళ్ళయింట్లో తనలాంటి వాడు అన్నంతినడం మంచిది కాదనే నిర్ణయం తీసుకున్నానా, ఎందుకో “వద్దు” అని మాత్రమన్నాడు.

“నూ యింట్లో అన్నంతింటే తప్ప?” అన్నా కాస్త బాధగానే అడిగింది.

“తప్ప ఒప్పు నాకు తెలీదు... కాని మానాన్న గారు ఎవరింటిదగ్గరా ఏప్పుడూ అన్నం తిననక్కర్లే” అన్నాడు. పరిసరాలు ఎవరికోసమో అతని కళ్లు వెళుతాయి.

శాంతమ్మ నెలుపలకు రాలేదు. రావాలనీ, రాముని కళ్ళారా చూడాలనీ ఉన్నా ధర్మయ్య ఏ మంటానో అనే భయం కొంత ఆపుచేసింది.

బిడ్డకు తన చేతులారా అన్నం పెట్టాలనే కోరిక కలిగిన శాంతమ్మ మనస్సు కాస్త నిద్రాత్నాహంకో వ్యక్తపడింది.

రాము గుమ్మందిగి కాదులో ఎక్కాడు. ధర్మయ్య కూడా కాదుదగ్గరగా వచ్చాడు.

“మాష్టామా? ... మరి” ఏదో అడగబోయాడు. కాని మాట పూర్తి కాక క్రితమే కాదుష్టాష్టా కావడంవల్ల, గుమ్మంలో తను అడగబోయే ప్రశాంతమ్మార్ని కనిపించడం వల్ల మాట పూర్తి చేయలేదు.

శాంతమ్మ గుమ్మంలో నిలబడి రాముని చూస్తూనే వుంది, రాముకూడా ఆమెపై తన కెందుకో ఈ అవ్యా అడ మానం అర్థంగాక అలాగే చూస్తున్నాడు. భక్త్యు ఇద్దరి కేసి చూశాడు. కారు కదిలిపోయింది.

పిల్లల తగువుల్లో మొదటినేరస్తున్న విన్నయించడం ఎంతకష్టమో; మళ్ళీ జతగూడిన తర్వాత ఎవరుముందు స్నేహానికి చేయిచాచాగో నిరూపించడం కూడా అంతే కష్టం.

రవికి రాము అంటే ఆనాడు జరిగిన సాక్షులన దగ్గ ర్నుంచీ కష్టంగానేవుంది. కాని అతణ్ణి చూడాలనీ, మాట్లాడాలనే మమకారం లేకుండాపోలేదు. రవి అత్తాభిమానం ఎంత అడ్డుపడినా, తానుచేసిన పొరపాటునకు బుద్ధిమాత్రం మధ్యమధ్య వ్యధపడుతునేవుంది.

ఈ గోజు రవి ఊరు చివర రోడ్డు ప్రక్కన, తూము మీద కూర్చొని ఉదాసీన వదనంతో, ఎర్రగా ప్రసరించే ఎండలో, దూడలుకాసే కుర్రాళ్ళను చూస్తూ, తన భవిష్యత్తు ఉ ద్యో గం సంతోషదాయకమో విచారకారణమో ఊహించడానికి ప్రయత్నిస్తున్నాడు.

రోడ్డుప్రక్కన కారు సడెన్ గా ఆగిన ద్వని విని రవి వెనక్కి చూశాడు. సంతోషంతోపైకిలేచి, కారుదగ్గరకు రాబోయి, ఏదోజ్ఞాపకంవచ్చి ఆగిపోయి, తలక్రిందకు దించుక కోపంగా చూస్తున్నాడు.

కారులో ఉన్న రాము మొదట్లో మాట్లాడదామనుకుని తరువాత అతని నిరుత్సాహ నిర్లక్ష్యభంగిమను చూసి 'పోనియ్యి' అని ప్రేవరు కేసి చూశాడు.

రవి కళ్ళనీళ్ళతో రాము కేసి చూశాడు. రాము కారు ఆపుచేయించి "ఇక్కడున్నావేం?" అన్నాడు.

రవి మాట్లాడలేదు. రాము కాస్సేపాగి తరువాత "కాల్లో ఎళ్ళుతావా?... మీ యింటిదగ్గరకు తీసుక వెళతా" అన్నాడు.

విరోధిద్వారా యిలాంటి ఆదరణ వాక్కులు వింటానని రవి ఎప్పుడూ అనుకోలేదు. మెల్లగా కారులో ఎక్కాడు.

రవి కారు కదిలిన తర్వాత, నక్కుతూ, నసుకుతూ, తను యిల్లువిడచి యిక్కడ ఉండటానికి కారణంకూడా చెప్పాడు.

శాంతమ్మ మనస్సు కాస్త కుదుటపడింది. రవి ఏదో స్కూల్లో చేరి ఘనంగా విద్యార్జన చేస్తాడనే ఆసక్తికన్నా, ఇంటిదగ్గర ఉండి తగువులు ఏమీ తీసుకరాదు అనే నమ్మకం కుదిరింది.

స్కూల్లో రవి ఏవన్నా తగువులు పెస్తున్నా, రాము అభిమానాన్ని సంపాదించడంవల్ల వాటిగురించి శాంతమ్మకు గాని, రవికిగాని ఏవిధమైన బెడదాలేకుండా పోతోంది. ఇక రాత్రుళ్ళుకూడా లక్ష్మికి చదువుయందుగల శ్రద్ధనల్ల, రవికి చాలా యిబ్బంది వచ్చిపడింది.

లక్ష్మి తీరిగ్గా పుస్తకాలు ముందువేసుక కూర్చోని “బావా!” అని పిలచేది. రానంటే; ధర్మయ్య జ్ఞాపకానికి వచ్చేవాడు. మనస్సులో కోపంతో మండిపోతూ చిరాకుగా పుస్తకాలు తీసుకొని లక్ష్మి దగ్గర కూర్చునేవాడు. కిక్కురు మనక చదివేవాడు.

చదువులో లక్ష్మి తెలివితేటలు ముందు తాను పరా జితుడు కావడంవల్ల ఒకసారి చెటేలున లక్ష్మిని చెయిచేసు కున్నాడు రవి.

ప్రక్కగదిలో ఏదో చదువుకుంటున్న ధర్మయ్యకు ఆశబ్దం వినిపించింది. “ఏమిటి లక్ష్మి” అని పిలచాడు. కాని

ఆమె సమాధానం చెప్పలేదు. ధర్మయ్య దస్సరకువచ్చి చూశాడు. రవి అప్పుడే పుస్తకాలు తీసుక ప్రక్క గదిలోకి పారిపోయాడు.

“కొట్టాడా?” అని లక్ష్మీ నడిగాడు.

“గట్టిగా కొట్టలేదులే నాన్నా” అని సమాధాన మిచ్చింది. ధర్మయ్య రవి వెళ్ళినదారిని కాస్తేపుచూసి, యధాస్థానానికి వెళ్ళిపోయాడు.

మరునాడు సాయంత్రంవరకూ లక్ష్మీ రవితో మాట్లాడ లేదు. రాత్రి పుస్తకాలు తీసుక వచ్చి ఎదురుగా కూర్చున్నాడు. కాని లక్ష్మీ ఏమీ పట్టనట్లుగా అటు చూడనేలేదు. కాస్తేపటి వరకూ రవి మాట్లాడక కూర్చొని మెల్లగా అన్నాడు “అలా అయితే నేను చదవను.”

“నా గురించి చదువుతున్నా వేమిటి?” అని మొగం పెడగా పెట్టుకొని సమాధానం చెప్పింది.

కాస్తేపాగి రవి “కొట్టా నని కోప చూ?” అని అడిగాడు. లక్ష్మీ మాట్లాడలేదు.

“యిక ఎప్పుడూ కొట్టను లక్ష్మీ” బాధగా మొగం పెట్టి అన్నాడు. లక్ష్మీ అతనికేసి విమర్శనీయంగా చూసి “సరే పాఠం వప్ప చెప్పు” అని అంది.

చాటునించి శిశ్య సంభాషణలు వింటున్న ధర్మయ్య తనలో తాను నవ్వుకున్నాడు.

ఈరోజు జమిందారు గంగాధరంగారింట్లో చాలాహడా విడిగావుంది. రాము పుట్టినరోజు.

ప్రాద్దుటనించి రవికీ, లక్ష్మీకీ తీరికేలేదు. వారేమీ పనులు చేయకపోయినా, రాము కారు పంపిస్తానని చెప్పాడు. అందుచేత బట్టలు వేసుకొని, పోకు కావడంలో లక్ష్మీ కాలాన్ని చాలా వృథాచేస్తోంది. రవి అప్పుడే తయారై కూర్చున్నాడు. లక్ష్మీ అద్దంలో చూసుకొని, “బావుందా బావా?” అని ఇప్పటికి ఏ ఆరుసార్లు అడిగింది. ఇప్పటికే రవికి చాలా విసుగుదలగా వుంది.

సమాధానం యివ్వకుండా చావిట్లోకి వెళ్ళి గడ్డం క్రింద చేతులపెట్టుక దీర్ఘాలోచనలో మునిగాడు. అతనికేం ఊహ తట్టిందో “లక్ష్మీ” అని పిలచాడు.

“ఏం?” లోపలనుంచే సమాధానం చెప్పింది.

“కానీ చ్చింది రావాలి” ఆ కంఠ ధ్వని నిజంగా కారు వచ్చినట్లుగానే వుంది.

లక్ష్మీ కంగారుగా వెలుపలకు వచ్చింది. అప్పటికి ఒక కంటికే కాటుక పెట్టుకుంది. రవి నవ్వాడు. తప్పట్లు చరిచాడు. లోపలున్న శాంతమ్మ వచ్చి చూసింది. ధర్మయ్య కూడా అరుగుమీదనించి యింట్లోకి వచ్చాడు.

“ఆ కాటుక ఎవరు పెట్టారమ్మా?” అని ధర్మయ్య నవ్వుతూ అడిగాడు. లక్ష్మీ తిరిగి వెళ్ళి అద్దం చూసుకుంది. “మాయమతిలే” అని తనలో మూలుక్కుంది.

ఆ వెనకాలనే వెళ్ళిన శాంతమ్మ; లక్ష్మీ ఆరిందాలా ముక్కడం చూసి పక్కున నవ్వింది. లక్ష్మీ వెనక్కు తిరిగి కోపంగా చూసింది. “మీ అబ్బాయి మూలాన్నే” అంది.

శాంతమ్మ దగ్గరగా వచ్చింది. కాటుక బొట్టూ పెట్టింది. లక్ష్మిని తన ఎదురుగా నిలుపుకుంది.

“ఎవర్ని పెళ్ళి చేసుకుంటావ్ లక్ష్మి!” అని అడిగింది. పెళ్ళంటే ప్రతీకపోయినా ఆపేరు చెప్పేటప్పటికి లక్ష్మి తలవంచుకొని “ఫా అత్త” అంది.

“రామునా? రవినా?” అని మళ్లా అడిగింది.

“రాడీ బావనే—బాబో!” అంది.

“మరి రాముని చేసుకుంటావా?” శాంతమ్మ మరీ నిలదీసి అడగడంతో, లక్ష్మి అక్కడినించి తప్పుకోలేక పోయింది. ఏం చెప్పనా అని ఆలోచిస్తుంది.

అంతలో కారు ఆగిన ధ్వని అయింది.

“అదుగో కారు వచ్చింది” అంటూ తుద్రున అక్కడ నుంచి లక్ష్మి పారిపోయింది.

పారంపర్యంగా వచ్చే ఆనవాయితీ ప్రకారం డిక్లో డిన్న పెద్దవాళ్ళనందరిని గంగాధరం ఆహ్వానించాడు. హలంతా జనంతో కిటకిటలాడుతూంది. పిల్లలంతా ఓ ప్రక్కనూ, పెద్దలంతా మరో ప్రక్కనూ కూర్చున్నారు.

తేనెటివిందయిన తర్వాత వినోదార్థం పేరుగల నర్తకి చేత నాట్యంకూడా చేయించారు.

రాము ఎత్తయిన కుర్చీమీద అలంకార భూషితుడై కూర్చున్నాడు. అతని దృష్టి దూరంగాఉన్న లక్ష్మి కేసి

పోతూంది. రవి ప్రక్కన ఉన్న లక్ష్మి ముసిముసి నవ్వులు నవ్వుకుంటూ రాముని చూస్తూంది.

నాట్యం పూర్తయింది. రాముకి, వచ్చిన అతిథులు బహుళకరణలు అందచేస్తున్నారు. కాస్త దూరంగా కూర్చున్న గంగాధరం చిరునవ్వుగా అన్నీ పరిశీలిస్తున్నాడు. ఆ ప్రక్కనే ధర్మయ్య కూడా కూర్చున్నాడు.

పిల్లలుకూడా చిన్నచిన్న వస్తువులు యివ్వడం రవి చూశాడు. లక్ష్మి కేసి తిరిగి “నువ్వేం తీసుకొచ్చావ్?” అని అడిగాడు.

“ఇదిగో” అని చిన్న ఉంగరం చూపింది.

ఆ ఉంగరాన్ని రవి పరిశీలించాడు. అది బంగారానిదే!

“ఇంత ఖరీదైందే యివ్వాలా?” అని అమాయకంగా అడిగాడు.

“ఏదిచ్చినా ఫరవాలేదు” అని చెప్పి తను వెళ్లే అవకాశం కోసం చూస్తూంది.

“నువ్వు దొంగవు” పళ్ళు బిగబెట్టి కోపంగా అన్నాడు రవి. లక్ష్మి అర్థంగాక అటు చూసింది.

“మరి నువ్వు నాతో ముందు చెప్పద్దూ” కోపంగా అడిగాడు.

“అందరూ యిస్తారేమిటి?”

“ఇది నువ్వేలాయిస్తున్నావ్?”

“నాన్నగారు చేయించారు. యిమ్మన్నాడు.”

మళ్లా లక్ష్మి రాముకేసి చూస్తూ ఉండిపోయింది.

రవి మనస్సు ఆత్రంతో నిండిపోయింది. అందరికేసి చూశాడు. లక్ష్మి చెప్పినట్లుగా కొండకే యివ్వడంలేదు. ఏదో తోచిన వస్తువులు పిల్లలతో సహా అంతా యిస్తున్నాడు.

“లక్ష్మి” రవి పిలచాడు.

లక్ష్మి రవికేసి చూసింది. అతని మొగం అవమాన భారంతో మలినమై చూడ్డానికి భయంగావుంది.

“నీదగ్గర డబ్బులున్నాయా?”

“ఓ పావలా ఉంది.”

“ఇటుతే” చేయించాచాడు. లక్ష్మి భయంగా అతని చేతులో డబ్బులు పెట్టింది.

రవి డబ్బులందుకొని, జనాన్ని తప్పించుకొని, కంగారుగా వీధిలోకి వెళ్ళిపోయాడు.

గేటు దాటి రవి బజారువేపు పరువెడుతున్నాడు. బజారు చాలాదూరముంది. తిరిగివచ్చేటప్పటికి అంతా వెళ్ళి పోతారేమోనని భయంగాకూడా ఉంది. అందుకే మరీ తొందరగా వెళ్ళబోతుంటే; గొప్పతగిలి క్రిందపడిపోయాడు. బట్టలు కంకర రంగుతో డాగులుపడ్డాయి.

చాకులు అమ్ముతూ దోవేవచ్చే ఒక కుంటిమనిషి, రవిని లేవదీశాడు. రవి దృష్టి చాకులమీద పడింది. లక్ష్మి

అన్న “ఏవే నా పరవాలేదు” అనే మాట గుర్తుకొచ్చింది. ఆనందంగా చాకులుకేసి చూస్తూ “ఎంత?” అని అడిగాడు.

“ఇది రూపాయి, ఇది అర్థరూపాయి, ఇది పావలా” అని మూడు రకాలు చూపాడు.

తన దగ్గర ఉన్నది పావలాయే! పావలా ఖరీదైన చాకుతీసి, పరిశీలించాడు. పరవాలేదు; బాగానే వుందనుకున్నాడు. “నేను తీసుకుంటా” అన్నాడు.

“డబ్బులు” చేయిచాచాడు.

రవి జేబులో చేయిపెట్టాడు. లక్ష్మి యిచ్చిన పావలా లేదు. మొగం వెల వెల పోయింది.

“నీకు యివ్వలేదూ?” అనుమానంగా అడిగాడు రవి.

“బావుంది...” వాడు నవ్వాడు. “చాకు యిటియ్యి” కోపంగా చూస్తూనే చేయిచాచాడు.

“నేనివ్వను!” బింకంగా అని గిర్రున తిరిగి జమిందారు యింటివేపు పరువెత్తాడు.

చాకులమ్మే వాడికి అసలే కాలుకుంటి; కుర్రవాడి ప్రవర్తన చాలా ఆశ్చర్యంగా తోచి కదలలేక అక్కడే నిలబడి నేలకేసి చూశాడు. రవి పడినచోట పావలా కనిపించింది. చేత్తో తీసుకొని “బలేకుర్రాడు!” అని అనుకున్నాడు.

రవి జమిందారు హాలులో చేరేసరికి జనం చాలా మంది వెళ్ళిపోయారు. రాము అక్కడే కూర్చున్నాడు. లక్ష్మి

కాస్త దగ్గరగావుంది. రవి రొప్పుకుంటూ రోజుకుంటూ రావడం దూరానున్న జమిందారు చూశాడు. ఆశ్చర్యంగా పైకిలేచాడు. మలినమైన గుడ్డలతోవచ్చే ఆ కుర్రవాణ్ని జమిందారు ఎప్పుడో ఎక్కడో చూసినట్లు గుర్తు. అదే ఆలోచిస్తున్నాడు.

“రామూ! యిప్పుడువెళ్ళి కొనుక్కొచ్చా” అంటూ చాలా విజయాన్ని సాధించినవాడిలా మడతవిప్పిన ఆ చాకు రాముచేతులో పెట్టాడు.

ఆ చాకుచూసి ప్రక్కనున్న వాళ్ళంతా గొల్లున నవ్వారు. రాముకూడా నవ్వాడు. రవికి ఇదేమీ అర్థంగాక ఆశ్చర్యంగా చూస్తున్నాడు.

“ఎవర బ్బాయివి?” ఈ గంభీరకంఠధ్వని విని అంతా అటు చూశారు. జమిందారు నిలబడి ఉన్నాడు.

రవి చూడ్డమేగాని సమాధానం యివ్వలేదు.

“నీ పేరు?” మళ్ళీ అడిగాడు జమిందారు.

“రవి” క్లుప్తంగా సమాధానం చెప్పి తల వంచు కున్నాడు.

ఈపేరు విన్న జమిందారు కాస్తేపు స్తంభించి పోయాడు. ధర్మయ్యకూడా మెల్లగా అక్కడికి వచ్చాడు.

“ధర్మయ్యగారూ...యీ అబ్బాయి...” జమిందారు ఏదో అడగాలనుకుంటూనే ఇక అడగ లేకపోయాడు.

“మా చెల్లెలుగార బాబాయి” అని నెమ్మదిగా ధర్మయ్య అన్నాడు. ఈ మాటతో జమిందారుకి మరీ ఆశ్చర్యం కలిగింది.

“మీ చెల్లెలు పేరు?”

“శాంతమ్మ”

జమిందారు యిక మాట్లాడలేదు. సంశయ నివృత్తికి ముందుడన్న ఆందోళన ఆశ్చర్యం అతనిలో లేవు. మెల్లగా వ్లూనహాసంచేసి “ఈ శుభసమయంలో చాకు బహూకరించాడేమిటి?” అని అన్నాడు.

“ఏదివ్వాలో కుర్రవాడికి తెలీక...” ధర్మయ్యమాట యింకా పూర్తికానిక్రితమే జమిందారు నవ్వాడు.

“విషయం తెలిసినా వెల్లడిచేయని శక్తి మీకుంటే; ఎంత కాలమైనా కుర్రవాడు, మీరు సుఖంగా జీవించగలుగుతారు; వెళ్ళిరండి” ధర్మయ్య భుజంపై ఈ మాటలంటూ మెల్లగా చరిచి రాముని తీసుకొని లోపలకు వెళ్ళిపోయాడు జమిందారు.

ఈ మాటలు అసందర్భ అర్థరహితంగా ఉన్నట్లు విన్న చాళ్యకు కనిపించినా - దానిలో ఏలాంటి విషపూరిత సత్యం దాగివుందో జమిందారుకీ, ధర్మయ్యకు మాత్రమే తెలుసు.

రవి, లక్ష్మీతోబాటు ధర్మయ్య మెల్లగా నడిచి యింటికి చేరుకున్నారు.

ఎనిమిదేళ్లు గడచిపోయాయి. ఇప్పుడు ధర్మయ్య కుటుంబ జీవితంలో చాలా మార్పు లొచ్చాయి. ఉపాధ్యాయ వృత్తి ఊడిపోయి రెండు సంవత్సరాలు కావస్తోంది. లక్ష్మీ పెద్దమనిషై పెళ్ళికి సిద్ధంగా యింట్లో కూర్చోనిఉంది. చేతిలో డబ్బు నిలవలేని ధర్మయ్యకు, ఒక సంవత్సరంపాటు శాంతమ్మ దగ్గరున్న మొత్తం ఆ కుటుంబాన్నంతా కాపాడింది. ఇక శాంతమ్మదగ్గరకూడా ఏమీలేదు.

రవి కూడా పెద్దవాడయ్యాడు. ఎనిమిదవ తరగతి వరకే ఆ పాఠశాలలో ఉంది. లక్ష్మీ రవీ కూడా అంతవరకే చదివి, ధర్మయ్యతోబాటు ఆ పాఠశాలకు స్వస్తి చెప్పాడు.

ధర్మయ్య వేరనే భావం శాంతమ్మకుగాని, రవికిగాని లేకపోవడంవల్ల, ఒకే కుటుంబంగా యింతకాలం జీవించడం వల్ల, శాంతమ్మను కష్టకాలంలో ధర్మయ్య కాపాడ్డంవల్ల, మొత్తం కుటుంబ బాధ్యతంతా రవిమీద పడింది.

ఉద్యోగం చేసి ధనాన్ని సేకరించగల విద్య రవిలో లేదు. అందుచేత ఒక సంవత్సరం స్థిరచిత్తం లేకుండా అనేక నృత్తుల్లో మారుతూవచ్చాడు.

మొదట్లో ఎప్పుడూ బట్టలు తెల్లగా ఉండే సున్నిత మైన కార్మిక వృత్తి ఏదా అని ఆలోచించాడు. ఒక దర్జీ

వాని దగ్గర చేరాడు. పని చెప్పకుండా కాఫీలు మోస్తే కుర్రాడిగా రవిని ఉపయోగించడంతో రవికి కోపం వచ్చింది.

ఒకసారి రవి విసురుగా కాఫీ తీసుకవచ్చి, కటింగ్ బల్లమీద గిరాటు వేశాడు. బట్టలన్నీ కాఫీరంగుతో డాగులు పడ్డాయి. మేస్త్రీకి కోపం వచ్చి రవిని చెంపకాయ వేశాడు. రవి దగ్గరున్న కత్తెర తీసి, టైలరుకు చూపిస్తూ, “మరో దెబ్బ వేశావంటే; ఇదిగో” అన్నాడు. దడ్డీ నోరావలించి చూశాడు.

“నేను పని నేర్చుకోడానికి వచ్చాను గాని, నీకు కాఫీలు మోయడానికి రాలేదు. కాఫీలు మోస్తేనే ఆ పని వచ్చేపక్షంలో ఈలాంటి వెధవపని నా కక్కర్లేదు” అని రవి తీక్షణంగా మాట్లాడి తిరుగుమొగం పట్టాడు.

కొంతకాలం వడ్రంగి పనిలో చేరాడు. కాస్త తెలివి గానే పనిచేస్తున్నాడు. రోజుకో రూపాయి సంపాదించే పని వాడు కూడా అయ్యాడు. కాని ఒకరోజు మేస్త్రీమీద చాలా కష్టం కలిగింది. వచ్చే రూపాయిలో పావలా కమీషను తీసుకోవడం ప్రారంభించాడు మేస్త్రీ.

ఒకనెల జీతంగా యిరవై రెండున్నర రవి చేతులో పెట్టాడు మేస్త్రీ.

“మిగతా ఏడున్నర” చేయించాచి నిర్లక్ష్యంగా అడిగాడు రవి. ప్రక్కనున్న కుర్రాళ్ళు రవి ధైర్యానికి విస్తుపోయి చూస్తున్నారు.

“అది నాకు వస్తుంది” మేస్త్రీ చెప్పాడు.

“ఎందుకు?”

“కష్టపడి పని నేర్పినందుకు.”

“కష్టపడి చాలాకాలం ఉచితంగా కొన్నివందల రూపాయలు నీకు సంపాదించి పెట్టాను... ఇక యింకా విపాసగవు. చేతిలో పడేయి” బిగ్గరగా కోపంగా అన్నాడు. మేస్త్రీ ఏమనుకున్నావో, మిగతా డబ్బు యిచ్చి “ఇక నా పనిలోకి రావద్దు” అన్నాడు.

రవి నిర్లక్ష్యంగా నవ్వి పిచ్చిపోయాడు.

ఆ మరునాడే చేతిమిషను కార్ఖానాలో చేరాడు. మిషన్ మైన గుడ్డలు వేసుకొని మిషన్లతోయడం గాగు చేయడం మొదట్లో బాధగా తోచినా - అక్కడ ఉన్న వాళ్ళ హృదయంలో మలినం అంతగా లేకపోవడంవల్ల రవి నిమగ్నుడైపోయాడు. కొద్ది కాలంలోనే ఒకరిద్దరితో గాగు మైన స్నేహ కూడా చేయగలిగాడు.

రవి ప్రవర్తన, రవితో పరిచయం ఉన్న ప్రతివాళ్ళనూ మొదట్లో చాలా కంగారు పెట్టేది. ఎప్పుడూ కోపిష్టిగా ఉండే అతని మొగం, మాట్లాడే విషయాలలో, ఒంపులూ పొంపులూ చేర్చక నిక్కచ్చిగా, నిర్లక్ష్యంగా మాట్లాడే విధానం. “అహంభావి”గా మొదట్లో నిర్ణయించుకొనేవారు. కాని కొద్దిరోజుల్లోనే, నీచినంతమైన నిష్కల్మషమైన అతని హృదయాన్ని చూసి, తమ అభిప్రాయం పూర్తిగా తిరిగి సరిదిద్దుకునేవారు.

ఇప్పుడు రవి శివపనివాడ అయ్యాడు. నెలకో ఎనభై రూపాయలు సీసుకవచ్చి శాంతమ్మచేతిలో పోస్తున్నాడు. ఏలాంటి దురభ్యాసాలూ అతనిలో లేవు. కుటుంబం తిండికి బాధపడే దుస్థితిని తప్పించిన రవికి, ధర్మయ్య మానసికంగా ఆశీస్సులు కురిపిస్తున్నాడు.

ధర్మయ్య ఇంకా పది సంవత్సరాలు పని చేయగల ఓపికా వయస్సుకూడా ఉన్నా, రెండు సంవత్సరాలకుముందే తన ఉద్యోగం హఠాత్తుగా ఊడిపోడానికి కారణం ఏవరో తనకు తెలుస్తున్నా, ఆ విషయం గురించి శాంతమ్మదగ్గర ఎప్పుడూ ప్రస్తావించలేదు. ప్రస్తావించి ఆమెకు బాధ గలిగించడంతప్ప మరేమీ ఉపయోగంలేదని అతనికి తెలుసు కాబట్టే నిర్లిప్తుడుగానూ ఉదాసీనంగానూ ఉరుకున్నాడు.

ఏ లోపంతో ఏవిధంగా ధర్మయ్య ఉపాధ్యాయవృత్తిని విరమించాడో వివరణగా శాంతమ్మకు తెలికపోయినా-తన గురించే ఈలాంటి త్యాగానికి ధర్మయ్య తలపడి ఉంటాడని ఆమె ఊహించుకోగలిగింది.

అతని నిస్వార్థ, పరార్థజీవితానికి శాంతమ్మ ఎంతగానో బాధపడేది. అందుకే తన దగ్గరున్న డబ్బు అయోచితంగా కుటుంబ ఖర్చుకు వినియోగించింది. అతన్ని జీవితాంతం కాపాడే బాధ్యత తనకుందని గుర్తించింది.

జ మి ం దా ర్ గంగాధర లో క్రూరత్వం ఉందని ఎవరూ అనలేదు. అతను అతిగట్టియ్యకూ పరార్థ చింత

గలవాడని కూడా లోకులు చెప్పుకున్నారు. కాని రెండు సంవత్సరాలక్రితం ధర్మయ్యకు ఉద్యోగాన్నుండి తిలోదకాలు యిప్పించడంలో, తప్పటడుగులువేశాడని ఎవరన్నా అనుకున్నా-అది తన లోపం కాదని ఆలోపం చేసింది ధర్మయ్య అని గంగాధరం ఆత్మవిశ్వాసంలో ఉన్నాడు.

ఒకరోజు రాము కాస్త ఆలస్యంగా యింటికి చేరుకున్నాడు. గంగాధరం ఆలస్యానికి కారణ మడిగాడు.

“మాష్టారింటిదగ్గరే యింతవరకూ ఉన్నా” అని రాము సమాధానమిచ్చాడు. రాముని ఏలాంటి ఆకర్షణ ధర్మయ్య యింటికి లాళ్లు వెళుతుందో, నిజంగా గంగాధరానికి తెలీదు. కాని శాంతమ్మను తల్లిగా గుర్తించే అవకాశాన్ని ధర్మయ్య కలగజేస్తున్నాడనీ, శాంతమ్మ అందుకే తన గ్రామంలో సుస్థిరంగా నిలచిపోయిందనీ జమిందారు ఊహించాడు.

“తరచు అక్కడికి వెళ్ళడం మంచిదికాదేమో” అని జమిందారు సూచించాడు. లోపలకు వెళ్ళబోతున్న రాము ఆశ్చర్యంగా తండ్రికేసి చూశాడు. “ఎందువల్ల?” అని కూడా విధేయతగా అడిగాడు.

ఈ మాటకు జమిందారు బాధాపూరితంగా వాడిన నవ్వు నవ్వి, సమాధానం యివ్వకుండా ప్రక్కకు మొగం పెట్టాడు.

ఆ నవ్వులో ఏలాంటి శక్తి ఉందో, రాము స్తంభించి పోయాడు. మెల్లగా కాస్తేపు చూసి లోపలకు వెళ్ళాడు. అయితే రాము అలా స్తంభిభూతుడు కావడానికి, తను ఆంతరంగికంగా గుప్తంగా దాచుకుంటున్న భావన తండ్రి ఏలా పసికట్టకలిగాడా? అనేదే అతని ఆశ్చర్యం భయంకూడా.

లక్ష్మీపట్ల తనకున్న ప్రేమాభిమానాలు ప్రస్తుతం ఎవరికీ తెలీకూడదని రాము నిర్ణయం. బాల్యంనుంచీ అన్యోన్యంగా అల్లుకుంటూవచ్చిన స్నేహలతీక ప్రాయం వచ్చే సరికి అనురాగలతగా హృదయాన్ని ఇంతగట్టిగా పెనవేయడం, ఆమెను రోజు కొక్కసారేనా ఏలాగైనా చూడాలనే కుతూహలం పొందడం మొదట్లో ఆశ్చర్యపడ్డాడు. కాని తర్వాత అలవాటుగా ప్రతిరోజూ మాష్టాదుయింటికి వెళ్లి, ఏ తలుపు ప్రక్కనో ఉన్న లక్ష్మీని ఒక్కసారి ఛాయామాత్రంగా చూసి సంతృప్తితో లేచి చక్కగా వచ్చేవాడు.

మరునాడు గంగాధరం ధర్మయ్యకు ఉదయాన్నే కబురుచేసి తన విశ్రాంతి గదిలోకి తీసుక వెళ్ళాడు.

“ధర్మయ్యగారూ! నేను చాలామందికి సహాయం చేశాను. కాని ఎవర్నీ ఎప్పుడూ సహాయం గురించి అర్ధించ లేదు. మీకు తెలుసుకదూ?” అని ధర్మయ్యను సూటిగా చూస్తూ అడిగాడు.

ఈ ప్రశ్నలో వ్యంగ్యం ఏమిటో ధర్మయ్య ఆలోచిస్తున్నాడు.

“మీరు నాకు ఒక సహాయం చేయాలి” ఈమాట కాస్త బిగ్గరగా ధ్వనించింది. దీనిలో యాచన లేదు. కాని ఏదో పట్టుదల ఉన్నట్టు ధర్మయ్యకు స్ఫురిస్తోంది.

“చెప్పండి” వినమ్రంగా అన్నాడు ధర్మయ్య.

“మీ యింట్లోఉన్న శాంతమ్మ...” అంటూనే గంగాధరం ధర్మయ్య మొగంలోకి చూసి ఆ భావాలు చదువుతున్నాడు.

“శాంతమ్మ” అని మళ్ళీ అడిగాడు. ధర్మయ్య నుంచే విరుపులో ఒక ఆశ్చర్యం భయం కూడా కనిపించింది.

“నిజంగా మీకు చెల్లలేనా?”

“నరసకు నిజంగా చెల్లలే. కాని దూరపు బంధువు” జమిందారు నవ్వాడు. ఆ నవ్వు కోపంతో మిళితమైన నవ్వు. “ధర్మయ్యగారూ! యుక్తిగా మాట్లాడుతున్నారే.”

జమిందారన్న ఈ మాటవిని, దానిలో యుక్తి అనే ఉత్పేక్షకు స్థానం ఎక్కడుందా అని ధర్మయ్య ఆలోచిస్తున్నాడు.

“స్వంత చెల్లెలుగా ఎప్పుడో చెప్పారే?” కాస్త నెటకారంగా తల పంకించి అడిగాడు.

ధర్మయ్య స్వంతం అనే పదం ఎప్పుడూ, ఎవరి విషయంలోనూ వాడటానికి అలవాటు పడలేదు. చిన్న తనంలో రవి చాకు యిచ్చినప్పుడు కూడా అలా అనే లేదు.

“స్వంతమని తమతో ఎప్పుడూ చెప్పినట్లు గుర్తు లేదే.”

“పరాయిదానిపట్ల అంత బాధ్యత తమ కెందుకు?”

“పూర్తిగా పరాయిది కానందువల్లనే, ఆమె భర్త విహీనురాలు...” ఇంకా ధర్మయ్య ఏదో చెప్పబోతుండగానే చటుక్కున “మీరు భార్యావిహీనులు...” అన్నాడు.

దీనితో ధర్మయ్య మొగం ముందు తెల్లబడి ఆ వెంటనే ఎర్రబడింది. అయితే జమిందారు దానిలో అపార్థముందని ఊహించి ఆ మాటనలేదు. ధర్మయ్య మొగం చూసిన మీదట ఆలోచనలేకుండా, ధర్మయ్య నైతికప్రవర్తన తెలిసి కూడా, ఈలా అన్నానే అనే పశ్చాత్తాపంకూడా కలిగింది.

“మీ రేమీ అనుకోవద్దు. మీరు పరిశుద్ధులే నాకు తెలుసు... కాని ఒక విధవా స్త్రీని యింటిలో పెట్టుకుంటే లోకం ఏమనుకుంటుంది?” అని ప్రశ్నించాడు జమిందారు.

ఈలాంటి ములినభూయిష్టమైన ప్రచారం తన్నెరిగిన ప్రజల్లో గాని, తన కుటుంబాన్ని పరిశీలించినవాళ్ళలోగాని జరగదనే నమ్మకం ధర్మయ్య కున్నది. అందుకే “ఆలాంటి ఆలోచన తమకు కలిగినందుకు బాధపడుతున్నా - నన్నెరిగిన ఎవ్వరూ అంత సులభంగా అనుకోలేరని నాకు తెలుసు” అన్నాడు.

ఈ నిరాడంబర పదాలతో కూడిన వాక్యాల్లో ఉన్న భావం, తీవ్ర శరాఘాతంగా జమిందారు హృదయానికి తాకింది.

జమిందారు లేచాడు. “నేనంత తేలిగ్గా ఊపించే వాడిగా మీరు కనిపించడం... నేను బాధపడను. కాని వయసు మీరేకొద్దీ ఉపాధ్యాయులందరికీ మెదడు బలహీన మాత్రుందా అని విచారిస్తున్నా.....” కాస్త అటుయిటు పచారుచేస్తూ తిన్నగావచ్చి ఆగి “సరే ... స్వయానా చెల్లెలు కానప్పుడు మీ యింట్లో ఉంచుకోవలసిన బాధ్యతేముంది?” అని ప్రశ్నించాడు.

జమిందారు యీరోజు మాట్లాడే మాటల్లో, పెద్ద తనం ఎక్కడా స్ఫురించడంలేదు. యాభయ్యోపడిలోనే పంతుళ్ళకు మతి మందగిస్తే; తనకన్నా అయిదేళ్ళు మించి ఉండి అనేక బాధ్యతలు నెత్తిమీద ఉన్న జమిందారుకు నిజంగా మతే పోవాలేమో!

నిజంగా ఆలా జరగ లేదుకదా అనే అనుమానంకూడా ధర్మయ్యకు కలిగింది.

“తమరు అనే మాట నా కర్ధం కావడంలేదు.”

ఈ మాటంటూ ధర్మయ్య కూడా లేచాడు. దాని క్కారణం జమిందారు నిలచి ఉండటం కొంత కారణం కావచ్చు.

“కాదు. కాదని నాకు తెలుసు... కాని నేను మాట్లాడే భాష తెలుగని మీరు మర్చిపోవద్దు” ఈ మాటలు చాలా ఉధృతంగా వచ్చాయి.

ఈ వాగ్వాదం వినేవాళ్లు ఎవరన్నాడంటే చాలా విచిత్రంగా కనిపిస్తుంది. పండుని ఆకులగుంపులో మభ్యపర్చి, లావు పాటి కొమ్మను రాళ్ళతో కొడుతున్నాడు జమిందారు. కొమ్మ నిశ్చలంగా నిలబడే వుంది. ఆ అదురు పండుకేమీ తగలలేదు. బహుశా తన్ను రాల్చడానికి ఒక బలిష్ఠుడు ప్రయత్నిస్తున్నాడన్న సంగతి కూడా దానికి తెలిలేదు.

సూర్యుని రాళ్ళతో కొమ్మ గంటలుపడకుండా ఉండలేదు. అయితే తను ఆతిథ్యమిచ్చి పోషించిన పండును కాపాడడం కోసం ఏలాంటి దెబ్బలు తినడానికైనా సిద్ధంగానే వుందా మ్రాను.

“మీరు ఆమెను యింట్లోంచి పంపించి వేయడానికి ఏమన్నా సంశయముందా?”

“నేరం లేకుండా పంపించివేసేంత పాపం నేనెందుకు చేయాలి?”

దీనితో జమిందారుకు కోపం వచ్చింది. “ఆమెను పంపించివేయాలని నేను అనుజ్ఞ ఇస్తున్నా” తీవ్రంగా అన్నాడు. ధర్మయ్య జమిందారుకేసి చూశాడు. ధర్మయ్య మొగంలో అలాంటి మార్పు బహుశా జమిందారా క్రితం చూచి ఉండడు. “బాధగావుందా?” మళ్ళీ జమిందారే అన్నాడు.

“బాధగానే కాదు...ఆలా చేయకూడని బాధ్యత కూడా ఉంది.”

“ధర్మయ్యా!” ఎర్రగా చూస్తూ ఏకవచనంతో పిలిచాడు.

“అవును ధర్మయ్య అధర్మంగా ప్రవర్తించలేదు.” ధర్మయ్య ఆ పరిస్థితిలో అక్కడనుండి వెళ్లిపోవడం మంచిదిగా తోచింది. వెనక్కు తిరిగాడు.

“ధర్మయ్యగారూ!” మళ్ళీ జమిందారు స్వరం తగ్గించి మర్యాదగా పిలిచాడు. ధర్మయ్య ఆగాడు.

“గతాన్ని మరవడం మానవుల ధర్మమైతే, మీ ధర్మయ్య అనే పేరు అలాంటి అర్థంతోనే నిండిఉంటుంది...”

“మరువలేదు. ఎవరన్నా జ్ఞాన్జ్యంగా మరపించాలని ప్రయత్నించినా—ఆ గుర్తు హృదయంలో గంటుపడి, లేని గొడవలు తీసుకవస్తుంది...క్షమించండి—మీరు చెప్పిన పని చేయలేకపోయినా—మీవుద్దేశ్యాన్ని గుర్తించిన ధర్మయ్య! మీ భావానికి వ్యతిరేకంగా వెల్లడిచేయడని గ్రహించండి శలవ్” ధర్మయ్య గది దాటి వెళ్లిపోయాడు.

తాను ధర్మయ్యపోషణకు ఆధారంగా చూపిన బడి పంతులు ఉద్యోగం వేలుశెట్టి చూపి గతాన్ని విస్మరించ వద్దని హెచ్చరించబోతే, ఆ మరుపు అనే పదాన్ని ఆధారంగానే తనలో నిలిచిన కురుపును ఆ వేలుతోనే చూపించి, కనిపించని ఆ గాయాన్ని ఉండని వెల్లడి చేయనులే అని వ్యంగ్యోక్తితో భరోసాయించి వెళ్లిన ధర్మయ్య తెలివికీ,

గంభీరతకూ, జమిందారు ఆశ్చర్యపోయాడు. పైగా తాను ఏది రహస్యంగా ఉంచాలని తలచాడో అది ధర్మయ్యకు తెలిసిపోయింది. ఆలాగే కుర్చీలో కూర్చుని, ఆలోచనలో పడిపోయాడు.

మరునాడే ధర్మయ్య ఉద్యోగానికి భిన్నం ఏర్పడింది. గంగాధరంగారినుండి చిన్న లేఖ అందినది. “ఈయాభయ్యో సంవత్సరంలో మనస్సు స్థిమితంగా ఉండని మాట నిజం. పైగా పాతిక సంవత్సరాలు ఉద్యోగంచేసిన మీకు ధర్మ ప్రకారం ఉచిత విశ్రాంతి నివ్వడం పాఠశాలాధికారులకు ధర్మం - ఆ ధర్మంతోనే తమరు యిక పాఠశాలలో విద్యా బోధన చేయవద్దని - చేయకూడదని - తెలియచేస్తున్నా.” ఈ ఉత్తరం చూసిన ధర్మయ్య ఆశ్చర్యపడలేదు. కాని బరువుగా నిట్టూర్చాడు.

ఇందులో ఎవరికి మతిలేదో, భగవంతుడు అర్థం చేసుకోకుండా ఉండడని ధర్మయ్య నమ్మకం. అయితే ధర్మయ్య అధర్మంగా సంచరించడనే సంగతి వెల్లడి చేసిన దానికిగాను - ఇదికూడా ఒక ధర్మంగానే జమిందారు చూపిస్తూ లేఖ వ్రాయడంలో, అతని మేధాశక్తిని అభినందించలేదుగాని, తెలివి అనే పదార్థం ఉపకారానికి ఎంత పని చేస్తుందో - అ ప కారా ని కి కూడా అంతే చేస్తుందని అనుకున్నాడు.

ఈ పై సంఘటన జరిగిందల్లా సరిగ్గా రెండు సంవత్సరాల
క్రితమే.

అప్పటికే రాము కాళేజ్లో మొదటి సంవత్సరం
చదువుతున్నాడు. తండ్రి ద్వారా ఆ మాట విన్నతర్వాత
అంత తరచుగా ధర్మయ్య యింటికి పోవడంలేదుగాని, ఎక్కడో
ఒకచోట లక్ష్మిని చూడడం జరుగుతూనే వుంది.

ధర్మయ్యకు ఉద్యోగం లేకపోవడం గురించి రాము
చాలా విచారించాడు. అయినా ఈ విషయంలో ఉదాత్తంగా
తండ్రిని అడిగి సహాయంచేయగల ధైర్యం అతనిలో
లేకపోయింది.

ర వి లో ఈ మధ్య వచ్చిన విచిత్రమైన మార్పు
యింటిల్లిపాదీ గమనిస్తూనే ఉన్నారు. కాని అతనితో ఎక్కు
వగా మాట్లాడడానికి ఎవరూ సాహసించ లేకపోతున్నారు.
ఎంతో చనువుగా వుండే లక్ష్మీకూడా అతనినంటే ఒకవిధంగా
భయపడుతూనే వుంది. కాని యింటి కఠిన్తటికీ ఆధార
భూతుడుగా ఉన్న అతని మార్పును గురించి తరచి అడగడం
ద్వారా ఏలాంటి వి ప త్తు ఏర్పడుతుందో అనే అదురు
శాంతమ్మకు కూడా లేకుండా పోలేదు.

ఆపేళ ప్రొద్దుతిరిగిన తర్వాత రవి భోజనానికి వచ్చాడు.
లక్ష్మీ చిరిగిన ధర్మయ్య చొక్కాను కుడుతూ వుంది. శాంతమ్మ
కళ్ళజోడు పెట్టుకు భగవత్ గీతను పఠస్తూ వుంది.

“ఇంత ఆలస్యమైందేం బాబూ?” అని పుస్తకం
మూసి లేస్తూ శాంతమ్మ అడిగింది.

“అవును” ఇంతే సమాధానం ఇచ్చి, చొక్కా తీసి,
భోజనం గదిలోకి వెళ్ళాడు.

శాంతమ్మ భోజనం పెట్టింది. ఆత్రంగా తింటూఉన్న
రవిని దూరంగా ఉండి పరిశీలిస్తోంది.

“అదివారం కూడాను... పని లేదుగా” అని శాంతమ్మ
అన్న వెంటనే, తలెత్తి చూశాడు.

“కాస్త నెమ్మదిగా తినమంటున్నా” అంది మెల్లగా.

“మజ్జ” అని అడిగాడు.

భోజనమై లేచిన తర్వాత చావిట్లో చేయి తుడుచు కుంటూ, శ్రద్ధగా చొక్కా కుడుతున్న లక్ష్మికేసి చూస్తూ నిలబడిపోయాడు.

“ఎల్లుండి నాన్నగారి తద్దెం.”

“అయితే?” వెనక్కి తిరిగి చూశాడు.

“ఒక బ్రాహ్మణ్ని పిలవాలి.”

“ఎందుకమ్మా ఆ మూఢ నమ్మకాలు?” తీవ్రంగా చూస్తూ అడిగాడు. ఈలాంటి మాట రవినోటినించి రావడం యిదే మొదటిసారి. శాంతమ్మ స్తబ్ధంగా నిలబడిపోయింది. పనిచేస్తూ లక్ష్మి ఒకసారి రవికేసి చూసింది.

“మూఢ నమ్మకాలా?” కాస్సేపటికి తిరిగి అదేమాట అడిగింది శాంతమ్మ.

“అవును పరలోకంలో ఆయన ఆత్మ శాంతిస్తుందని ఇక్కడ బ్రాహ్మణుల బొజ్జలు నింపాలి... పరలోకంలో... ఆత్మ” అంటూ చొక్కాను దండెంమీదనుంచి తీసి, తొడు క్కుంటూ అన్నాడు.

“బాన దృష్టిలో దేవుడు కూడా లేడు—” అంటూ లక్ష్మి కుట్టిన చొక్కా తీసుకులేచింది.

“ఉంటే నువ్వు చూపించగలవా?”

వెళ్ళే లక్ష్మిని చూస్తూ ప్రశ్నించాడు. లక్ష్మి వెనక్కి తిరిగి చూసింది గాని సమాధాన మివ్వలేదు. ఈ ప్రశ్న వేయడం ఎంత సులభమో సమాధానం అందజేయడం అంత కష్టమని లక్ష్మికి కూడా తెలుసు.

ఇంత ముగ్ధంగా నిట్టూర్చింది. ఆ నిట్టూర్పులో రవి మార్పును గమనించిన ధ్వని ఉంది. బల్లమీద కూర్చుంది. “రవీ!”

గుమ్మంలోనుంచి వెళ్ళబోతున్న రవిని పిలచింది ఇంతము. రవి ఆశ్చర్యంగా చూచి తల్లిదగ్గరగా వచ్చాడు.

“నేను చచ్చిన తర్వాత కూడా, నువ్వు ఇదే పని చేస్తావుకదా?” కంఠం గల్గడికంగా ధ్వనించింది.

ఇంత సులభంగా అన్న మాట తల్లికి ఏలాంటి బాధ కలిగించిందో కాస్త అర్థం చేసుకున్నాడు. కాని, తల్లితండ్రులు మగబిడ్డకు విశేష ప్రాధాన్యత యివ్వడంలో ఉండే మహత్తర సత్యాన్ని గాని, బ్రతికినంతకాలం బిడ్డల పోషణకు బాధపడి, దూషణ తిరస్కారాలకు సహిస్తూ, చచ్చిన తర్వాత కాస్త పిండ్లదకాలు విడుస్తాడనే నమ్మకంతో సంతృప్తితో జీవిస్తారనే ఊహగాని అతనికి కలుగలేదు.

నవ్వాడు. తల్లిదగ్గరగా కూర్చున్నాడు. “ఎందుకమ్మా అంత బాధపడతావ్?” అని అడిగాడు.

ఆమె కళ్ళు తుడుచుకుంది. “భగవంతుడంటే నీకు నమ్మకంలేదా?” అని అడిగింది.

“ఇదివరకు ఉండేది. యిప్పుడు లేదు.”

“కారణం?”

“నిజాన్ని తెలుసుకున్నాను కాబట్టి.”

శాంతమ్మ కోపంగా బల్లమీదనించి లేచింది. లోపలకు వెళ్ళబోతోంది. “అమ్మా!” అని పిలచాడు రవి.

“నీలాంటి నాస్తికుడు నాకొడుకై పుట్టినందుకు, భగవంతుడు నాకేదైనా శాస్తి యిస్తే అనుభవిస్తాలే, వెళ్లు!” అని లోపలకు వెళ్ళిపోయింది.

రవి చాలా ఆశ్చర్యపడ్డాడు. భగవంతునిపట్ల తల్లి కున్న ప్రగాఢ నమ్మకానికి, కాస్త కష్టం కూడా అనిపించింది. ఆధ్యాత్మికంగా, ఆస్తిక భావాలతో హిందూదేశం ఎంతో పతనమైందని ఈమధ్యనే గ్రహించిన రవి, ఈలాంటి మూఢ నమ్మకాలు తుడిచిపెట్టే బాధ్యత తనలాటి వాళ్ళమీదనే ఉందని కూడా తెలుసుకున్నాడు.

మంచంమీద కూర్చొన్న తల్లి దగ్గరకు రవి వచ్చాడు. శాంతమ్మ ఒకసారి చూసింది కాని మాట్లాడలేదు.

“నీకు తెలీదమ్మా! భగవంతుడి పేరు చెప్పి దేశాన్నీ, ప్రజల్నీ ఎంతో మోసం చేశారమ్మా” అన్నాడు.

శాంతమ్మ రవికేసి చూసింది. “ఎవరు మోసం చేశారు?” ఇదే ప్రశ్న ఆమె చూపులో ఉంది. కాని రవి అర్థం చేసుకోలేదు.

“కర్మలనీ ధర్మమనీ, పేదవాళ్ళ కడుపుకొట్టి...”

“అను—” శాంతమ్మ కష్టంగా అరచింది.

“వి ఇక మాట్లాడలేదు. “నేను మీ నాన్నగారి తద్దినం గురించి మాట్లాడానుగాని, ఈ ఉపన్యాసాలు నా క్కావాలని కాదు... సరే! నన్నిప్పు డేమీ మాట్లాడించకు వెళ్ళు.”

రవి మంచంమీదనుంచి లేచాడు. తన ప్రాథమిక విజ్ఞాన ప్రచారం ఆమెపై ఏవీధంగానూ, ప్రసరించలేక పోయినందుకు కష్టంగానే వుంది.

“మూర్ఖుల్లో మార్పు రావడం కష్టం” మెల్లగా విసుగ్గా గొణుక్కున్నాడు.

శాంతమ్మ రవికేసి కోపంగా చూసింది. పదాల అర్థాన్నికూడా మరచి మాట్లాడే దుస్థితివరకూ పోయాడే అని ఆమె కోపం; కాని, వెంటనే శాంతించి “నేనూ అదే అనుకుంటున్నాను” అంది.

ఆ పదంమొక్క భావం తనకే వర్తించే విధానంలో అనిన తల్లిమాటలకు రవి ఉరిమి చూస్తూ “దేవు డెక్కడు న్నాడు? న్యాయ మెక్కడుంది?... కష్టపడేవాళ్ళకు కూడు లేదు... మోసగాళ్ళదే రాజ్యమైపోయి ఊరుకుంది.....” అతని కళ్ళల్లో ఆవేశం శాంతమ్మ చూసింది. మాటల్లో ఆవేదన కూడా ఉంది. అయితే రవిని నీచుడుగా మాత్రం

అపార్థం చేసుకోదు. నిష్కల్మషమైన అతని హృదయంలో
పేదవాళ్ళ నీడలు! దుర్మార్గుల మోసాలు! ద్వంశ్యయుద్ధం
చేయ ప్రారంభించాయి. ఏది సత్యం? ఇదే అతని మనో
న్వేషణ.

“మనుష్యుల పోకడకు దేవుడు బాధ్యుడుకాదు
బాబూ!” అంటూ శాంతమ్మ మెల్లగా లేచి “దేవుణ్ణి
నిజంగా చూసినా నువ్వు నమ్మే స్థితిలో లేవు” అంది.

రవికి ఆశ్చర్యం కలిగింది. కోపంగా కూడా ఉన్నాడు.
“నమ్మడం కాదు. నాకు కనిపిస్తే జుట్టుపట్టుకొని, నీపాలనలో
న్యాయానికి శిక్ష ధర్మానికి దగా ఎందుకు జరుగుతుంది?
మంచివాళ్లు కష్టజీవులు కూడలేక మాడటం... మోసగాళ్లు
సోమరిపోతులు తెగిని గేలిచేయడం ఎందువల్ల?...”

శాంతమ్మ సవ్య ఆపుకోలేకపోయింది. ధర్మయ్య
కూడా వచ్చి నిలబడి రవి ఆవేశాన్ని చూస్తూ ఉండిపోయాడు.

“ఎందుకవ్వా నవ్వు?” తల్లిని చూస్తూ అడిగాడు.
మళ్ళీ ధర్మయ్యను చూశాడు. ధర్మయ్యముందు ఎప్పుడూ
అతను ఎక్కువగా మాట్లాడడు. తిష్నగా చావిట్లోకి వెళ్లి
పోయాడు. లక్ష్మీ గుమ్మందగ్గర నిలబడి ఉంది.

“బావా” అని పిలవడంవల్ల ఆగిపోయాడు.

“బెల్ల మేలా ఉంటుంది?”

“తియ్యగా వుంటుంది.”

“ఓపి అంటే...”

“అంటే?”

“దాని ఆకారం...”

“నా కర్థం కావడలేదు!”

అగమ్యంగా చూస్తున్నాడు. లక్ష్మి నవ్వుతూ అంది
“దేవుడు కూడా నీ కర్థం కాదులే వెళ్లిరా!”

లోపలకు వెళ్లిపోయింది. ఈ ప్రశ్నలో వ్యంగ్యం ఏమిటో అర్థం చేసుకోడానికి కాస్సేపు ఆలాగే నిలబడి పోయాడు. ముందు వేసిన ప్రశ్నకు ఇదే సమాధానంగా లక్ష్మి సూచించిందని అతను ఊహించుకోలేకపోయాడు. బైటకు వెళ్లిపోయాడు.

గదిలోంచి ఈ మాటలు వింటూ ధర్మయ్య శాంతమ్మ అలాగే నిలబడిపోయారు. రవి బైటకు వెళ్లిపోయినట్లుగా గుర్తించిన శాంతమ్మ ఒక్క నిశ్వాసం విడిచిపెట్టింది. ధర్మయ్య ఆమె కేసి చూశాడు.

“రవిలో ఈలాంటి మార్పు వస్తుందని నే ననుకో లేదు.” శాంతమ్మ భయంగా చూస్తూ మెల్లగా అంది.

ధర్మయ్య ఆమె కేసి చూశాడు. ఏమీ సమాధానం చెప్పలేదు.

“అన్నయ్యా! రవి పాడైపోతాడేమో?” కాస్త ఆత్రంగా అడిగింది.

“ఎందువల్ల?” ధర్మయ్య ప్రశ్నించాడు.

“దేవుడిమీద వాడి కేమాత్రం విశ్వాస లేదు”

అని మెల్లగా అంది.

ధర్మయ్య నవ్వాడు. “నవ్వు క్షణించలేదు కాని సహజమైన నవ్వుగానే శాంతమై గుర్తించింది.

“ఎవరో నెనకనుండి మనల్ని నడిపిస్తున్నారని కళ్లు మూసుకొనిపోతే; పాపమనే గోతిని నాని, పుణ్యమనే ఎత్తుగాని మనం పరిశీలించలేం, కాకుండా ఎప్పుడో ఒకప్పుడు పెద్ద అఘాతంకో కూడా పడిపోతాం. కాని భగవంతుడిచ్చిన ఇంద్రియ ధర్మాన్ని గుర్తించి కళ్లు తెరుచుక గమనిస్తే; గోతులూ గొప్పలూ స్పష్టంగా చూస్తూ - తోచిన మంచి దానినే నడుస్తాం” అని శాంతమై కేసి చూశాడు. ఈ ఉవాచాలలో ఏలాంటి భావం యిమిడుందో ఆమె అలోచిస్తున్నది. ధర్మయ్య వెళ్ళబోతూ ఆగి “నేను భగవంతున్న నవ్వుచు... కాని ఆయనకు ఆకార వికారాలు నేనేమీ అంగీకరించలేదు... అయితే నా యిచ్చేళ్ల జీవితానుభవం చెప్పింది మాత్రం ఒక టే-గూడ్ల తనంతో కూడిన ఆస్తికత్వనికన్నా - విమర్శనతో కూడిన నాస్తికతయే చాలా మంచిదని...” మళ్ళీ కాస్సేపు ఆగి తర్వాత ఆనందంగా నిట్టూర్చి “లాను లేడని వాదించినా - సత్యంకోసం ధర్మంకోసం వ్యవహరించే బిడ్డలను..... భగవంతుడు హృదయ పూర్వకంగా పిలుస్తున్నాడు.”

స్తాడు...క్షమించడమే కాదు, అజేయమైన శక్తిని కూడా
యిస్తాడు...కాని తాను వున్నాడని విశ్వసించి పూజగా,
పునస్కారాలు చేస్తూ తప్పును భగవంతునిపేర ఖచ్చిత్రవాసి,
ఒప్పును తన గొప్పగా జమ కట్టకొనే బిడ్డల చేష్టలను
ఎంతోకాలం సహించడు" ఈ మాటలని ధర్మయ్య వెళ్లి
పోయాడు.

శాంతమ్మ హృదయం కాస్త తేలికపడింది. ఎదురుగా
కృష్ణుని పతం కనిపిస్తే, చేతులెత్తి "ఓ భగవాన్! అజ్ఞా
నంలో కళ్లు మూసిన బిడ్డను విజ్ఞానంతో విప్రవీగే బిడ్డను
కూడా సమానంగా క్షమించు బాబూ" అంది.

కనుచీకటిపడే సమయంలో వారం రోజుల తర్వాత
ఈనాడే ధర్మయ్యగారి వీధిగుమ్మం ఎక్కాడు రాము. సంజ
దీపం వెలిగించి చావిల్లోకి తెచ్చిన లక్ష్మీ గుమ్మంలో ఎవరో
నిలబడినట్లుగా గుర్తించింది. దీపం బల్లదగ్గరున్న గూటిలో
పెట్టి ఆలాగే చూస్తోంది.

"లక్ష్మీ" రాము పిలచాడు.

సమాధానం యివ్వకుండా లక్ష్మీ లోపలకు వెళ్లి
పోయింది. ఆలా జరగడం గురించి రాము ఆశ్చర్యపడలేదు.

ఎక్కువ రోజులు లక్ష్మీకి రాము కనిపించకపోతే; ఈలాగే
జరుగుతుందని అతనికి తెలుసు. గదిలోకి వెళ్లాడు.

"మామ్మారు ఏదీ?" గదంతా పరిశీలించిన మీదట ఈ
ప్రశ్న వేశాడు రాము.

“దేవాలయానికి వెళ్లాడు” అని క్లుప్తంగా సమాధానం చెప్పింది. వారం రోజులనుంచి దేవాలయంలో పురాణ కాలక్షేపం జరుగుతుంది. వయస్సుమీరిన పెద్దలంతా, రాత్రి 9 గంటలవరకూ పురాణం వింటూ అక్కడే ఉంటున్నారు. అదే ఆలోచిస్తున్నాడు రాము.

“ఇన్ని రోజులుగా...” మాట పూర్తి కాలేదు. ఆ ధ్వని క్షోభతో నిండివుంది. రాము ఆశ్చర్యంగా అటు చూశాడు.

“నీకు తెలీదూ?”

ఏమిటన్నట్లు చూసింది లక్ష్మి.

“పరీక్షలుగా - సరే! మీ అత్తేది?”

“వంట చేస్తోంది.”

రాము ప్రక్కనున్న కుర్చీమీద కూర్చున్నాడు. లక్ష్మి ఆలాగే నిలబడిఉంది. వాళ్ల యిద్దరి మనస్సులో ఏదో నిస్తబ్ధత ఏర్పడింది. మాట్లాడే విషయాలు చాలా ఉన్నాయని ముందు యిద్దరూ అనుకున్నా - ఇప్పుడు మాట్లాడే సంగతులే లేనట్లుగా ముభావంగా ఉన్నారు.

చిన్ననాటి చెలిమి, ఆట పాటలు ఇద్దరి మనస్సులో చిత్రరూపాలై చిరుగంతులు వేస్తున్నాయి.

ఆ నిశ్శబ్దాన్ని చీలుస్తూ లక్ష్మినుండి బరువైన ఒక నిట్టూర్పు వచ్చింది. రాము ఆమె కేసి ఆలాగే చూస్తున్నాడు.

“అత్తను పిలవనా?”

“అక్కరేదు.”

వయోప్రాయంలో ఉన్న యువతీయువకులు జంటగా ఒకే గదిలో ఉంటే ఏలాంటి అపాయం వాటిల్లుతుందో రాముకి అంతుపట్టినట్లులేదు. లక్ష్మి మెల్లగా కదిలి చావిట్లోకి వచ్చింది.

“వెళ్ళిపోతున్నావేం?”

“పనేముంది” అని లక్ష్మి ఉదాసీనంగా సమాధాన మిచ్చింది.

రాము ఆలోచనపరుడేగాని, అస్వతంత్రుడు. ఆసంగతి తనకేకాదు లక్ష్మికి కూడా తెలుసనుకుంటాడు రాము. కాని లక్ష్మి అలా ఎప్పుడూ ఊహించలేదు.

ఈరోజు ఆదివారం కావడంవల్ల రవి పెందలాడే యింటికి వచ్చాడు. గుమ్మం ఎక్కడంతో ఎదురుగా లక్ష్మి కనిపించింది.

“రవీ”

ఈ మాటవిని గదివేపు చూశాడు. రాము కనుపించాడు. సంతోషంగా దగ్గరకు వస్తాడని రాము ఊహించాడు. కాని అలా జరగలేదు. కనీసం తిరిగి పలకరించలేదు రవి. లోపలకు వెళ్ళిపోయాడు.

రాము ఆశ్చర్యంగా చూస్తూ లేచాడు. చావిట్లోకి వచ్చాడు.

“లక్ష్మీ! రవి మాట్లాడలేదే?”

“వినిపించలేదేమో.”

“చెవుడు కాదుగా.”

“నాకు తెలీదు.” లక్ష్మీ మెల్లగా అక్కడనించి వెళ్ళిపోయింది. రాము ఆలాగే నిలబడి ఆలోచిస్తున్నాడు.

రవిలో ఈ మాధునకు కారణం అతని ఆలోచనకు తట్టలేదు. ధనికులపట్ల పేరుకుంటూ వచ్చిన రవిలోని కక్ష... పూర్తిగా గడ్డకట్టనూలేదు... నీటికూపంలో పల్చగానూ లేదు... మధ్యస్థంగా మలినంతో కలిసి నిలిచిపోయి ఉంది.

బాల్యస్నేహితుడైన రాము అన్న అని రవికి తెలియకపోయినా, ధనికుని బిడ్డ అయినంతమాత్రాన్న అతను చేసిన నేరం ఏమిటో నిర్దుష్టంగా రవి చూపించలేదు.

“అత్త పిలుస్తాంది” తిరిగివచ్చిన లక్ష్మీ ఈ మాట అనడంతోనే ఆలోచన్నుండి తేరుకొని రాము బరువుగా వాదాలు వేసుకుంటూ గదిలోకి వెళ్ళాడు.

“ఏం బాబూ! ఎంత సేపయింది వచ్చి?” పెరటిగుత్తుంలో నిలబడి ఆనందస్వరంతో అడిగింది శాంతమ్మ.

“పది నిమిషాలప్పుడుంది” అని ముక్తసరిగా చెప్పి జ్ఞాయరు కేసి చూశాడు. రవి అప్పడే తీసుకవచ్చి బల్లమీద పెట్టిన భౌతిక వాదం, జీవపరిణామం పుస్తకాలు కలిపించాయి.

“ఈ పుస్తకాలు ఎవరివి?” అని అడిగాడు.

“రవి యిప్పుడే తెచ్చాడు” అని లక్ష్మి సమాధానం చెప్పింది. రాము ఒక పుస్తకం తిప్పి చూస్తున్నాడు.

“నువ్వు చదవ దగ్గవి కావు”

స్నానానికి తుండు కట్టుకొని వచ్చిన రవి, రాము కేసి చూస్తూ అన్నాడు.

రాము ఆశ్చర్యంగా చూశాడు. “రాసేవాళ్ల ఉద్దేశ్యం అది కాదేమో” అన్నాడు.

“చూశాను కాబట్టి నా ఉద్దేశ్యం అది” అని తిరిగి సమాధానం అందుకోకుండానే దొడ్డివై పునకు వెళ్ళిపోయాడు.

“రవిలో చాలా మార్పువచ్చింది” పుస్తకం బల్ల మీద విడచి వ్లూనంగా నవ్వి “వెళ తా న మ్మా” అని శాంతమ్మ కేసి చూశాడు.

శాంతమ్మ మెల్లగా “వాడి తరహా మొదట్నుంచీ అంతేగా బాబూ! నువ్వేం అనుకోబోకు” అంది.

“మర్యాదని, స్నేహాన్ని మరచిపోయే తరహా మంచిది కాదని రవికి తెలీదులే...” అంటూ ఒక్కసారి శాంతమ్మ కేసి తీవ్రంగా చూస్తూ “అయినా నేను రవికి చేసిన లోపం?” అని ప్రశ్నార్థకంగా చూస్తూ నిలబడిపోయాడు.

శాంతమ్మ సమాధానమివ్వలేదు. క్రోధం తోభ అతని హృదయంలో నిండి, అవమాన భారంతో మండి పోతున్నట్లుగా శాంతమ్మ గుర్తించింది.

సమాధానం రాకపోవడంవల్ల “కాస్సేపటి వరకూ చూసి వెళతాను” అంటూ చావిట్లొకి తిరిగి వచ్చాడు.

లక్ష్మీ వెనకాలనే వస్తుందని రాము గుర్తించాడు.

“నేను అంత ఎళ్ళవగా రాకపోవడం మంచిదేమో” అని తనలో గొణుక్కున్నాడు.

“రాము” కాస్త బిగ్గరగా లక్ష్మీ అంది. రాము వెనక్కుతిరిగి చూశాడు. లక్ష్మీ కళ్ళల్లో నీళ్లు ఉన్నాయి.

“నిన్ను బాధపెట్టడం నా ఉద్దేశం కాదు. రేపు నీలుంటే వస్తా” అని అన్నాడు. లక్ష్మీ ఎందుకలా అరచిందో యిప్పుడు ఆ లో చి స్తూం ది. కళ్లు తుడుచుకుంది. కాని సమాధాన మివ్వలేదు.

రాము మెట్లు దిగేసరికి ధర్మయ్య ఎదురుగా వచ్చాడు.

“వెళ్ళిపోతున్నావేం బాబూ?” అని సరళంగా అడిగాడు.

“వెళ్ళాలి” ఇంతకుమించి సమాధాన మివ్వలేదు.

ధర్మయ్య గుమ్మం ఎక్కి ఆలాగే రాముకేసి చూస్తూ ఉండిపోయాడు. కాస్సేపాగి లోపలకు చూశాడు. లక్ష్మీ చావిట్లొ ఉంది. ఆ వెనకాల రవి షర్టు తొడుక్కుంటూ నిలచి వెళ్లే రాముకేసి చూస్తున్నాడు.

మరునాడు శాంతమ్మ ఉదయాన్నే ఏమీ ముట్టలేదు. ఒకసారి లేచి మళ్ళీ పడుకుంది. ఈరోజు లక్ష్మీ ఇంటిపనులన్నీ చూస్తూంది. రవి ఉదయాన్నే ఖార్ఖానాకు వెళ్లాడు.

తనగదిలో భగవత్ గీతను పఠిస్తున్న ధర్మయ్య ఏదో శబ్దం కావడంవల్ల తలెత్తి చూశాడు. లక్ష్మీ విననకర్ర తీసుక వెళుతోంది.

“ఎవరికమ్మా?”

“పొయ్యి రాజటల్లేదునాన్నా. ఊదిఊది కల్లేంబట నీళ్లుకూడా వచ్చాయి... విసురుదామని” అని గదిదాటి వెళ్ళింది లక్ష్మీ. మళ్ళీ ధర్మయ్య వెనక్కి పిలిచాడు.

“శాంతమ్మ ఎక్కడ?”

“ఒంట్లో భారంగా ఉన్నట్లుంది. ప్రొద్దున్నించీ లేవ లేదు” అని చెప్పింది. ఈమాట విన్న ధర్మయ్య చాలా ఆశ్చర్యపడ్డాడు.

“నా కెవరూ చెప్పలేదే” అని కూడా అడిగాడు.

“నాకూ తెలీదు నాన్నా” అని మళ్ళీ లక్ష్మీ అంది.

“బాగుంది” అంటూ పుస్తకం ప్రక్కగా పెట్టి లేచాడు. లక్ష్మీ వంటగదిలోకి వెళ్ళింది.

“శాంతమ్” అని మంచంద్వరగా నిలబడి ధర్మయ్య పలకరించాడు.

“ఊ” అంటూ లేవడానికి ప్రయత్నించింది.

“పడుకోమ్మా ఫరవాలేను” అన్నాడు. కాని శాంతమ్ లేచి మంచంమీద కూర్చుంది.

ప్రక్కగా ముక్కా లి పీట మీద ధర్మయ్య కూర్చున్నాడు.

“ఏం? వంట్లో బావుండలేదా?”

“అబ్బే! ఏదో కొంచెం భారంగా ఉన్నట్లుంది” అని దీనంగా సమాధానం చెప్పింది శాంతమ్మ.

“నైద్యుణ్ణి పిలవనా?”

శాంతమ్మ కాస్త కంగారుపడింది. “వడ్డన్నయ్యా... నా కేమిటో మనస్సు బావుండక పడుకున్నా అంతే” అని నిజం చెప్పింది.

ధర్మయ్య శాంతమ్మ మొగంకేసి చూస్తున్నాడు. ఆమె ఉదాసీనవదనంలో తీరని వ్యథ గోచరించింది. మనస్సు బాగులేకపోవడానికి కారణాన్ని ఉహిస్తున్నాడు.

“నువ్వు అలా ఊరుకుంటేలాభంలేదన్నయ్యా” అంది. ఈమాట ఎవరిగురించి అంటోందో ధర్మయ్యకు హఠాత్తుగా మాత్రం అర్థం కాలేదు. విస్మయంగా ఆమెకేసి చూస్తున్నాడు.

“నిన్న చూశావుగా వాడి ప్రవర్తన...” అని మళ్ళీ అంది. ధర్మయ్య గ్రహించాడు. రాముడు చుంట్లో

రవి ప్రవర్తన చూడలేదుగాని, విన్నాడు. అయితే ఆ స్వల్ప విషయం గురించి మా తృప్త హృదయం ఇంత ఖోభతో నిండుతుంది అని అనుకోలేదు.

“పిచ్చితల్లి” అంటూ నవ్వాడు. మళ్ళీ ఈలా అన్నాడు “దానిగురించేనా నువ్వు మంచం పట్టింది?”

ధర్మయ్య ఈ విషయాన్ని ఇంత తేలిగ్గా చూస్తాడనుకోలేదు. చినికి చినికి గాలివాన కావచ్చునే శాంతమ్మ నన్ను కాన్ని అతడు అర్థం చేసుకోలేదు.

“నీకు తెలీదన్నయ్యా! రాము వాడికేం విషం పెట్టాడు? రామంటే ఎందుకు విరోధం పెంచుకోవాలి?... అప్పుడప్పుడూ వస్తూంటే నా మనస్సు కాస్త కుదటపడుతుంది. రవి ఈలా ప్రవర్తిస్తే రాము మన గుమ్మం ఎక్కగలడా?” ఈ కంతస్వరంలో ఆత్రంలో బాటు ఆవేదనకూడా కలసింది.

ధర్మయ్య మాటలు వింటూనే ఆలోచిస్తున్నాడు. కాని ఏవిధమైన సమాధానం యివ్వలేదు.

మళ్ళీ శాంతమ్మ “రాము వాడి దృష్టిలో పరాయి వాడే కావచ్చు. అంతమాత్రాన్న కలవాళ్ళను విరోధులుగా చేసుకోవడం మంచిదంటావా అన్నయ్యా?” అని అడిగింది.

దానికూడా ధర్మయ్య సమాధానం యివ్వలేదు.

“ఇంత కనుడయ్యాడేమిటి... తండ్రి తద్దినం పెట్టిననే వాళ్ళు ఎవరన్నా ఊంటారా?”

ఈ ఆఖరిమాటలు గ ద్గ ది క ం గా ధ్వనించాయి. ధర్మయ్య లేచాడు. “సరే! మనసు బాగోనప్పుడు పడుకో వడంమంచిది. కాని నువ్వు యింత ఆందోళన పడేంత విపత్తు ఏమీ ముంచుక రా లేదమ్మా... నేనుండగా నీకా భయమేమీ అక్కర్లేదు”... అని తన ఆత్మవిశ్వాసాన్ని వెళ్ళడిచేసి తన గదిలోకి వెళ్ళిపోయాడు.

మంచి ఎండలో రిపేరుకొచ్చిన మోటార్ సైకిలెక్కి రవి వచ్చాడు. కారు ధ్వని విని లక్ష్మీ వెలుపలకు వచ్చి చూసింది. మళ్ళీ తిరిగి లోపలకు వెళ్ళింది.

రవికి స్వంతవాహనం లేనికారణంగా, ఒకసారి సైకిలూ, మరోసారి మోటార్ సైకిలూ, లేకపోతే కాళ్ళ నడకతోనూ యింటికిరావడం పరిపాటి.

చెమట తుడుచుకుంటూ వచ్చిన రవి “లక్ష్మీ” అని పిలిచాడు. లక్ష్మీ గదిలోనించి వచ్చింది.

“అమ్మ లేవలేదూ?” అని అడిగాడు.

తెల్లవారుఝాము నాలుగుగంటలకే చేచి పనిపాటలు చూసుకునే శాంతమ్మ, ఈరోజు ఏడుగంటలవరకూ లేవక పోవడం పనిలోకి వెళ్లేముందు చూశాడు.

“లేదు”

“సరే!” చొక్కి తీసి దండేనవేస్తూ “కాస్త అన్నం పెట్టు” అన్నాడు.

లక్ష్మీ తిరిగి వెళ్ళిపోయింది. రవి తల్లి మంచందగ్గరకు వచ్చాడు. చూసి కాస్త ముందుకు వెళ్ళాడు. మళ్ళీ ఏం ప్రశ్న ఎదుర్కొందో వెనక్కి తిరిగి “అమ్మా” అని పిలిచాడు.

సమాధానం రాలేదు. రవి మళ్ళీ కాస్త బిగ్గరగా “అమ్మా” అని పిలిచి కాళ్లదగ్గర కూర్చున్నాడు. ప్రక్కగా ఒదిగి పడుకున్న తల్లి తలమీద చేయివేసి “ఒంట్లో ఏలా వుంది?” అని అడిగాడు.

“బాగానేవుంది” భారంగా వినిపించిందా కథం. లక్ష్మీ అన్నంపెట్టి అక్కడ కొచ్చి నిలబడింది.

“ఏం లక్ష్మీ! అమ్మ ఈలావుందే?” అమాయకంగా అడిగాడు. లక్ష్మీ షుద్ధో చెప్పాలని నోరు తెరచింది. అంత లోనే తండ్రి గుమ్మం ఎదురుగా నిలబడ్డవల్ల ఆగిపోయింది.

“నీలాంటి కొడుకుని కన్న వాళ్ళు... అప్పుడప్పుడూ ఈలా ఉండటం అలవాటులే...” అన్నాడు ధర్మయ్య.

‘వెనక్కు తిరిగి ధర్మయ్య కేసి ఆశ్చర్యంగా చూశాడు. ఆ వ్యంగ్యశరణాఘాతం సూటిగా రవి హృదయానికే తగిలింది. తనగురించే తల్లి ఈలా వుందనే సత్యాన్ని వెంటనే గ్రహించాడు.

“నేను చేసిన తప్పేమిటండీ?” మంచంమీదనుంచి లేచాడు. మొదట్నుంచీ గురుభావంతో ధర్మయ్యను చూడ్డం వల్ల ఆ మర్యాదపదం వాడటం అలవాటైపోయింది.

“నీకు తప్పుగా తోచని ప్రతివాన్ని ఒప్పుని అనుకో వడంకూడా ఒక తప్పు... అయితే రాత్రి నీ బాల్య స్నేహితుడి కిచ్చిన ఆశీర్వాదం చాలా ఒప్పైందే అంటావ్” ఈ మాట సూటిగా చూస్తూ ప్రశ్నించాడు.

రవి నివ్వె ర ప డి మొదటచూశాడు. తరువాత ఆలోచిస్తున్నాడు.

“కని పెంచి పెద్దచేసిన తండ్రి తనువు చాలిస్తే; సంవత్సరానికి ఒక్కరోజు ఆయన్ని స్మరిస్తూ పిండాన్ని విడనడంకూడా తప్పంటావ్” ఈ మాటలంటూ ధర్మయ్య ద్వారకు వచ్చాడు. శాంతమ్మ పండుకున్నదల్లా లేచి కూర్చుంది.

“రవీ! ఇంటగెలచి రచ్చగెలనడం చాలా మంచిది... కాని యింటిల్లిపాదికీ బాధగలిగించే ఒక గొప్పను చూపించినా ఫలితంలేదు... తెలివి ఉంటే నువ్వు నమ్మిన సత్యాన్ని, సహనంగా సావ్యికంగా బోధించి పరివర్తన తీసుకురా! అంతే గాని, దౌర్జన్యంగా నువ్వు అమృత మిచ్చినా విషతృల్యమే అవుతుంది ఏమంటావ్?” ఈ ఆఖరి మాట గట్టిగా అన్నాడు. రవి మాట్లాడలేదు.

“నువ్వు దేశ మాతను కళ్యాణవంతంగా చేయదలస్తే; మాతృహృదయాన్ని బాధపెట్టమని ఎక్కడాలేదు...”

ఈ మాటలతో రవి కాస్త వలించాడు. ధర్మయ్య కేసి విమర్శనాగతులంగా చూస్తూ “ఇప్పుడు నన్ను మీరు ఏం చేయనుంటారు?” అని అడిగాడు.

“నీ తండ్రి తద్దినం పెట్టడానికి నీ కెందు కిష్టంలేదు?”

“ఇష్టంలేదు” రవి కంటం కాస్త కఠినంగా ధ్వనించింది. మాట అన్నతర్వాత, ఎందుకంత గట్టిగా అన్నానా? అని అతనే ఆశ్చర్యపడ్డాడు.

ఈమాటకు ధర్మయ్య మొగం వెలవెల పోయింది. ఈలాంటి సమాధానం వస్తుందని అత నెప్పుడూ ఊహించలేదు. శాంతమ్మ ధర్మయ్యకేసి చూసింది.

“ఎందుకన్నయ్యా! నీ కాశ్రమ...వాడి చేతులు మీదుగా వచ్చే డబ్బుతో బ్రతికే స్థితి మనకు వచ్చింది...వాడు ప్రయోజనం ఉన్నాడు...అంధాకా వాడిష్టప్రకారం మనం నడవాలి...ఇంటి కెవరన్నా వచ్చినా వాడిష్టంతోనే రావాలి...వాడికి కష్టంగా ఉంటే కాని మాటన్నా పడి ఉండాలి...” శాంతమ్మ ఉద్రేకంగా అంటూ వచ్చిన మాటలు ద్వారా ఆమె కళ్ళల్లో నీళ్లు, కంఠంలో దుర్బలత రవి ఎదురుగా ఉండి చూశాడు.

అతనికి మొదట్లో కోపంవచ్చింది. తరువాత ఆవేదన కలిగింది. రవి కళ్ళల్లోకూడా నీళ్లు తిరిగాయి. మంచం దగ్గరగా చతికిలపడి, తల్లి కాళ్ళదగ్గర కూర్చొని “ఎందుకమ్మా మాటలతో నన్నీ విధంగా బాధపెడతావు. నా సంపాదనమీద బ్రతుకుతున్నారని నే నెప్పుడన్నా అన్నానా?...రాముతో మాటాడలేదని నీకు కష్టం కలిగేటట్లయితే అతణ్ణి

ఉమించమని కోరతాను” అంటూ కళ్ళు రుణుణుణుగా లేచి ధర్మయ్య కేసి చూస్తూ “నాన్న పరలోకంలో ఉండి, మనం పెట్టే తిండికోసం చూస్తున్నాడని అన్నకు నమ్మకముంటే; అది యీనాటి గ్రహ్మలద్వారా ఆయన కందడమే జరిగితే ఆయన ముట్టనైనా ముట్టడని నాకు తెలుసు... ఇది ద్వేషంతో అనే మాట కాదు... శాస్త్రాలు సృష్టించిన సద్బ్రాహ్మణత్వం... సమసిపోయి చాలా కాలమైంది”... రవి కాస్సేపాగి మళ్ళీ మాట్లాడడానికి నోరు తెరచాడు. ధర్మయ్య గ్రహించాడు. ఈ మధ్యనే పుస్తకాల ద్వారా సంగ్రహించిన ఈ విజ్ఞానం ఉపన్యాసశోరణిలో ఎంత దూరంపోతుందో అతనికి తెలుసు.

“నీ ఉద్దేశం?” ధర్మయ్య తీక్షణంగా చూస్తూ అడిగాడు.

“నాన్న వయస్సులో ఉన్న పేదవాడికి, నాన్నను తల్చుకొని, కడుపారా తిండి పెడితే;...”

“ఆయనకు అందుతుందని నీకు నమ్మకముందా?” అని ధర్మయ్య వేసిన ప్రశ్నకు రవి మొదట్లో ఏదో అందామనుకొని, ఆ మాట అనడం ద్వారా తన నియమానికి ఎంత భంగం వస్తుందో గ్రహించి ఈలా అన్నాడు. “నమ్మకం విషయం అటుంచండి. నాన్న పేరుతో ఒకరోజయినా ఒక పేదవాడు సుఖమైన తిండి తినగలుగుతాడు. వాడి హృదయం

కృతజ్ఞతతో నింజిపోతుంది. మీ నమ్మకమే నిజమైతే కృతజ్ఞతాపూర్వకమైన ఆ సంతృప్తి నాన్నకు తప్పకుండా అందుతుంది.” ధర్మయ్య నవ్వాడు. ఆ నవ్వులో సంతృప్తి ఉంది. శాంతమ్మ యింకా సంశయంతో ఆలానే చూస్తూంది. రవి దగ్గరగా ధర్మయ్య వచ్చి “ఆలాగేచేద్దాం... అన్నం చల్లారిపోతోంది. వెల్లి భోజనం చేయి” అన్నాడు. తల్లి కేసి చూశాడు రవి. ఆమె తలక్రిందకు వంచి ఏదో ఆలోచిస్తుంది.

“నేను వెళతానమ్మా”

“భోజనం?”

“నువ్వు?”

ఆమె మాట్లాడలేదు. రవి తల్లి చేయి పట్టుకున్నాడు.

“నువ్వు తింటేనే గాని నేను తినను.”

లక్ష్మి నవ్వుకుంటూ లోపలకు వెళ్ళిపోయింది.

శాంతమ్మ మెల్లగా లేచింది.. మాతృ పుత్ర సంబంధంలో ఏలాంటి మధురత నిండిఉందో అని ఆలోచిస్తూ ఆనంద బాష్పాలు తుడుచుకుంటూ ధర్మయ్య వెళ్లే యిద్దర్నీ చూస్తూ నిలబడిపోయాడు.

చావిట్లో పంకాక్రింద కూర్చొని సిగరెట్టు పీలుస్తూ దీర్ఘంగా ఆలోచిస్తున్న రామునకు మోటర్ సైకిల్ ధ్వని వినిపించింది. మిట్టమధ్యాహ్నం ఎవరా వచ్చేదని తలతిప్పి చూశాడు.

రవి మోటార్ పైకి రకు స్టేజ్ వేసి, మెల్ల నెక్కి గుమ్మండంగగా వచ్చి నిలబడ్డాడు.

రాము ముందే గుర్తించడంవల్ల అలాగే కూర్చొని "రవీ! లోపలకి రావొచ్చు" అన్నాడు.

చిన్నతనంలో చూసిన ఆ భవనిని పరిశీలిస్తూ రవి రాము దగ్గరగా వెళ్లాడు.

"కూర్చో"'

రవి కూర్చున్నాడు. రాము ఆ రెండు మాటలు రవికి కాస్త ఆశ్చర్యాన్ని కలిగించాయి. ఆశ్చర్యమే కాదు, అలాంటి ఆహ్వానం లేకపోలేదని స్థితి ఏమయ్యేదో అలా చిత్తన్నాడు. నిన్న తాను చేసిన లోపం ఈ సంఘటనవ్వారా, ద్విగు కృతమై అతని ఎదురుగా కనిపిస్తోంది.

రాము సిగరెట్టులన్నీ చూపుతూ "ప్రేమ కో" అన్నాడు.

"అలవాటు లేదు" రవి మాటలో నమ్రతా, సిగరెట్టు కాల్చని నియమం రాముకి సంతోషాన్ని కలిగించింది.

"ఈ మధ్య నువ్వు నేర్చుకోలేదా?"

"లేదు"

సమాధాన మిచ్చి మెడలకుండా కూర్చున్నాడు. వచ్చిన విషయాన్ని కదపడం అతని లోని అభిమానం ఆమోదించడంలేదు.

"ఏమిటీ యింత ఎండలో పచ్చావ్."

రవి వెంటనే సమాధానం యివ్వలేదు. రాము ఆశ్చర్యంగా ఆలాగే చూస్తున్నాడు. రవి లేచాడు. “నీకు నా మీద కోపం వచ్చిందా?” అని అడిగాడు.

“లేదే” కూర్చోనే సమాధాన మిచ్చాడు.

“నీకు లేకపోయినా అమ్మకు కోపం వచ్చింది; నా లోపం ఏదన్నా ఉంటు...” మిగతామాట పెగిలేదు.

రాముకు అతని సిగ్గుతో నిండిన మొగం చూసి నవ్వాల్సింది. నవ్వుతూ పైకిలేచి, రవి భుజంమీద చదుస్తూ “నీ తత్వం మెదటినించీ యింతే. తెలుసుండి నే నెందుకు కోపం చేసుకుంటాను... ఈమాత్రం దానికి క్షమాపణ ఎందుకూ?” అన్నాడు.

రవి మనస్సు తేలికపడింది.

“సరే! వెళతాను. తప్పకుండా యింటికి వస్తావుండు.”

రవి వెళ్లి మోటార్ సైకిలెక్కాడు, రాము అతని చూస్తున్నాడు. **శ్రీ దేవున గ్రంథాలయం**

“ఎవరూ?” **రొంగిపూర్తి. (కృష్ణా జిల్లా.)**

ఈ ధ్వని విని రాము వెనక్కు తిరిగి చూశాడు. మేడ మెట్ల మధ్యలో గంగాధరం గంభీరవిగ్రహం కనిపించింది. సిగరెట్ల టిన్ను తండ్రికి కనిపించకుండా దాచే ప్రయత్నంలో ఉన్నాడు.

“వచ్చింది ఎవర్రా?” మల్లీ అదే ప్రశ్న వేశాడు గంగాధరం.

“ఒక స్నేహితుడు.”

“పేరు వినకూడదా?” మెట్లు దిగుతూ అడిగాడు.

“రవి...అంటారు.”

గంగాధరం రాముకేసి ఆలాగే చూసి వెనక్కి తిరిగి, మేడ ఎక్కడానికి ప్రయత్నిస్తూ “రవా?” మల్లీ రాముని చూసి “మోటర్ సైకిలుందా?” అని ఆశ్చర్యంగా అడిగాడు. “ఏదో రిపేరుకు వచ్చిఉంటుంది.”

జమీందారు నవ్వాడు. ఆ నవ్వులో క్షితం ఉన్నంత బింకంలేదు. ఏదో కనిపించని మలినభావం ఆ నవ్వులో ఉంది. “మంచి స్నేహితుడే సంపాదించావ్...” అంటూ తిరిగి మేడమీదకు వెళ్లిపోయాడు.

శాంతమ్మ భర్తపోయిననాటినుంచీ, ఏ సంవత్సరమూ ఆయన పోయిన దినాన్ని ఉపేక్షచేసి ఊరుకోలేదు. బిడ్డలు చిన్నవాళ్ళుగా ఉన్నప్పుడు తనే ఉదయాన స్నానంచేసి పిండోదకాలు విడిచిపెట్టేది. పవిత్ర భావంతో ఆ రోజంతా ఆయన నామాన్ని జపిస్తూ ఉపవాసంతో గడిపేది. ఆ దీక్ష ఆమెకు ఎంతో సంతృప్తిని, మానసిక ఆనందాన్ని కలిగించేది.

తరువాత ధర్మయ్య యింటికి చేరినాక, పురోహితుని పిలిపించి, చిన్నవాడుగా ఉన్న రవితోనే ఆబ్దికం పెట్టించేది. క్రితం సంవత్సరం వరకూ రవి ఈ విషయంలో ఆమె అధీష్టానికి ఎప్పుడూ వ్యతిరేకించలేదు. కాని నిన్నటిరోజు బ్రాహ్మణుని పిలవకుండా ఆ స్థానే మరొకరికి భోజనం పెట్టమనడం శాంతమ్మకు ఏమీ సంతృప్తిగాలేదు. కాని ఆ విషయంలో ఆమె వ్యతిరేకిస్తే విజయం ఎవరి పరమాత్మందో శాంతమ్మకు తెలుసు. అందుకే ఆమె ఏమీ మాట్లాడలేదు.

ధర్మయ్య మాత్రం ఆమె మానసిక సంశయాన్ని గుర్తించాడు. రవి చెప్పినదానిలో సత్యం లేకుండా పోలేదనీ, ఈ పద్ధతికూడా చాలా మంచిదేననీ ఆమెను ఒప్పించి, కొంతగా సంశయ నివృత్తిని చేశాడు.

పగలు పదిగంటలకల్లా అర్ధవీధి వైచారిన
సుబ్బయ్య ధర్మయ్య అహ్వనమిహ వచ్చి కూచున్నాడు.
అతను కూడా ద్విజ ద్వీపి కావడంనల్ల, రవి విధానాన్ని
అధినందిస్తూ, వంద సంవత్సరాలు బ్రహ్మకమని దీవించి, సుష్టుగా
భోజనంచేసి వెళ్ళిపోయాడు.

ఆరోజు శాంతమ్మ భోజనం చేయదు. రవికూడా
నాయంత్రం ఫలహారంమట్టుకే తీసుకోవాలని శాంతమ్మ
ఆదేశం. తిండికోసం బాధపడుతున్నా - రవి మూలుగుకుం.
టూనే ఆనియమాన్ని ఆచరించడానికి నిర్ణయించుకున్నాడు.
ఆరోజు పనిలోకి వెళ్ళకుండా చావిల్లో మంచగమీద
కూర్చొని ఏదో పాత పుస్తకం చదువుకున్నాడు. అతను
ముందే ధర్మయ్య వీధిలోకి వెళ్ళాడు. శాంతమ్మలోపలనుంచి
వచ్చిన అలికి విని రవి తల వైకెత్తాడు.

“రాముతో నిన్నను ఏమన్నా మాట్లాడేవా?” అని
అడిగింది.

రవి ఆశ్చర్యంగా చూశాడు. ఈ సంగతి తల్లికి ఏలా
తెలిసిందా అని అలోచిస్తున్నాడు.

“నిన్న నేను వెళ్ళిన తర్వాత రాము వచ్చాడా?”

“లేదే.”

“మరి నేను అక్కడకు వెళ్ళినట్లు నీ కెలా తెలుసు?”

శాంతమ్మకు రవి వెళ్లిన సంగతి అసలు తెలీదు.
అయితే రవి ప్రవర్తన మొదలనుంచీ తెలుసున్న శాంతమ్మ,

రవి మోటార్ సైకిలెక్కి జ మిం గా రు యింటి నై పునకు
పోనివ్వడం చూసి బహుశా కడుపులో దాగిన కష్టాన్ని
కడుక్కోడానికి రాము దగ్గర కే వెళుతున్నాడని ఆమె అను
కుంది. అందుకే అలా అడిగింది.

“వెళ్ళిఉంటావని అనుకొని అడిగాను...ఒక్కసారి
...” ఆమె మాట పూర్తిగాకుండానే, సమాధానం సక్ర
మంగా రావాలనే కోరికతో ప్రాధేయతగా చూసింది.

పుస్తకం మంచంమీద గిరాటువేసి విసురుగా లేచి
“నే నంత చేత కానివాణ్ని కాను. ఎందుకు వెళ్ళాలి మళ్ళీ?”
తీవ్రంగా చూస్తూ అడిగాడు.

ఈ హఠాత్తుతో దానికి ఆధారం ఏమిటో శాంతమ్మకు
అంతుపట్టలేదు. కాస్సేపాలాగే చూసి “ఫలహారానికి పిలిస్తే
బావుంటుందని” మృదువుగా చెప్పింది.

“ఎందుకు పిలవాలి?”

ఎందుకు పిలవాలో శాంతమ్మకు తెలుసు. ఆ సంగతి
రవికి తెలవాలని ఆమె కోరిక కాదు. కాని ఈరోజు రాము
కూడా పితృపరమయ్యే ఫలహారం లో భాగస్థుడయితే,
శాంతమ్మ హృదయం ఎంత ఆనందపూరితమౌతుందో రవికేం
తెలుసు?

“న్నేహితుడు కాబట్టి” మెల్లగా స మా ధా న
మిచ్చింది.

“పేదవాళ్ళకు గొప్పవాళ్ళకూ ఎక్కడా పొత్తు లేదమ్మా” అన్నాడు.

“అ దే మి టీ” విస్మయపూరితంగా ధ్వనించిందా కంటం.

“అబద్ధం కాదమ్మా! ఘనికులు పేదవాళ్ళను చాలా తేలిగ్గా చూస్తారు... లేకపోతే నిన్న వెళ్ళి...” ఇంకా ఏదో చెప్పాలనే ఉద్దేశమున్నా - తాను పడ్డ ప్రాధేయత తన అభిమతానికి భిన్నమైనది కావడం ద్వారా ఏర్పడ్డ మానసిక క్లేశంతో ఇక మాట్లాడలేదు. వెలుపలకు వెళ్ళిపోయాడు.

శాంతమ్మ రవి అసంపూర్తి మాటల్లో వాగిన పరిపూర్తి అర్థాన్ని గ్రహించుకోలేకపోయినా, ఏదో జరిగి ఉంటుందని మాత్రం ఊహించుకుంది. గుమ్మందిగి వెళుతున్న రవిని చూస్తూ ఆలాగే నిలబడి ఉంది శాంతమ్మ.

పల్లెంలో పూలు వేసుకువచ్చిన లక్ష్మి శాంతమ్మ వెనక నిలబడి వెళ్ళే రవిని చూస్తూ “ఎక్కడికి వెళుతున్నామనావ” అని అడిగింది.

శాంతమ్మ వెనక్కి తిరిగిచూసింది. కాని ఏమీ సమాధాన మివ్వలేదు. వచ్చే సమాధానం కోసం కూడా లక్ష్మి చూడలేదు. చేతిలోపల్లెం బల్లమీద పెడుతూ “కాసిన్ని పూలే దొరికాయి” అంది.

“ఒక పని చేసి పెడతావాలక్ష్మీ” అని ఆరురతగా అడిగిన శాంతమ్మ కేసి, లక్ష్మి విస్మయంగా చూసింది.

ఈ రోజు అస్తమానం ఒక పనేకాదు. ఇల్లు అలకడం దగ్గర్నుంచి, విగతుడైన చౌదరి ఛాయాచిత్రం దగ్గర ఉంచ వలసిన పూలవరకూ కనీసం పది పనులైనా చేసి ఉంటుంది లక్ష్మి.

“ఇక నేను ఎక్కడికీ వెళ్ళలేను బాబూ” అంటూ వెళ్ళి మంచంమీద కూర్చుంది.

“మా అమ్మ కదూ”

శాంతమ్మ లక్ష్మి ప్రక్కను కూర్చొని లాలనగా అంది.

“ఏమిటాపని” కాస్త విసుగ్గా లలాటం చిట్టించి అడిగింది.

“రాముని ఫలహారానికి రమ్మనాలి” ఈమాట చాలా మెల్లగా అని అటూయిటూ ఒక్కసారి చూసింది. లక్ష్మి సిగ్గుగా తలవంచుకుంది. ఆ ‘రాము’ అనే పేరుద్వారా పొందిన అనుభూతి శాంతమ్మ గుర్తించే స్థితిలో లేదు. “ఏం లక్ష్మి” మళ్ళీ హెచ్చరించింది.

“నేను వెళ్ళను బాబూ.”

“సరే -” నిస్పృహగా నిట్టూర్చి శాంతమ్మ లేచింది. లక్ష్మి తలవంచుకొని తనలో నవ్వుకొంటూంది.

“రాము అంటే ఎందుకూ మీ యిద్దరికీ అంతకష్టం” గుమ్మంలోకి వెళ్ళబోతూ వెనక్కి తిరిగి శాంతమ్మ ప్రశ్నించింది. ఈ మాటతో లక్ష్మి భయంగా శాంతమ్మ కేసి చూసింది.

శాంతమ్మ ప్రశాంతవదనంలో, ఏదో తీరని ఆరాటం లక్ష్మీ చూసింది. మెల్లగా లేచింది- “మా కష్టమాట అటుంచు, రాము అంటే నీ కింత యిష్టమెందుకూ?” అని అడిగింది లక్ష్మీ.

లక్ష్మీ ఈలాంటి ప్రశ్న వేయగలదని శాంతమ్మ ఊహించుకోలేదు. చిన్నవయస్సులోఉన్న లక్ష్మీముందు తన ఆంతర్యం ఎక్కడ వ్యక్తమౌతుందో నన్న అదురుతో తప్పుకు వెళ్ళిపోవలసిన పరిస్థితి వస్తుందని ఆమె అనుకోలేదు. బలంలేని చిన్న నవ్వు నవ్వి శాంతమ్మ లోపలకు వెళ్ళిపోయింది.

“నేను నవ్వుతూ అన్నా లే అత్తా! రాము అంటే ఎవ్వరికీ కష్టంలేదు...” అంటూ సిగ్గుగా పమిట మెలిపెట్టుకుంటూ “నేను వెళ్ళి చెబితే బావుంటుందా?... ఏమనుకుంటాడో” - అంది.

యుక్తవయస్సులో ఉన్న లక్ష్మీకి యీ పని పురమా యించడంలో ఉండే భారం శాంతమ్మకు యిష్టమై అర్థమైంది.

“ఎందుకూ కబురు పెట్టేరట”

ఈ మాట విని లక్ష్మీ శాంతమ్మ వీధి గుమ్మంపై పుచూశారు. రాము గుమ్మందగ్గర నిలబడి ఉన్నాడు.

“రా బాబూ లోపలకు రా” నచ్చే ఆనందాన్ని అదుముకుంటూ ఆహ్వానించింది శాంతమ్మ.

రాము లోపలకు వచ్చాడు. లక్ష్మి గదిలోకి వెళ్ళి తలుపుప్రక్కను నిలబడింది.

“ఎవరు చెప్పారు?” అని అడిగింది శాంతమ్మ. రాము తలుపుచాటునుంచి కనిపిస్తోన్న లక్ష్మి పమిటకేసి చూస్తూ ఉండటంవల్ల వెంటనే ఈమాటను అర్థంచేసుకోలేకపోయాడు. కాస్తేపటికి “ఆ - ఇంకెవరు రవే” అంటూ, జేబు లో సిగరెట్టుపెట్టె తీశాడు.

“ఇప్పుడే వస్తా” అంటూ శాంతమ్మ లోపలకు వెళ్ళింది. రాము సిగరెట్టు తీశాడు. “లక్ష్మి” అని మధురంగా పిలచాడు.

తిరుగు సమాధానం రాలేదుగాని, తలుపు రెక్క కదిలింది.

“అగ్గిపెట్టె” అన్నాడు.

లక్ష్మి తలుపుప్రక్కనుంచి మెల్లగా లోపలకు వెళ్ళి అగ్గిపెట్టె తీసుక వచ్చింది. కాస్త దూరంగా ఉండి గిరాటు వేసింది. మంచం క్రిందుగా పడింది. రాము కాస్త కష్టంగా చూశాడు. “నిర్లక్ష్యంగా యిచ్చేది ఏదై నా నాకక్కర్లేదు” అని మొగం వీధి వేపునకు పెట్టాడు.

లక్ష్మి మెల్లగా నవ్వుకొని, క్రిందపడిన అగ్గిపెట్టె తీసి “ఇదిగో” అని సన్నగా అంది.

చేయి చాపుతూ క్రీగంటగా చూస్తూ “ముందే ఈ మర్యాద కాపాడుకుంటే” అంటూ అందుకున్నాడు.

“సిగరెట్లు తీయగా ఉంటాయా?”

“తీయగాఉంటే కాల్చడ మెందుకూ?”

“ఏమిటీ దాని రుచి!”

“అర్థం కాదులే -” ఒక అగ్గిపుల్లగీసి అంటించాడు.

సిగరెట్టుపొగ నిర్లక్ష్యంగా విడిచాడు.

“అనుభవించినదాని ఫలితం...”

“నువ్వే చెప్పు” దృఢంగా కాలు ఊగిస్తూ అడిగాడు.

“గుండె జబ్బుటగా” కాస్త భయంగా మొగంపెట్టి అడిగింది. ఆమె మొగంచూసిన రాముకు నవ్వాల్సింది.

“ఆ జబ్బు అనుభవించేది నేనేగా.”

ఈ మాటకు లక్ష్మి మొగంలో మార్పు వచ్చింది. “అలవాటు మాన్పుకోలేవా?” ఆమె మాటలో తీవ్రతకు రాము ఆశ్చర్యపడ్డాడు.

“నామీద నీకింత శ్రద్ధ ఎందుకూ?”

ఈ మాటకు ఆమె సమాధానం చెప్పలేకపోయింది. ఆమె మొగంలో సిగ్గురేఖలు రాము స్పష్టంగా చూడ గలిగాడు.

“సరే ప్రయత్నిస్తాను” అంటూ కాల్చే సిగరెట్టు వీధివేపునకు విసిరేడు. “అయితే పూర్తిగా మానగలనని హామీ యివ్వలేను సుమా - నీ కిష్టంలేనిపని నీ ఎదురుగా మాత్రం చేయను” అన్నాడు.

“కాదు. మానడమే చాలా మంచిది” అంది లక్ష్మి. ‘ఏమిటో ఈ అధికారం’ అనుకున్నాడు రాము మనస్సులో, పైకి మాత్రం “చెప్పడం సులభమే” అన్నాడు.

తరువాత మాట మనస్సులోనే లక్ష్మి పూర్తిచేసుకుంది. చేయడం మాత్రం ఎందుకు కష్టమో ఆమెకు అర్థం కాలేదు. కాస్తేపు నిశ్శబ్దంగా లక్ష్మి కేసి చూస్తూ వుండి పోయాడు రాము. ఆమె వంచిన తల కాస్త ప్రక్కగా త్రిప్పి రాము కళ్ల కేసి చూసింది. ఆ కళ్ళల్లో కనిపించిన ఏదో కాంతి ఆమె హృదయాన్ని పులకింపచేసింది. ఒక్కసారి కంపించింది. కదలి గదిలోకి వెళ్ళబోయింది.

రాము లేచి ఆమె చేయి పట్టుకొని “మాట” అన్నాడు. ఆమె వెనక్కి తిరిగి చూసింది. “రామూ” అధికారంతో కూడిన తీవ్రమైన ధ్వనితో ఆ మాట నిండివుంది. రాము వెంటనే చేయి విడచిపెట్టాడు. ఆమె గదిలోనికి వెళ్ళి పోయింది. తాను చేసిన పొరపాటునకు వెంటనే నాలుక కరుచుకొని మంచంమీద చతికిల బడ్డాడు రాము.

తరువాత శాంతమ్మ తీసుకువచ్చిన ఫలహారాన్ని రాము ఆప్యాయంగా ఆరగించలేకపోయాడు. అన్యమనస్కంగా కొంచెం మాత్రమే తినగలిగాడు.

శాంతమ్మ అతని వైఖరిని ఆశ్చర్యంగా చూస్తూ “ఏం బాబూ విడిచిపెట్టావ్?” అని అడిగింది.

“అబ్బే! ఇంతకముందే తిన్నా-” అంటూ లేచాడు. ఆ తిన్నవస్తువు ఏమిటో శాంతమ్మకు తెలీదు.

లక్ష్మి అప్పుడే కాఫీ తీసుకువచ్చింది.

“కాఫీ” శాంతమ్మ లక్ష్మి చేతిలో గ్లాసు తీసుకో బోతూ అంది. రాము ఒకసారి లక్ష్మి కేసి చూశాడు. కాని ఎక్కువసేపు చూడలేకపోయాడు. “అక్కర్లేదమ్మా వెళ తాను” అని మళ్ళీ వెనక్కి తిరిగి చూడకుండా రాము వీధిలోకి వెళ్ళాడు.

లక్ష్మిచేతులో గ్లాసు అలాగే ఉండిపోయింది. వెనక నుంచి వచ్చే రవిని కూడా రాము చూడలేదు. రవి చావిట్లోకి వచ్చాడు. టిఫిన్, లక్ష్మిచేతిలో కాఫీ చూశాడు.

“ఒంట్లో బావోలేనట్లుంది” అంది శాంతమ్మ.

“వాళ్ళు తిన్ తిండిలో ఇదో లెక్కా” అన్నాడు రవి. లక్ష్మి మాత్రం ఏమీ మాట్లాడలేదు.

“ఇట్లా యివ్వు” రవి లక్ష్మి చేతిలో గ్లాసు తీసు కున్నాడు.

“తాగేవాళ్ళు లేకపోతే బాధపడాలి” అంటూ గ్లాసు నోటిదగ్గర పెట్టుకోబోయాడు రవి.

“బుద్ధి ఉందాలేదా?” అన్న తల్లిమాట విని తాగ బోయే గ్లాసును క్రిందకు దింపాడు.

శాంతమ్మ రవి చేలిలో గ్లాసు అందుకొని “రాత్రి వరకూ ఏమీ ముట్టకూడదని చెబేదూ?” అంది. రవి మాట్లాడకుండా మంచంమీద కూర్చున్నాడు.

లక్ష్మీ నవ్వింది. ఆ నవ్వులో ఏదో తృప్తి ఉంది. రవి లక్ష్మీకేసి కోపంగా చూశాడు. “నీకు నవ్వుగానే ఉంటుంది” అన్నాడు. ఆకలి అతని కళ్ళలో స్ఫురించింది.

“నీ గురించి నవ్వలేదులే” అంటూ లోపలకు వెళ్లింది లక్ష్మీ.

ఎవరిగురించి నవ్విందో శాంతమ్మ అర్థం చేసుకోడానికి ప్రయత్నించలేదు.

18

రాము రాత్రి చాలాసేపటివరకూ నిద్రపోలేదు. నిద్ర పోవాలని ప్రయత్నించినా, లక్ష్మీపట్ల తానుచేసిన అసహజ చాప్ట్యానికి అతని విజ్ఞానం కాస్తా హీనమైనట్లుగా, అమూల్య పరాభవంతో రాము హృదయం తుత్తునియలై, సిగ్గుతో, వ్యధతో ఎన్నిసార్లూ లక్ష్మీని మానసికంగా తుమాభితు చేసుకున్నాడు. అయినా హృదయంలో నిండిన భారం ఏమీ తగ్గలేదు.

ఉదయం తొమ్మిదిగంటలకుగాని మంచంమీదనుంచి లేవలేదు. లేచి డ్రాయరుమీదవున్న బిగ్ బెన్ చూసి ఆశ్చర్యపోయాడు. రాత్రి బహుశా మూడుగంటలకు నిద్దరపట్టి ఉంటుందని ఊహించాడు.

కాలక్రత్యాలులీర్చుకునేసరికి పదిగంటలుపై దాటింది. ఈ రోజు కా లేటికి వెళ్లాలనే సంగతి గుర్తున్నా— వెళ్లాలనే ఉత్సాహం అతనిలో లేదు. ఉదాసీనంగా రీసింగ్ రూంలో కూర్చుని ఏదో ఆలోచిస్తున్నాడు.

ఎవరో గదితలుపుతోసిచూసి తిరిగి వెళ్లిపోతున్నట్లుగా, వెనుతిరిగి చూడకుండానే అతనికి స్ఫురించడంవల్ల “ఎవరు?” అని పిలచాడు.

“నేను బాబూ”

‘వెనక్కి తిరిగి చూశాడు మల్లయ్య.

“ఏం?”

“అయ్యగారు చూసి రమ్మన్నారు.”

ఈ మాటతో రాముమొగం వెలవెల పోయింది. ఏ విధమైన సమాధానం తండ్రికిస్తే బావుంటుందో అనే ఆలోచనలో ఉన్నాడు.

“నువ్వు” అంటూనే మల్లయ్య నిలచిన స్థలంకేసి చూశాడు. మల్లయ్య లేదు. ఎప్పుడు వెళ్లావో గమనించలేదు.

మల్లయ్య ఆ యింట్లో నొకరు. జమిందారు నమ్మిన బంటుల్లో ఇతడు ముఖ్యుడు.

మల్లయ్య మాటల్లో హాస్యం తొణికిసలాడుతున్నా—నటనలో ఆడంబరమున్నా. గం గా ధ రం మాత్రం ఆ మాటలకు కాస్త విలువ యివ్వడం సహజమైపోయింది.

కొద్ది రోజులనుంచి మల్లయ్య రాముని పరీక్షగా పరిశీలించడమూ, “ఎక్కడికిబాబూ?” అని పలకరించడమూ, ఒకటి రెండుసార్లు ధర్మయ్యగారి వీధి ప్రాంతంలో కనిపించడమూ, రాము ఏ విధంగా అతను పత్నేదారుడు ఉద్యోగం తండ్రినుంచి పొందాడో ఊహించుకోలేకపోయాడు. మల్లయ్య తిరిగివచ్చాడు. కాస్త వక్రంగా చూస్తూ “అయ్యగారు పిలుస్తున్నారు” అన్నాడు.

“ఎందుకు?” అధ్వని చూచి మల్లయ్య తృల్లిపడ్డాడు. మల్లయ్య సమాధానం ఇవ్వలేకపోయాడు. రాము లేచి గంగాధరం కూర్చోనే మేడ పైభాగానికి వెళ్లాడు.

“కాలేజీకి పోలేదే?” అని అడిగాడు గంగాధరం. విసురుగా వెళ్ళిన రాము తండ్రిని చూడ్డంతోనే చల్లబడి నిలబడిపోయాడు. ఆ ప్రశ్నకు వెంటనే సమాధానం యివ్వలేదు.

“పరీక్షలు దగ్గరకొస్తున్న సంగతికూడా మరచావా?” ఈ ప్రశ్నకూడా జమిందారే వేశాడు.

దీనికూడా రాము సమాధానం యివ్వలేదు. సమాధానం తప్పకుండా అందుకుంటాననే హామీకూడా గంగాధ

రానికి లేదు. దానికి కారణం అయినాడు ప్రశ్నలకు రాము
నించి పొందే సమాధానం మొకటింది. ఒక్కటిగానే
ఉంటుందనే సంగతి ఆయనకు తెలుసు.

“ఇంత కాలం చదువు ఈ పరీక్షకోసమే అనే సంగతి
మరచిపోవద్దు...బి. ఎ. పేసయితే నువ్వు ఉద్యోగం చేయా
లనే కోరిక నాలో లేదు. కాని పదిమందిలో విజ్ఞుడుగా
నిలబడి ఈ గంగాధరం పేరు ప్రతిష్ఠలు నిలబెట్టగల యోగ్యత
సంపాదించినవాడవు కాగలుగుతావని నా నమ్మకం”
అన్నాడు.

అప్పటికే గంగాధరం చుట్ట పీలుస్తున్నాడు. ఈ ఆఖరి
మాట అని గట్టిగా పొగపీల్చి విడచాడు. దట్టమైన స్ట్రోటి
చిన్న మేఘాలుగా ఆ పొగలు ఆకారాలుదాలుస్తూ, మెల్లగా
కదిలిపోతున్నాయి. గంగాధరం అటు చూస్తూ కాస్తేపటి
వరకూ మాట్లాడలేదు. రాము కూర్చోలేదు. ఆ పొగ కేసే
నిశ్శబ్దంగా చూస్తున్నాడు. “కూర్చో” అంటూ ధ్వనిలేని
వ్లూనహాసంతో రాముకేసి చూశాడు.

రాము కూర్చున్నాడు.

“ఒంట్లో బావుండలేదా?”

“బాగానే వుంది.”

ఈ సమాధానానికి గంగాధరం ఆశ్చర్యపడ్డాడు.
రాము మనస్సు అబద్ధం చెప్పడానికి యిష్టపడలేదు. ఈ

“సరే! ఈ రోజులాగ రేపుకూడా వృధాచేయకు. తప్పక కాలేజీకి వెళ్లు.”

రాము అదుటుగుండే కాస్త తేలికపడింది. మెల్లగా మెట్లుదిగి క్రిందకు వెళ్లిపోయాడు. జమిందారు అలాగే చూస్తూ మళ్ళీ ఒకసారి బాధగా నవ్వుకున్నాడు.

ఆ రోజు అంతా రాము మనస్సు ఏమీ బావుండ లేదు. మనశ్శాంతికొనం ఎంత తారట్లాడినా ఏమీ లాభం లేకపోయింది. మధ్యాహ్నం భోజనం అయిన తర్వాత కాలేజీకి వెళదామని బుద్ధిపుట్టి డ్రై న ర్ని పి ల చి “కారు తీసుకరా” అని చెప్పాడు. డ్రైవరు కారు తీసుకువచ్చి గుమ్మం ఎదురుగా పెట్టాడు.

పుస్తకాలు తీసుకొని ఏదో ఆలోచిస్తూ కాన్సేపు ఆలాగే ఉండిపోయాడు. ఒంటిగంటకూడా దాటుతోంది. కాలేజీ పైం దాటిపోతుందనే ఉద్దేశంకొద్దీ డ్రైవరు హారన్ కొట్టాడు.

పుస్తకాలు డ్రాయరుమీదేఉంచి, తిరిగి వెలుపలకు వచ్చి “కారు షెడ్ లో పెట్టు” అన్నాడు రాము.

డ్రైవరు ఆశ్చర్యంగా చూశాడు.

“నికే చెప్పేది, యీవేళ కాలేజీకి పోను” అని తిరిగి తన గదిలోకి వెళ్లిపోయాడు.

డ్రైవరు యధాప్రకారం కారు తీసుకుపోయి షెడ్ లో పెట్టేశాడు.

సాయంత్రం నాలుగుగంటలకు బట్టలు మార్చుకొని రాము మైర్ బయలుదేరాడు. ముంసుగా శస్త్ర సుగారింకి వెళ్లాలనే నిర్ణయంతోనే బయలుదేరాడు. కొద్ది దూరం వెళ్లిన తర్వాత తండ్రి అన్నమాటలు గుర్తుకువచ్చాయి. ఎక్కువ వెళ్లకుండా కాస్తేపు నిలబడిపోయాడు. వెనక్కి తిరిగి ప్రక్క పీఠిలోఉన్న తన బంగళాకు బయలుదేరాడు. బంగళాలోకి వెళ్లాడు.

పూలతోటలో ఉన్న ఆ బంగళా, జమిందారు కేవలం విహారంకోసం వచ్చినప్పుడు కూర్చోడానికి కట్టించింది. కాని రెండుసంవత్సరాలనుంచి జమిందారు ఆగోగ్యం అంతగా బావుండని కారణంగా రావడంలేదు. రెండుమూడురోజులకు ఒకసారిమాత్రం రాము ఆ బంగళాకు రావడం పరిపాటైంది.

బంగళా వెనుకభాగాన ఉన్న మంచినీటిబావిని, ధర్మయ్యగారున్న వీధివాళ్లు కొందరు వాడుకుంటున్నారు. ఆ బావినీటిగురించి ఒక మంచినదంతి జమిందారు వాచా ద్వారానే ప్రచారంలోకి వచ్చింది. గంగాగండాల నీటితో సమానమైన రుచితోఉండి, ఏ రోగాన్ని దరికి చేరనీయని మహత్తరమైన ఓషధులగుణంతో నిండిన జలమని జమిందారే మొదటిసారి పదిమంది పెద్దలదగ్గరన్నాడు. అనూట ఆధారం గానే అనూతినిరు రెండుమూడు వీధులవాళ్ళు రోజూ వాడు కోవడం ఆరంభించారు. యీ రోజుకుకూడా గంగాధరం ఆ నూతినీటినే వాడతాడని ప్రతీతి.

ఈ గొయిలనుండి వచ్చే జలసౌకర్యానికి అలవాటుపడ్డ ప్రాణులు రానురాను బంగాళానూతికి రావడం అలవాటు తగ్గించారు. అయినా ధర్మయ్యలాంటి పెద్దలు మరో నలుగురు తప్ప ఆ గొలిసేటిని మరెవ్వరూ అంతగా వాడుతున్నట్లుగా కనిపించరు.

కనుచీకటి పడుతోంది, సంపెంగ పొదలచాటునున్న రాతిచిట్టపై కూర్చున్న రాము బరువుగా నిట్టూర్చాడు. కాసేపు ఆకాశంకేసి చూశాడు. పంచమీ చంద్రుడు కనిపించాడు. అక్కడక్కడా నక్షత్రాలుకూడా కనిపిస్తున్నాయి.

తోటమాలి నాగన్న రాముదగ్గరగా రావడం రాము గమనించలేదు. రాము పలకరిస్తాడని నాగన్న మెదలకుండా కొంతసేపు నిలబడ్డాడు. కాని పరాధీనతగాడిన్న రాము నాగన్నను చూడనేలేదు.

“చాలా ప్రొద్దుపోయింది” నాగన్న మెల్లగా అన్నాడు.

“అయితే -” ఈ ప్రశ్న రాము వేశాడు. కాని దానిలో అర్థం అసంబద్ధంగా ఉందని రాము ఆలోచించలేదు.

“ఇంటికి వెళ్లడం మంచిది బాబూ” మళ్ళీ నసుకుతూ సమాధానమిచ్చాడు.

“నాపై న నాకు శ్రద్ధ ఉందిలే-నీపని నువ్వు చూసుకో” అని కాస్త గదురుకున్నాడు. ఆ కనుచీకట్లోకూడా నాగన్న

మొగం ఈ మాటకు వెలవెలపోయినట్లు రాము చూడ గలిగాడు. నాగన్న మెల్లగా బంగాళా ప్రక్కగా ఉన్న తన పూరిగుడిసెలోకి వెళ్ళిపోయాడు.

‘నాపై నాకు శ్రద్ధ ఉందిలే’ అనే మాటలో ఎంత సత్యముందో రాము తరువాత ఆలోచించాడు. నిజంగా యీరోజు తనపై నుండే శ్రద్ధను ఎవరో కబళించినట్లుగానూ, ఈ దినమల్లా ఉదాసీనంగా - పరాధీనతగా గడపినట్లుగానూ, గుర్తించాడు. “ఎందుకావ్యధ-” “ఎవరిగురించీ బాధ” అని నెమ్మదిగా గొణుక్కుంటూ లేచాడు. ఈలాంటి చౌర్యల్యానికి లోనుకావడం చాలా తప్పనికూడా మనస్సులో అనుకున్నాడు. తొందరగా రెండడుగులు ఎదరకు వేశాడు. మైకం ఒడలించు కోడానికి వేసిన మనస్సుయొక్క చిరుగంతు, మొదట్లోనే గప్పున కొట్టిన సంపెంగపువ్వు వాసనకు స్తంభించిపోయింది.

రాము ఆలాగే నిలబడి ఆ మసక వెలుతుర్లలో పువ్వు కోసం పరిశీలిస్తున్నాడు. విప్పారిన పువ్వు కొమ్మ చిటాకున కనిపించింది. కొమ్మవంచి పూవుకోయాలనే ఉద్దేశంతో చెట్టుమొదటకు వెళ్ళి, పలవ అందుకున్నాడు.

“రామూ ఏమిటా పని?” అని కోమలంగా వినిపించిన కంఠాన్ని గుర్తించి, పలవ వొదలి వెనక్కి తిరిగిచూశాడు.

“చెట్టుకింద లే—” ఈ మాట కాస్త కఠినంగా వినిపించింది.

రాము ఏదో అపాయాన్ని సూచించే ఆ ధ్వనివల్ల,
కంగారుగానే చెట్టుదాటి యివతలకు వచ్చాడు.

లక్ష్మి నూతినుండి తీసిన బాల్చీ నీటిని, బిందెలో
పోసుకుంటూవుంది. రాము దగ్గరగా చేరాడు.

“ఎందుకూ పిల్చాప్?”

“పిలవలేదే - చెట్టుక్రింద తెమ్మన్నాను”

“కారణం”

“ఆమాత్రం తెలీదు. చీకటి పడిన తర్వాత సంపింగ
చెట్టుక్రిందకు పోవచ్చా?”

“ఎందువల్ల?”

లక్ష్మి నవ్వింది. ఈ నవ్వు చాలా నిష్కపటంగానూ,
మనోహరంగానూ వుంది. “ఎందువల్లా - చీకటి పడిన
తర్వాత పాములు చేరవూ?” అని నీటితో నిండిన బిందెను
వయ్యారంగా చంకను ఇముడ్చుకుంది.

“పాములు చేరితే” ఈ మాటకూడా ‘తానతందాన’
లాగునే వుంది.

లక్ష్మి నవ్వుబోయి ఆగింది. కోపంగాకూడా మొగం
పెట్టింది. “ఏమిటీ బొత్తిగా ఆలా తయారయ్యావ్” అంది.

రాము కంగారుగా తన్ను తనే ఒకసారి చూసు
కున్నాడు.

“ఎక్కువ చదువువల్ల మతి మందగిస్తుందేమో; మతి
పోయే చదువు చదివేదాని కన్నా మానుకోవడమే మంచిది
రామూ” అని ఆమె మెల్లగా నడుస్తోంది.

“లక్ష్మీ” రాము పిలచాడు.

లక్ష్మీ ఆగి వెనక్కు తిరిగి చూసింది.

“నిన్న నీకు బాధకలిగించాను కదూ” ఈ మాట వ్యధగా భారంగా ధ్వనించింది. లక్ష్మీ ఆశ్చర్యంగా చూసింది. నిన్న జరిగిన స్వల్ప విషయంగురించి యిప్పుడేవరకూ రాము ఎంతో బాధపడుతున్నట్లు గుర్తించింది.

“ఛీ! అదేం లేదే...” అని ఎంతో తేలిగ్గా నవ్వి “మరి అప్పుడు ఎవరన్నా చూస్తే ఏమనుకుంటాకూ?” తలవంచి నేల చూపులు చూస్తూ అంది.

చూడకుండా చేయిపట్టుకుంటే ఫర వా పేదన్నమాట అందామనుకున్నాడు రాము. కాని ఆమాట ఎంత మోటుగా ఉంటుందో వెంటనే గ్రహించాడు.

“ఇంత ఆలస్యమైందే?” రాము అడిగాడు.

“ఈరోజు నువ్వు యింటికి రాలేదే?” అంది లక్ష్మీ. రెండూ ప్రశ్నలే కావడంవల్ల సమాధాన మివ్వడం ఒక్క శ్చకూ దక్కలేదు. కాని ఒకరు రాకపోడానికి, మరొకరి రాక ఆలస్యమైందనే ధ్వని ఉందని రాము గ్రహించాడు.

రాము అటూయిటూ చూశాడు. మెల్లగా లక్ష్మీ దగ్గరకు వెళ్లాడు. లక్ష్మీ కాస్త భయంగా వెనక్కు తగ్గింది.

“లక్ష్మీ! నిజంగా నువ్వు...” ఇంతకు మించి రాము మాట్లాడలేకపోయాడు. కంఠం కంపించింది.

లక్ష్మీ గ్రహించింది. తనలో తనే నవ్వుకుంది. ఆ మందహాస చంద్రికలు, ఆ స్వల్ప చంద్రకాంతిలో రాముకు గోచరంకా లేదు. ఎదుట ఏదో వస్తువును చూసినట్లు కంపించింది లక్ష్మీ. మెల్లగా కదిలి వెళ్ళిపోతోంది.

చైతన్య విహీనంగా రాము చాలాసేపు ఆలాగే చూస్తూ నిలబడిపోయాడు. ఏదో నీడ తన ప్రక్కగా వచ్చి నిలవడం చూశాడు. తలెత్తాడు. మల్లయ్య వక్ర హాసం చూశాడు.

“ఎందుకొచ్చావ్?”

“బాబుగారు చూసి రమ్మన్నాడు”

“సరే! నువ్వెళ్ళు”

ఉధృతంగా ధ్వనించిన ఈ మాటకు మల్లయ్య తృప్తి పడి, ముందుగా వెళ్ళిపోయాడు. రాము బరువుగా అక్కడ నుంచి కదలాడు.

శ్రీ వేమన గ్రంథాలయం
లేలపోర్తా. (కృష్ణా జిల్లా.)

రాత్రి మల్లయ్య జమిందారు గంగాధరానికి ఏవిధంగా చెప్పి తన ఉద్యోగధర్మంలో కృతకృత్యుడవ్వాలని ప్రయత్నంచేశాడో తెలీదుగాని, ఉదయం లేచిన దగ్గర్నుంచి జమిందారు మొగం కోపోద్దీపితంగానే వుంది.

తొమ్మిదిగంటలకల్లా రాము పుస్తకాలు తీసుకొని కారుదగ్గరకు వచ్చేముందు గంగాధరం ఎదురువచ్చాడు. తండ్రి ఏదన్నా ప్రశ్నిస్తాడనే ఉద్దేశంతో అలాగే నిలబడి పోయాడు. కాని గంగాధరం మాట్లాడకుండా ఒకసారి ఆపాదమస్తకం రాముని చూసి తిరిగి వెళ్లిపోయాడు.

ఈ ప్రవర్తన రాముకి ఆశ్చర్యం కలిగించినా దాని గురించి ఆలోచించదలచలేదు. గుమ్మంలోకి వచ్చి ఆగిన కారు ఎక్కి తలుపు వేసుకుంటూ చావిట్లోకి ఒకసారి చూశాడు.

జమిందారు కోపంగా పట్టుదలగా రాముకేసి చూస్తున్నాడు. ప్రక్కన మల్లయ్య నిలబడి ఉన్నాడు. రాము సాలోచనగా అలా చూస్తూ ఉండగానే కారుకదలిపోయింది.

జమిందారు మల్లయ్యద్వారా పెట్టిన కబురు అందుకొని, ధర్మయ్య సుమారు పదిగంటలకు జమిందారు యిల్లు చేరుకున్నాడు.

హాలులో ఎవరూ లేనికారణంగా ధర్మయ్య ఆలాగే నిలబడిపోయాడు.

“కూర్చోండి”

జమిందారు మేడమెట్లు దిగుతూ ధర్మయ్యనుచూసి ఈ మాట అన్నాడు. కాని జమిందారు దగ్గరకువచ్చే వరకూ ఆయన ఆజ్ఞ పరిపాలించలేకపోయాడు ధర్మయ్య.

జమిందారు వచ్చి సోఫాలో కూర్చుని, విమర్శనా యుతంగా ధర్మయ్యను చూస్తూ “తొందరగా వెళ్లిపోవాలా?” అన్నాడు.

“లేజే!”

“అయితే కూర్చోడానికి ఆలస్యం దేనికి?”

ధర్మయ్య ఎదురుగా ఉన్న మరో కుర్చీలో కూర్చున్నాడు.

మొదట్లో కూర్చుంటూ ఎందుకు కబురు పెట్టారు అని అడగాలనుకున్నాడు ధర్మయ్య. కాని జమిందారు మొగంలో ఏదో యీర్ష్యను రూపించే చూపు ధర్మయ్యను ఆ ప్రశ్నను వేయించనివ్వలేదు.

“ఏలా వున్నారు?”

“తమ దయవల్ల ఈలా ఉన్నాను.”

ధర్మయ్య సమాధానం వ్యంగ్యంగా ఉండి, జమిందారు దయాహీనచర్యను పేలెట్టి చూపింది. చిరిగిన చొక్కాను వేసుకొని, పేలికలుగా ఒక మూల వేలాడుతున్న ధర్మయ్య తలపాగా కూడా కనిపించింది.

“ధర్మానికి దయ అవసరం లేదేమో?” ఎంతో తెలివిగా ధర్మయ్య సుభాషితాన్ని గుర్తుకు తెవచానికి జమిందారు వేసిన ప్రశ్న.

ధర్మయ్య మొగంలో ఏమీ మార్పు కనిపించలేదు. శాంతంగా ఈలా అన్నాడు. “దయాపూరితమైన దానినే ధర్మమంటారు.”

“ధర్మప్రకారం నడిచే ధర్మయ్యగారు... కాస్త ధర్మాన్ని కూడా విస్మరించినట్లుగా ఈమధ్య వింటున్నా.”

ఈ మఱుటకు ధర్మయ్య ఆశ్చర్యంగా చూశాడు. “ఎవరు చెప్పారు?” అని అడిగాడు.

“మీ ఆచరణ”

“అంటే?”

“అప్టనర్సా భవేత్ కన్య...” అని నవ్వాడు జమిందారు. ఈ వ్యంగ్య బాణాఘాతం ధర్మయ్య హృదయాన్ని తాకింది. వయసునచ్చిన పిల్లను ఇంట్లో పెట్టుక కూర్చోని, ‘ధర్మప్రకారం నడుస్తున్నానని డంబాలు కొడుతున్నావే’ అనే భావం జమిందారు మాటల్లో ఉంది. కాని ధర్మయ్య వెంటనే తేడకున్నాడు. తేలికగా నవ్వి తల పంకించి ఊరుకున్నాడు. ఆ నవ్వు జమిందారు వ్యంగ్య శవావేగాన్ని తిరిగి జమిందారు కే అందజేసింది.

“ఎందుకా నవ్వు?”

“తమ నవ్వులో అర్థం”

“వయసు రానిముందే పిల్లకు పెళ్ళి చేయడం శాస్త్ర సమ్మతం కదూ?” సూటిగా చూస్తూ జమిందారు అడిగాడు.

“శాస్త్రసమ్మతాన్ని ధర్మసమ్మత మనరు... ధర్మ శాస్త్రం వేరు శాస్త్రధర్మం వేరు” అని ధర్మయ్య సమాధాన మిచ్చాడు.

ఈ సమాధానానికి జమిందారు ఆశ్చర్యపడలేదు గాని, అహంభావంతో ఉరిమిచూశాడు. “ఏమిటి మీరనేది” కోపంగా అడిగాడు.

“ఔను బాబూ! శాస్త్రాలు మానవ సృష్టి... ఒక కాలంలో శాస్త్రసమ్మతమైన నిర్ణయాలు మరోకాలంలో అశాస్త్రీయాతాతాయి. కాని ధర్మం అలా క్కాదని నా ఉద్దేశం.....ధర్మం అనే పదోత్పత్తి మానవులు సర్వదా ధరించే ఒక ధర్మ కవచాన్నిబట్టి పుట్టింది. దానికి మార్పు లేదు. దానికి ఆడ మగా విచక్షణ, పేదా గొప్ప విభేదాలు బహు తక్కువ... దైన ప్రేరితమైన ధర్మం ముందు అహం భావంతో సృష్టించిన కొన్ని శాస్త్రాలు హఠాతి కర్పూరం కావలసిందే...మీరు...”

“ఆగండి” జమిందారు బిగ్గరగా అరచాడు.

ఉద్రేకంతో ఎర్రబడ్డ జమిందారు మొగం చూసిన ధర్మయ్య ఆగిపోయాడు.

“మీరు అన్యాయాన్ని సహిస్తున్నారు.”

“మీ అపోహను కాదంటే; కోపం వస్తుంది.”

“రాదు. యిప్పుడు చెప్పుండి. పుష్కరం అయిన రెండు సంవత్సరాల వరకూ మీ అమ్మాయికి పెళ్ళి చేయక పోవడానికి కారణం?”

ఈ ప్రశ్నతో ధర్మయ్యకు గాఢకలిగింది.

“నా యిష్టం” అని సమాధానం యివ్వాలనుకున్నాడు కాని, నాలుక చివరకు వచ్చి కూడా ఆగిపోయాడు. ఉద్రేకం క్షయించుకొని మెల్లగా ఈలా అన్నాడు “తమరు ఏ భావంతో అడుగుతున్నారు?”

“సద్భావంతోనే—”

“అయితే వినండి, మరో సంవత్సరం వరకూ అమ్మాయికి పెళ్ళి చేయడం ధర్మంకాదు.”

“ఏమిటి?”

“అవును. మీరు మాట్లాడే అప్రవక్షా భవేత్ కన్య అనే పదం అంధకాలంనాటిది”

“అంధకాలం?”

“కాకపోతే ఏమిటి? పురాణ గాథలు మీరు విన్నవిస్తారు కదూ?.....మరి సీత, సావిత్రి గాథలు కల్పితాలు కావంటారు కదూ? వాళ్ళ పెళ్ళిళ్లు ఎప్పుడయ్యాయి? ఏలా చేసుకున్నారు?” ఈ ప్రశ్నలు వేసి సమాధానం కోసం జమిందారు కేసి ఊణం సేపు చూశాడు. సమాధానం రావేను.

ధర్మయ్య మల్కీ ఆరంభించాడు “అందుకే అంధకాల
మన్నాను. అటు పురాణాలకాలం గాక, ఇటు ప్రస్తుతకాలం
గాక మధ్యగా ఆడవాళ్ళను మానవులుగా గుర్తించని చేడు
కాలం ఒకటి గడిచిపోయింది. దాన్నే నేను అంధకాల
మంటాను” అని కాస్త శ్వాస పీల్చుకునేవరకూ ఆగి ఏదో
గుర్తువచ్చినట్లుగా ‘వినండి’ అన్నాడు ధర్మయ్య. తీవ్ర
ఆలోచిస్తున్న జమిందారు ధర్మయ్యకేసి శ్రద్ధగా చూశాడు.

“సహగమనంకూడా ఒకనాడు శాస్త్రసమ్మతిమై,
ధర్మంగా ప్రచారం పొందిందే కదూ?”

“అవును.”

“ఇప్పుడు?”

జమిందారు సమాధాన మివ్వలేదు. ధర్మయ్య
తార్కికశక్తిముందు జమిందారు మలిన క్రోధావేశం స్తంభించి
పోయింది. “సహగమనం ధర్మంగా శాసించిన శాస్త్రకాదులు
అష్టవర్షా భవేత్ కన్య అని సందేశాన్ని వ్యడానికీకూడా
ఏమీ సంశయించరు... బాలిక కన్యగా మారి ఆలోచించు
కునే శక్తి వచ్చేవరకూ, ఆమె ఆమోదం లేనిదే పెళ్ళి
చేయడం అధర్మమంటాను.”

“బాగుంది. అయితే మీ అమ్మాయి ఆమోదాన్ని
అడగడానికి ఎప్పుడన్నా అభిలషించారా?”

“లేదు”

“ఆడపిల్ల తనకు తానై తండ్రదగ్గర పెళ్ళికావాలని
కోరడం ఎక్కడన్నా విన్నారా?”

ఈ మాటకు ధర్మయ్య మనస్సులో ఒక ఆలోచన స్ఫురించింది. అనుమానంగా జమిందారు కేసి చూశాడు. జమిందారు లేచాడు. “మీరు చెప్పింది అసత్యం అని నేను అనలేను. కాని వయస్సువచ్చిన ఆడపిల్లల ప్రవర్తన...” అంతంతో ఆగిపోయాడు. ధర్మయ్య ఆశ్చర్యంగా చూస్తూ లేచాడు “ప్రవర్తన” మళ్ళీ అదేమాట రెట్టించి అడిగాడు ధర్మయ్య.

“అబ్బే! మరేంలేదు. లక్ష్మీ చాలా యోగ్యురాలు. అది నేను కాదనను. కాని ఆలస్యంచేస్తే ఆడపిల్లల ప్రవర్తన ద్వారా అనేక కుటుంబాలు కళంకతమైన సంగతి మీరు తెలుసు.” అంటూ గంగాధరం ధర్మయ్య దగ్గరగా వచ్చి, భుజంమీద చేయివేసి “కావలసినవారల్లో మీరొకరు. అందుకే కబురు పెట్టాను...” అంటూ మెల్లగా భుజంమీద చరచి “మంచి సంబంధం చూడండి. ఏదన్నా సహాయం కావాలంటే; నే నున్నానుగా... వెళ్లిరండి.”

ధర్మయ్య ఆలోచిస్తూనే మెట్లు దిగాడు. ధర్మయ్యపట్ల జమిందారుకు కలిగిన ఈ అనూచిత ఆదరణకు కారణ మేమిటో ధర్మయ్యకు అర్థం కాలేదు.

పరిస్థితుల కనుగుణ్యంగా ప్రమాదం లేకుండా - అపాయంలో కూడా ఉపాయాన్ని ఆలోచించి, హావ భావాలతో ఎదుటి వ్యక్తుల మనోనిశ్చయాలను కూడా

మరిపించగల సమర్థత ఒక కొందరిలో ఉండటం సహజం. అసలు. విషయాన్ని మభ్యపెట్టడంవల్ల వచ్చిన లాభాన్ని గుర్తించిన జమిందారు; లెలివిగానే వ్యవహారాన్ని నడిపించ గలిగానని సంతృప్తిగా నిట్టూర్చి, మళ్ళీ సో ఫా లో నే కూర్చుండిపోయాడు.

జమిందారుయింటికి వెళ్ళిన ధర్మయ్య కోసం, శాంతమ్మ లక్ష్మీకూడా కనిపెట్టుక కూర్చున్నారు. రవి యింకా రాలేదు.

వీధి చివరన ధర్మయ్య కనుపించగానే, గుమ్మంలో కూర్చున్న లక్ష్మీ శాంతమ్మ లోపలకు వచ్చారు.

ధర్మయ్య వచ్చాడు. శాంతమ్మ అతని మొగం పరిశీలనగా చూసింది. కొంచెం కంగారుకూడా పడింది. “ఏం జరిగింది?” అని ఆతురతగా ప్రశ్నించింది.

ధర్మయ్య శాంతమ్మ కేసి చూశాడు. ఆమె ఆందోళనను తగ్గించాలని నవ్వాడు. కాని ఆ నవ్వు ఆనంద సహితంగా లేదు. అయితే అనుకున్నంత అపాయం ఏమీ లేదని శాంతమ్మ కాస్త ఊరటపడింది.

లక్ష్మీ వంటగదిలోకి వెళ్ళిపోయింది. ధర్మయ్య గదిలోకి వెళ్ళి, తలపాగా తీసి దండెంమీదవేస్తూ ‘శాంతమ్మా’ అని పిలచాడు.

శాంతమ్మ గదిలోకి వచ్చింది.

“అలా కూర్చో” అన్నాడు.

“ఏమిటన్నయ్యా అదీ” కూర్చోకుండానే అడిగింది.

“మరేమీ కంగారు పడవద్దే - కూర్చో అన్నాడు మళ్ళీ. శాంతమ్మ కుళ్ళీ ప్రక్కగా ఉన్న మంచంమీద కూర్చుంది. ధర్మయ్య కుళ్ళీమీద కూర్చొని “అమ్మాయికి పెళ్లి చేయడం మంచిదికదూ” అన్నాడు.

కాదని శాంతమ్మ ఏలా అనగలదు? కాని జమిందారు యింట్లోకి వెళ్లి రావడంలోనే, ఇంత హఠాత్తుగా ఈ నిర్ణయం జరగడం శాంతమ్మకు ఆశ్చర్యం కలిగింది.

“మంచిదే; కాని గంగాధరంగాదూ...”

“అదే! ఏదో డబ్బుకూడా సహాయం చేస్తానన్నాడు.”

శాంతమ్మ సంతృప్తిగా నిట్టూర్చింది. “శుభస్య శీఘ్రం” అనుకుంది మనస్సులో.

“శాంతమ్మా” అని మళ్ళీ ధర్మయ్య పిలచాడు. దగ్గరే ఉండగా మరోసారి యింట్లోకి పిలవడం శాంతమ్మకు ప్రోత్సే అనిపించింది. ధర్మయ్య కేసి చూసింది. ఏదో చెప్పాలనే ప్రయత్నం అతని మొగంలో కనిపిస్తోంది. పిలచినంత వేగంగా కారణాన్ని చెప్పలేకపోయాడు. కాస్తేపు శాంతమ్మ ఆలాగే చూసి “ఏమిటి?” అని అడిగింది.

“నువ్వు మరోవిధంగా అనుకోకపోతే -” అడ్డోకి లోనే ఆగిపోయాడు.

“ఎందుకు దాస్తావ్ అన్నయ్యా! అదేమిటో - చెప్ప కూడదూ?” అని నిష్కపటంగా అడిగింది.

“మరేం లేదమ్మా! రవికీ లక్ష్మీకీ యీడూ జోడూ-
యోగ్యమైన సంబంధంకోసం పసి ఊళ్ళు తిరిగేదానికన్నా-
నీ కిష్టమైతే వాల్లిద్దరికీ పెళ్లి చేద్దామని ఉంది.”

ఆనందాశ్చర్యాలతో శాంతమ్మ మొగం నింసి
పోయింది. ఈలాంటి ఊహ చాలా కాలం క్రితం శాంతమ్మకు
కలిగింది. కాని యోగ్యమైన లక్ష్మీని మోటుపనిచేసే
కార్మికుడికి కట్టబెట్టమంటావా? అని ధర్మయ్య అంటాడేమో
ననే అనుకున్నాడీ ఆ ఊహ ఆలాగే ఉండిపోయింది.

“అంతకన్నానా అన్నమ్మా! నీ కిష్టమైతే ఆలాగే
కానియ్యి” అంది. కంతం సంతోషంతో నింసిపోయి మాట
బరువుగా వచ్చింది. కళ్ళల్లో ఆనందబాష్పాలుకూడా
నింజాయి.

పెద్ద లిద్దరూ ఇక్కడ ఒక చిన్న పొరపాటు చేశారనే
సంగతి తలుపుచాటునించి ఈ మాటలువిన్న లక్ష్మీ బాధ
తోనూ బాధ్యతగానూ గుర్తించింది. ఆ ఉభయుల యిష్టాన్నిగా
లక్ష్మీకి అయిష్టమనే సంగతి ఆ యిద్దర్లో ఎవరు గ్రహించినా
యింత అల్పసంతోషాలు గాకపోదురేమో.

ధర్మయ్య ఎదురుగా చూశాడు. తలుపు చాటున
లక్ష్మీ ఉన్నట్లుగా గుర్తించాడు. శాంతమ్మకేసి చూసి,
సంతోషవదనంతో “అదుగో” అన్నట్లు సంజ్ఞగా
చూపించాడు.

“లక్ష్మీ!” అని పిలచాడు ధర్మయ్య.

లక్ష్మీ వచ్చింది. ఆమె మొగం చూడగల అవకాశం లేకపోయింది. తల వంచుకొనే లోపలకు వచ్చింది. కుర్చీ దగ్గరగా వచ్చి నిలబడింది.

“చూడమ్మా” తలపై కెప్టే ప్రయత్నం చేశాడు ధర్మయ్య. అతని చేతిపై కన్నీటి బొట్టు పడింది.

“ఏమిటదీ?” కంఠం కాస్త కంపించింది.

శాంతమ్మకూడా ఆశ్చర్యంగా చూసింది.

“నా కిష్టంలేదు నాన్నా” అని కళ్లు తుడుచుకొని గదిలోనించి వెళ్ళిపోయింది.

అప్పుడే గుమ్మందగ్గరగా వచ్చి నిలబడ్డ రవి ఈ మాటలు విన్నాడు. కాని ఎవరి గురించి ఆమె ఈలా అందో, అతను అర్థం చేసుకోలేదు.

మంత్రముగ్ధులై అతే చూస్తున్న ధర్మయ్య శాంతమ్మలు రవిని చూసి మరీ విస్తుపోయారు.

“ఏమిటమ్మా అది?” రవి మెల్లగా లోపలకు వచ్చి అడిగాడు. ఈ అపాయనాన్ని తప్పించుకోగల అవకాశం ఏదా అని శాంతమ్మ ఆలోచిస్తోంది. ధర్మయ్య తలవంచుకునే ఉన్నాడు.

రవి ఈ వాతావరణాన్ని గుర్తించిన కాస్సేపటికి ఏదో ఊహ అతని తల్లో మెరిసింది. అదే కావచ్చనికూడా నిర్ణయించుకున్నాడు.

“లక్ష్మీ” అని బిగ్గరగా పిలచాడు.

ఆ పిలుపు విన్న లక్ష్మీ మొదట్లో వెళ్ళడానికి జంకింది. అతని కోపాన్ని ఎరిగిన లక్ష్మీ వెళ్ళకుండా ఉండటం మంచిది కాదనుకుంది. మళ్ళీ గదిలోకి వచ్చింది.

“ఏమిటీ నువ్వన్నావ్?” ఆలోచనగా ప్రశ్నార్థకంగా అడిగాడు. లక్ష్మీకూడా మాట్లాడ లేదు.

రవి నవ్వాడు. ఇదే రవి బిగ్గరగా నవ్వడం. అంతా ఆశ్చర్యంగా రవి కేసిచూశారు.

“అర్థం చేసుకున్నాను ... నా ఉద్దేశమే ముందు తీసుకొనిఉంటే మరీ కంగారు పడేవారు...లక్ష్మీని భార్యగా చేసుకోవాలనే పాపిష్టి తలంపు నాలో ఉందని మీరేలా అనుకోగలిగారు...అది జన్మలో కానిపని” అని లక్ష్మీ కేసి చూస్తూ “లక్ష్మీ! నువ్వు చాలా నచ్చావ్ ... ఉన్నమాట చెప్పడానికి ఆలస్యం చేసేవాళ్ళంటే నాకు చాలా అసహ్యం!” అంటూ తిరిగి గుమ్మందగ్గరకు వెళ్లి “దేనిగురించి మీరంతా ఆలోచిస్తామా! నాకు పదేళ్ళదాకా పెళ్ళవసరంలేదు - సరా!...ఇక లక్ష్మీగురించా! సంబంధం చూడండి. అప్పు సప్పు చేసి, ఆ మూడుముళ్ళూ వేసేద్దాం. అయితే అదై నా లక్ష్మీ యిష్టపడితేనే” అంటూ చావిట్లోకి వచ్చాడు.

ధర్మయ్య శాంతి తమ్ము, రవి మాటలు విని మరీ విస్తుపోయారు.

“ఓ - లక్ష్మీ! పెళ్ళిజేరాలు తరువాత ... ఆకలే స్తోంది” అని పిలచాడు రవి.

లక్ష్మీ గదిలోనుంచి, రవికి అన్నం పెట్టడానికి వెళ్ళింది.

శ్రీ వేమన గ్రంథాలయం

నేలపాటిపాడు. (కృష్ణా జిల్లా.)

26

రాము రెండురోజులవరకూ మళ్ళీ శర్మయ్యగారింటకి వెళ్ళలేదు. వెళదామని మనస్సు ఆరాటపడుతున్నా తను లక్ష్మీ రెండుసార్లు ప్రవర్తించిన విధానం చాలా లజ్జాకరం గానూ, అవమానపూరితంగానూ ఉండి బాధపడనాగేడు.

తనకు ఖేదం కాదు ఈ రెండురోజుల్లో ఈ రెండు రోజుల అపరాధాత్రాలు మానసికంగా సంచలనంగా, అతని కారవభావాన్ని ఒక అపుహాస నవ్వో భావన రాము హృదయంలో ప్రతిస్థింపచేశాయి. ఆమెను చూడాలనే కుసూహాలాన్ని అడ్డుపెట్టే అధికారం రాములో ఉండేనక్కర్లే అన్న కేంద్రీకరించినా ఫలితం లేకపోయింది.

కాలేజీనుంచి వచ్చిన తర్వాత సుమారు ఆరుగంటలకు బట్టలు మాచ్చుకొని, వీధిలోకి వెళ్ళి దానికి మెట్లుదిగుతున్న

రాముని జమిందారు చూశాడు. హాలులోనుంచి బిగ్గరగా దగ్గుతూ వెలుపలకు వచ్చాడు.

రాము వెనక్కి తిరిగి చూడకపోయినా, తండ్రి దగ్గు విని గమనాన్ని మందగింపచేశాడు.

“ప్రొద్దుగ్రుంక బోయేముందు ఎక్కడికీ ప్రమాణం?” అని అడిగాడు గంగాధరం.

రాము ఆగిపోయి “ఏమీ తోచక...” అని తల వంచి మెల్లగా అన్నాడు.

“చీకటి పడిందంటే గోతులూ గొప్పలూ కనిపించవు ... ఎక్కువగా తిరగడం అంత మంచిదికాదు” అని చెప్పి లోపలకు వెళ్లిపోయాడు.

రాము కాసేపు అలాగే నిలబడిపోయాడు. జమిందారు అభిమతాన్ననుసరించి ఆగిపోదామనే బుద్ధి రాముకి వుట్టలేదు. తిన్నగా గేటు తీసుకొని వెలుపలకు వెళ్లిపోయాడు.

గంగాధరం హాలులో నిలబడే వైపు రాముకేసి చూస్తూ వుండవోయాడు. ఈ తీరస్కారభావం జమిందారు మనస్సును వ్యధపెట్టింది.

శుక్రవారం లక్ష్మీపూజచేసి పల్లెంతో ఫలహారాన్ని తీసుకొని భర్తకోసం అన్వేషిస్తూ పార్వతమ్మ అక్కడికే వచ్చింది.

“ఏమిటలా చూస్తున్నారు?” అని మెల్లగా అడిగింది.

పరధ్యాన్నంగా ఉన్న గంగాధరం చలించి భార్య కేసి తిరిగి చేతులు నమ్రతగా ఎమటకు చాచి, ఫలహారాన్ని అందుకొని కళ్ల కద్దుకొని నోట్లో వేసుకున్నాడు. వెళ్లి సోఫాలో కూర్చున్నాడు.

భర్తనుండి సమాధానం రాకపోవడంవల్ల తిరిగి ఆమె వెళ్లిపోయింది.

గంగాధరంలో తీవ్రతను ఆలోచన ద్వారా ఏర్పడ్డ ఆ తాత్కాలిక దీక్షలో బహుశా పార్వతమ్మ మాటకూడా విస్పష్టంగా వినిపించలేదేమో; రాముగురించి వారంకోజుల ముందువరకూ ఒకేవిధమైన ఆలోచన అతన్ని బాధించింది. ఆ ఆలోచన ద్వారానే, ధర్మయ్య తిరస్కృతివల్ల ఏర్పడ్డ తీవ్రభావం ధర్మయ్యకు శిక్షనిచ్చింది.

శాంతమ్మ రాముకు తల్లిగా తెలీకూడదనే పట్టుదలతోనే ఇంతకాలం బాధపడ్డాడు. కాని దానికన్నా మించిన ఒక విపత్తు జమీందారు కుటుంబంలో ఏర్పడే దుస్థితి వస్తుందని, గంగాధరం కలలోకూడా ఊహించలేదు. చేదగాలిక రాము పొరపాటు ద్వారా కోడలయ్యే ఫహారాన్ని జమీందారు ఏ విధంగానూ ఊహించదలుచుకోలేదు. సోఫాలో నిలచి లేచాడు.

“మల్లయ్యా.”

“బాబూ.”

“అలా బైటకు వెళదాం నను.”

“ప్రేవర్ని పిలవనా?”

“అక్కర్లేదు. నడిచే వెళదాం.”

మల్లయ్య చాలా ఆశ్చర్యపడ్డాడు. అధికారి ఆజ్ఞ కాదనే అధికారం తనకు లేదని తెలుసు. మెల్లగా జమీందారు వెనకాల బయలుదేరాడు.

రాము ధర్మయ్య గుమ్మం ఎక్కేసరికి శాంతమ్మ చావిట్లో ఒంటరిగా కూర్చోని ఉంది. రాముని చూచి శాంతమ్మ లేచింది.

“కూర్చో బాబూ” అంది.

రాము బల్లమీద కూర్చున్నాడు. అతని కళ్లు లక్ష్మి గురించి వెతుకుతున్నాయి.

“ఎక్కడా రావడల్లేదేం బాబూ?”

“పరీక్షలు దగ్గరకొస్తున్నాయి కదూ” అంటూ ధర్మయ్య ఉండే గదివేపు చూసి “మాప్టారెక్కడ?” అని అడిగాడు.

“ఊరెళ్లారు.”

రాము ఆశ్చర్యపడ్డాడు. ధర్మయ్య పోరుగూరు పోవడమనేది ఎప్పుడూ రాము వినలేదు. “ఏవూరు?” అని ఆత్రంగా అడిగాడు.

శాంతమ్మ సమాధానం చెప్పలేదు.

వంటచేస్తూ రాము రాక ఆశూరించిన లక్ష్మి ఈ మాటలన్నీ వ్లాన ఎవనాన్ని ప్రక్కగావేటి శ్రద్ధగా వింటూంది.

“లక్ష్మి కనిపించదే!” ఈ ప్రశ్నకూడా ఆత్రంగానే ధ్వనించింది.

“వంటచేస్తోంది” అని శాంతమ్మ సమాధానం చెప్పిన మీదట రాము లేచాడు. “అలా పోతానమ్మా” అన్నాడు.

లక్ష్మి వంటగదిలోనించి వచ్చింది. రాముని చూసింది. పలకరించాలనే కుతూహలం ఆమెలో లేదు.

మందహాసకీచమైన ఆమె గుమ్మవదనాన్ని ఆ కను చీకట్లో రాము సరిగా పరికించలేదు.

రాము మనస్సు మాత్రం ఒంటరిగా-తాను ఎక్కడ పరాయివానిగా నిలబడ్డననే భావాన్ని పడేపడే స్ఫురింప చేస్తోంది. శాంతమ్మకూడా కూర్చోమన లేకపోయింది.

రాము గుమ్మనరకూ వెళ్లి “ఆ-మరచా-మాస్తాడు ఎక్కడికి వెళ్లాడు?” అని మళ్ళీ అడిగాడు.

శాంతమ్మకూడా లేచింది: “ఒక్క ఊరని ఏముంది? ఎక్కడ మంచి సంబంధం ఉందని తెలిస్తే అక్కడకల్లా వెళ్లి చూస్తూ వుంటాడు” అని సమాధాన మిచ్చింది.

“సంబంధం?” రాము ఆశ్చర్యంగా అలాగే నిలబడి ప్రశ్నించాడు. లక్ష్మి అక్కడ ఉండేమోనని చూశాడు. లక్ష్మిలేదు.

“ఆ మన లక్ష్మీకి సంబంధంకోసం వెళ్లాడు” అని శాంతమ్మ చెప్పింది.

ఈ మాట పిడుగుపాటులా రాముకి స్ఫురింపచేసింది. కాలు కదపలేదు. మళ్ళీ ఏమీ ప్రశ్నించలేదు. ఆలాగే నిలబడిపోయాడు.

“వెళ్లడం నీ కు తెలీ దా బాబూ!” అని కాస్త ఆశ్చర్యంగానే అడిగింది శాంతమ్మ.

లక్ష్మీ వంటగదిలోకూడా లేదు. రాముకి కనిపించకుండా గోడకు జారగిలవడి నిలబడి ఉంది. ఆమె మొగంలో విరక్తి, వైరాగ్యభావాలు నిస్సత్తువగా దీపిస్తున్నాయి.

రాము ఒక ఊణంపాటు నిలబడి, ఉర్ధ్వశ్వాసను విడచి శాంతమ్మ మొగంలోకి చూశాడు. ఆమె అతని వైఖరిని మసకవెలుగుల్లో గమనించలేకపోయింది.

“బాబూ! నువ్వుచేసే ఈ ఉపకారాన్ని మీమాప్టాదు జన్మలో మర్చిపోలేదు” అంటూ అతని సమాధానంకోసం చూసింది. రాము ఆలాగే గుడ్లు వప్పజెప్పి చూస్తున్నాడు.

మళ్ళీ శాంతమ్మ ఈలా అంది “మీ నాన్నగారితో చెప్పి లక్ష్మీ పెళ్లికి సాయం చేయడం అన్నయ్యకు ఎంతో ఆనందం గలిగించింది..”

“ఔను” అని హీనంగా, బాధగా తల పంకిస్తూ అన్నాడు.

శ్రీ వేమన గ్రంథాలయం
తెలపూరు. (కృష్ణా జిల్లా.)

పొయ్యిమీద కాగే ఎసరు పొంగి, మండే పొయ్యిని
ఆర్చిన ధ్వని శాంతమ్మకు వినిపించింది.

“ఎక్కడున్నావే లక్ష్మీ” అంటూ ఖంగారుగా వంట
గదిలోకి శాంతమ్మ వెళ్లింది.

అయూచితంగా - చేయని కృషికి - ధర్మానికి వచ్చే
అభినందనలను తట్టుకుంటూ “ఔను” అని అనలేకుండా
ఉండలేకపోయాడు రాము.

. ఆ ధ్వని నూతినుండి వినిపించినంత హీనంగా ఉన్నా-
త దేక దీక్షతో చాటునుండి సమాధానంకోసం చూస్తూన్న
లక్ష్మీ చెవినుండి కాగి దేదీప్యంగా మెరుస్తూ కరిగిననీసంలా
సాగిపోయి ఆమె హృదయాన్ని తూట్లుపరిచింది. అందుకే
పొయ్యిమీద పొంగి అగ్నిలో కృంగిన జలంయొక్క శృంగ
భంగ కోలాహలపుధ్వని కూడా ఆమె చెవులకు సోకలేదు.

“లక్ష్మీ” చేతులతో ద్వారబంధాన్ని పట్టుకొని
లోపలకు వంగి, వైతన్య విహీనంగా ఉన్న లక్ష్మీని చూస్తూ
రాము పలకరించాడు.

కళ్లుతెరిచి చూసింది.

“ఏమిటిదీ?”

“ఏముంది?”

“నువ్వు చెప్పనక్కర్లేదా?”

“నేను మగవాణ్ణి కాదే” అంటూ గోడదగ్గర్నించి
కదిలి రాము ఎదురుగా వచ్చి “నా నేరం ఏమిటి? నా

కెందుకూ శిక్ష? నాకు తెలీకుండా అన్ని ఏర్పాట్లూ చేసి తెలీనట్లుగా పలకరించడానికి వచ్చావా?... నాతో మాట్లాడకు వెళ్లిపో!" హృద్వేగంతో వచ్చే ఈ మాటలని ఉనికివచ్చే దుఃఖాన్ని అదుముకొనే శక్తి లేక కారే కళ్లనీళ్లను రెండు చేతులతో కప్పకొని ప్రక్కకు తిరిగింది.

శాంతమ్మ వంటగదిలోనుంచి వచ్చి ఈ దృశ్యం చూసింది. ఏదో చెప్పాలని గుమ్మంలో కాలుపెట్టిన రాము శాంతమ్మను చూసి, నిర్విణ్ణుడైపోయాడు.

"నేను తోట్లోకి వెళుతున్నా" అని ఖంగారుగా అస్పష్టంగా అని రాము గిరున తిరిగి వెళ్లిపోయాడు.

శాంతమ్మ ఆశ్చర్యానికి అంతులేదు. మెల్లగా లక్ష్మీ దగ్గరకు వచ్చి "లక్ష్మీ" అని పిలిచింది.

లక్ష్మీ కళ్లుతుడుచుకొని, శాంతమ్మను తప్పకొని లోపలకు వెళ్ళడానికి రెండడుగులు వేసింది.

"ఏమిటి లక్ష్మీ!" అని శాంతమ్మ వెనకనించి అనడంలో లక్ష్మీ కొయ్యలా నిలబడిపోయింది.

"నేను నీకు పరాయిదాన్ని కాదుగా... అదేమిటో వినకూడదూ?"

లక్ష్మీ ఉధృతంగా వెనక్కి తిరిగింది. శాంతమ్మ హృదయంలో శిరస్సు ఉంచి "అత్తా" అని బావురుమంది.

శాంతమ్మ కళ్లలో నీళ్లు తిరిగాయి. బలహీనమైన నవ్వు కళ్లనీళ్లతోనే నవ్వింది. లక్ష్మి శిరస్సు స్పృశిస్తూ “తప్పమ్మా! అందనిపండుకి ఆశపడకూడదు” అని మృదువుగా అంది.

“అందనిపండు” అంటూ అగమ్యంగా కళ్లనీళ్లతో అలుక్కుపోయి కనిపించే శాంతమ్మ మొగాన్ని చూసింది లక్ష్మి.

“అలాంటి. అదృష్టాన్ని నేను కూడా చూడా లను కున్నాను ... కాని ...” గద్గదికంగా అంటూ శాంతమ్మ కళ్లనీళ్లు తుడుచుకొంది. శాంతమ్మలో దాగిన అనురాగ పూరితమైన ఈ ఆశయానికి అర్థమేమిటో లక్ష్మి తెలుసుకోగల స్థితిలోలేదు. తాను పొందిన హఠాత్ ఉధృతానుభూతికి తిరిగి శాంతమ్మకు మొగం చూపలేక తిన్నగా తండ్రి గదిలోకి వెళ్లి మంచంమీద వాలిపోయింది లక్ష్మి.

“తోటలోకి వెళుతున్నా” అని ఆత్రంగా అస్పష్టంగా రాము అన్నమాటల్లో అర్థం లేకుండా పోలేదని లక్ష్మికి తెలుసు. అనేక మార్లు తాను తోటలో కనిపించాలని కాంక్షించే రామునకు ఈ సంజ్ఞాపూర్వక వాచకం అలవాటై పోయింది. అందుకే రాము మెల్లగా వెళ్ళి తన స్థానంలో కూర్చున్నాడు.

తనకు తెలియకుండా యింత గ్రంథం జరగడంలో ఉండే కారణాన్ని పర్యవలోకనం చేయ ప్రారంభించాడు.

గంభీరమైన తండ్రి విగ్రహముందు, భానస్ఫూరితమైన ఆయన మాటలముందూ రాము ఎప్పుడూ తలెత్తి ఎరగడు. మాట్లాడే సంకల్పంకూడా ఎప్పుడూ కలగలేదు. కాని గౌరవంగా భావించే తండ్రి తలపెట్టిన ఈ దుశ్చర్యకు రాము మనస్సులో ఒక క్రోధం ఆనహించింది.

పెద్దలయందు చూపే విసయానికి కూడా ఒక హద్దంటూ లేకపోతే; భావిని కాంక్షించే ప్రతిదీవి తప్పక భగ్నపడే దుస్థితికిరావడంలో ఆశ్చర్యంలేదని గ్రహించాడు.

మల్లయ్య రాళ్లలో వుండిన మహత్తర సత్యాన్ని తెలుసుకొని అరికాలును బాధగా ఒక్కసారి రాసుకున్నాడు.

అనురాగపూరితమైన తన హృదయంలో అధిష్టించిన పవిత్రమైన లక్ష్మీవిగ్రహాన్ని తొలగించుకునే దుస్థితి పరిస్థితులే కల్పిస్తే, ప్రాణంపోవడమే అంతకన్నా సుఖమైన గమ్యమని ఊహింపసాగాడు.

ఎందుటాకుల గలగలధ్వనులవల్ల రాము ఆలోచననుండి తేలికున్నాడు. ప్రక్కను చూశాడు.

చెట్లగుబురునుండి చీల్చుకువచ్చే చంద్రకాంతిలో ఎవరో తనవేపే వస్తున్నట్లు గుర్తించాడు. లేచాడు.

వెంటనే ఆకులధ్వని ఆగిపోయింది. వచ్చేవ్యక్తి నిలబడి పోయాడు. మొదట్లో లక్ష్మీగా భ్రమించిన రాము, నిస్పృహగా నిట్టూర్చాడు. మల్లయ్య అని వెంటనే గ్రహించాడు.

మామూలు స్థానంలో కూర్చోన్నాడు. క్రిందభాగాన్ని చూశాడు. కొబ్బరికమ్మ కాళ్ళదగ్గరగానే వుంది.

మళ్ళీ ఆకులు కదలాయి. రాము చూడ్డానికి ఏమీ ప్రయత్నించలేదు.

కాస్సేపటికల్లా మల్లయ్యకిడ తన ఎదురుగా నిలబడింది. రాము కళ్ళలో క్రోధం మెరసింది. కాళ్ళదగ్గరవున్న కమ్మ తీసుకొని, లేచి బలంగా మల్లయ్యకై విసరాడు.

“బాబోయ్” అని మల్లయ్య అరచాడు.

మరోదెబ్బకొట్టి, కమ్మ ప్రక్కగా విసరి, మల్లయ్య చేయిపట్టుకొని “గట్టిగా అరవకు” అని తనే బిగ్గరగా అరచాడు రాము.

మల్లయ్య వొణుకుతూ నిలబడిపోయాడు.

“ఎందుకొచ్చావ్?”

మల్లయ్య సమాధాన మివ్వలేదు. ఒక గుతూ అర్థం గాకుండా ఏదో చెప్పబోతున్నాడు.

వాడి దుస్థితిచూసిన రాము మనస్సులో క్రోధమంతా అదృశ్యమైపోయి ఆ స్థానంలో జాలి, కరుణ వెంటనే చేరుకున్నాయి. తాను చేసిన పని ఎంత నీచమైందో వెంటనే గ్రహించగలిగాడు. వేదనగా మల్లయ్యకేసి చూశాడు.

మల్లయ్య ఇంకా వణుకుతూనే వున్నాడు. తలతో ఓ ప్రక్కకు చూపించడానికి ప్రయత్నిస్తున్నాడు. రాము ఆ

సంజను అర్థం చేసుకోలేదు. జేబులో చేయిపెట్టి వెతగ్గా అయిదూరూపాయలనోటు దొరికింది.

“తీసుకో — నాన్నగారితో చెప్పను” అని చెమ్మ గిల్లినకళ్ళతో చేతిలో పెట్టాడు రాము.

కొద్దిదూరంలో నూత్నిప్రక్కనుంచి జ మి ం దా రు యివన్నీ గమనించాడు. కాని రాము ఎదురుగా రాలేదు. ఈ మాటలన్నీ విన్న జమిందారు రాము ఎదురుగా వస్తే; తన విలువను వెలకు పెట్టినట్లుగా వుంటుందని తెలుసుకుని ప్రక్కనున్న నాగయ్యచెవిలో ఏదోచెప్పి, ఆ వెన్నెల వెలుగులో జమిందారు నడిచి వెళ్ళిపోయాడు.

మల్లయ్య డబ్బుతీసుకొని తగిలిన డెబ్బలు చేతితో తడుముకుంటూ అక్కణ్ణుంచి కదిలాడు.

మల్లయ్య వెళ్ళినతర్వాత రాము తన ఆవేశానికి తనే చాలా పశ్చాత్తాప పడ్డాడు. రాము జీవితంలో మరోజీవిని బాధపెట్టడం ఇదే ప్రారంభమనుకున్నాడు. కాని కనిపించని గాయాన్ని మరోజీవి హృదయంలో కలిగించాననీ ఆ జీవి డొండురోజులనించి నిద్రాహారాలుమాని తోటిభిన్నుందని రాము కేం తెలుసు?

గడియారం చూచుకున్నాడు. తొమ్మిదిగంటలయింది. లక్ష్మీ వస్తుందనే ఆశ రాములో అంతరించింది. లేచి స్తబ్ధత గా నిలబడి కాస్సేపు బావికేసి తీక్షణంగా చూశాడు. మెల్లగా కదిలి గేటుదగ్గరకు వెళ్ళాడు.

“బాబు గారూ” అంటూ వెనుకనించి నాగన్న పిలచాడు. రాము ఆగి చూస్తున్నాడు. నాగన్న దగ్గరగా వచ్చాడు.

“రేపటినించి తమరు రావడానికి వీలుండదు” భయపడుతూ, ఇంతకుముందే మల్లయ్యకు జరిగిన సన్మానాన్ని జ్ఞప్తికి తెచ్చుకుంటూ మెల్లగా అన్నాడు.

“ఎందువల్ల?”

“రేపొద్దున్నే - దొరగారు గేటుమూసేస్తున్నారు”

“అదే - ఎందుకని?” మరీ బిగ్గరగా అడిగాడు.

“నాకేం తెలుసు బాబూ! రేపొద్దున్నుంచి నన్ను కూడా ఇంటిదగ్గర పనిలోనే వుండమన్నారు ... అసలు ఈ తోట్లోకి ఎవరూ రాడానికి వీల్లేదని చెప్పారు.”

“ఎప్పుడు?”

“ఇంతకుముందే”

తీరా చెప్పినతర్వాత నాగన్న పొరపాటైందని నాలుక కరుచుకొని భయపడ్డాడు. ఇంతకుముందే అనడంలో రాము భయాశ్చర్యాలతో నిలబడిపోయాడు. నాగన్నకు మాత్రం ఈ ఆజ్ఞ జమిందారుద్వారా ఎప్పుడు లభ్యపడిందో ఇతరులకు చెప్పేవిధానం మాత్రం గంగాధరం చెప్పలేదు. “సరే” అని గట్టిగా గాలి విడుస్తూ గేటుదాటి చురుగ్గా నడుస్తూ యింటి వేపునకు వెళ్ళిపోయాడు.

21

వెళ్ళిన పదిరోజులకు ఒక మంచి సంబంధాన్ని స్థిర
పెట్టుకొని తిరిగి వచ్చాడు ధర్మయ్య—.

పదిమైళ్ళదూరంలో ఉన్న ప్రక్క గ్రామంలో కులీన
మైన చౌదరీ కుటుంబంలో ఇంత పేదస్థితిలో వియ్యమందడం
ధర్మయ్యకు కష్టమైనా— జమిందారిచ్చిన భరోసాతో అయిదు
వందల రూపాయలు కట్టుమివ్వడానికికూడా వెనుతీయలేదు.

ఒక శుభముహూర్తాన వెళ్ళికొడుకు కోరికమీద
లక్ష్మీని చూపడానికి ధర్మయ్య ఆమోదించే వచ్చాడు.

రవి యీ విషయం విని ఎంతో ఆనందపడ్డాడు.
అయితే డబ్బువిషయం గురించి అతని మనస్సులో ఆందోళన
లేకుండా పోలేదు.

లక్ష్మీతో క్రితం ఉన్నంత చనువుగా ఉండలేక
పోతున్నాడు. “లక్ష్మీ” అని అధికార పూర్వకంగా పిలచే
ఆ పిలుపులో ఒక సౌమ్యత ఏర్పడింది.

లక్ష్మీలోకూడా విచిత్రమైన మార్పు రవి గమనించాడు.
ఆమె ప్రతి విషయంలో ఉదాసీనంగా ఉంటూ, పనులు
చేయడంలో అంతగా శ్రద్ధలేక, అస్థిరమైన ఈ యింట్లో
నాదనే వస్తువులేదనేభావంతో ఉన్నట్లుగా రవికి కనిపించింది.
బహుశా భవిష్యత్తులోకన్న యిల్లు విడుస్తామనే కన్యల మనః

పరిస్థితి ఈలా మారుతుంది కాబోలని తనకున్న పరిజ్ఞానంతో
స్థిరపర్చుకున్నాడు. భోజనందగ్గర కూర్చున్న రవి, వంట గది
వైపు చూస్తూ—“చారు” అని పిలిచాడు.

• వంటగదిలో నుంచి కళ్ళు తుడుచుకుంటూ వచ్చిన
లక్ష్మి, మజ్జిగపాత్ర తీసుకవచ్చి రవిదగ్గర పెట్టింది.

దూరంగా పాతచీర కుట్టుకుంటున్న శాంతమ్మ లక్ష్మి
చేతిలో మజ్జిగపాత్ర చూసి ఆశ్చర్యపడింది.

రవికూడా మొదట్లో ఆశ్చర్యంగానే చూశాడు.
తరువాత మెల్లగా నవ్వుకున్నాడు.

ఆ నవ్వునకు అర్థమేమిటో లక్ష్మి గ్రహించలేక
పోయింది. రవికేసి చూసింది.

“నే నడిగింది ఏమిటి?” అన్నాడు రవి.

చేతిలో పాత్రచూచుకొని “ఏమడిగానూ?” అంది.

“చారు కదూ?” అంటూ నవ్వాడు.

“ఇదికూడా అవసరమేగా?” అని క్రిందపెట్టింది. ఆ
నవ్వులో ఆమె పాల్గొలేదు. ఇదే మరొకప్పుడైతే, ఆమె
చేసిన పొరపాటునకు తప్పక ఆమెకూడా నవ్వాచ్చేదే.

లక్ష్మి చారుకోసం లోపలకు వెళ్ళిన తర్వాత రవి
తల్లి కేసి చూస్తూ “లక్ష్మికి పెళ్లిమూట విన్నదగ్గదనంచీ—
మనస్సు అంతా అత్తారెంటిదగ్గరే ఉంటున్నట్లుంది” అన్నాడు.

శాంతమ్మకూడా ఏమీ సమాధాన మివ్వలేదు. మనస్సులో మాత్రం “మనస్సు ఒక చోట మనువు ఒక చోట ... పగవాళ్ళకై నా ఈలాంటి శిక్ష యివ్వకు భగవాన్” అనుకొంది.

మరొకనాడు వీధిలోనుంచి వచ్చిన ధర్మయ్య తన గదిలో కాలుపెట్టి ఆశ్చర్యంగా చూస్తూ నిలబడి పోయాడు.

లక్ష్మీ తలగడలో తలదూర్చి వెక్కి వెక్కి ఏడవడం కళ్ళారా చూశాడు. కం గా రు గా మంచందగ్గరకు వెళ్ళి మంచంమీద కూర్చుని “లక్ష్మీ” అని పిలిచేవరకూ లక్ష్మీ తండ్రి వచ్చినట్లుగా గుర్తించలేదు. తృల్చిపడి లేచి కళ్ళు తుడుచుకొని గదిలోనుంచి వెళ్ళబోయింది. కాని ధర్మయ్య ఆపుచేశాడు.

“ఎందుకమ్మా ఏమస్తున్నావ్!” అని అడిగాడు.

లక్ష్మీ ఏం సమాధానం చెబుతుంది. “అబ్బే! ఏమీ లేదు నాన్నా!” అని తలవంచుకొంది.

ధర్మయ్యకూడా లేచాడు. “నా దగ్గర దాస్తావెందు కమ్మా ... ఏమిటి చెప్పవూ?” దగ్గరగా వచ్చి అడిగాడు.

“అందనిపండు” అన్న శాంతమ్మ మాట లక్ష్మీకి గుర్తువచ్చింది. ఆశిస్తే మనస్సులో మలినం వెళ్ళడికావడం తప్పు ఫలితం లేదనుకుంది.

“ఏమీ టన్నయ్యా!” అంటూ శాంతమ్మకూడా గదిలోకి వచ్చింది. శాంతమ్మను చూసిన లక్ష్మి సిగ్గుతో తలను మరీ క్రిందకు దించుకుంది.

బాధగా - బాధ్యతగా శాంతమ్మకేసి తిరిగి “నేను వచ్చేటప్పటికి లక్ష్మి వెక్కి-వెక్కి ఏడుస్తోందన్నా!” అన్నాడు.

శాంతమ్మ నవ్వింది. ఈ నవ్వు శ్రేయోభిలాషిత్యాన్ని కాంక్షించే నటనా పూర్వకమైందిగా ధర్మయ్య గ్రహించ లేదు.

“తల్లిలోటు లేకుండా పెంచిన తండ్రిని విడిచి అత్తింటికి వెళ్ళడమంటే; ఆడబిడ్డకు ఎంత బాధ” అంటూ లక్ష్మి దగ్గరగా వచ్చి తలపై చేయివేసి “తలుచుకున్నప్పుడల్లా కళ్ళ నీళ్ళు వస్తాయి ... ఊరుకోమ్మా” అంది.

ఈ మాట విన్న మర్మంలేని ధర్మయ్య హృదయం ఒక్కసారి తరుక్కుపోయింది. పై కండవాతో కళ్ళనీళ్ళు తుడుచుకుంటూ “తప్పమ్మా! పెళ్ళయ్యి వెళ్ళేటప్పుడు కదా బాధపడాలి ... నిన్నుమాత్రం విడిచిపెట్టి నేనుండగలనా అమ్మా!” అని ఊరడించాడు.

లక్ష్మి మెల్లగా అక్కడనించి వెళ్ళిపోయింది. ధర్మయ్య కండువా దండెంమీద వేసి మంచంమీద కూర్చున్నాడు. శాంతమ్మకూడా ఆ గది విడవడానికి ప్రయత్నించే ముందే ధర్మయ్య ఈలా అన్నాడు “రేపు మూడుగంటలకు వస్తారట.”

“ఎవరూ?” శాంతమ్మ అడిగింది.

“పెళ్ళికొడుకూ మరో యిద్దరు పెద్దలూనూ”

“ఇదేమిటి!” శాంతమ్మ ఆశ్చర్యంగా అని “పెళ్ళికొడుకు రావడమేమిటి?” అంది.

“లక్ష్మిని చూడ్డానికి...” శాంతమ్మలో ఆశ్చర్యం ఆలాగే ఉండటం చూసి “ఇదేం కొత్త కాదమ్మా! ఇప్పుడు పెళ్ళిళ్ళన్నీ ఆలాగే జరుగుతున్నాయి” అన్నాడు ధర్మయ్య.

ధర్మయ్యకు సంతృప్తికరమైన ఈ వార్తకు శాంతమ్మ అంత ఆశ్చర్య పడవలసిన అవసరం లేదనుకుంది.

ధర్మయ్య ఏదో ఆలోచిస్తూ పైకిలేచి ముహూర్తం కూడా రేపే నిశ్చయిస్తారు” అని కూడా అన్నాడు.

“ఈ విషయం గంగాధరంగారికి తెలుసా?”

“ఇప్పుడే ఎందుకూ?” అమాయకంగా అడిగాడు ధర్మయ్య.

“నీకు తెలీదన్నయ్యా!” మెల్లగా అంది. ధర్మయ్య ఆశ్చర్యంగా చూశాడు.

“ఉదయాన్నే వెళ్ళి వారినికూడా రమ్మని పిలువు.”

ఈ మాటకు ధర్మయ్య నవ్వాడు. తనకు తెలీదని నిరూపించిన శాంతమ్మ తెలివి ఇంత ఘనంగా ఉందేమో అనుకున్నాడు.

“జమీందారు మనయింటికి రావడమా?” అన్నాడు.

“అబ్బే! నేను చెప్పేది నీ కర్థం కాలేదు” అని గుమ్మంనైపు ఒకసారి చూసి “ఈ గౌరవం ఆయన కివ్వడం చాలా మంచిది. ఆయన రాకపోయినా రాము రావడానికి అభ్యంతరం ఉండదుగా. పైగా రేపు డబ్బు యిచ్చే బాధ్యత ఆయనపై నున్నప్పుడు చెప్పకుండా ముహూర్తం పెట్టడం మంచిదంటావా” అని ప్రశ్నార్థకంగా మొగంపెట్టింది.

మగవాళ్లు ఎంత తెలినై నవాళ్ళని మురిసినా - పెళ్ళిళ్ళ విషయాల్లో ఆడవాళ్ళు సూచించే సౌలభ్య మార్గాలకు - ఆ మురుపు మరచి, తమ అనాలోచితానికి నివ్వెరపడ్డం కూడా సహజమేమో; శాంతమ్మ చెప్పిన పద్ధతికి ధర్మయ్య ఎక్కువ కాలాన్ని వినియోగించకుండా వెంటనే ఆమోదించాడు.

జమిందారు ఉదయ స్నానమైంతర్వాత గదిలో బట్టలు వేసుకుంటున్న సమయంలో మల్లయ్య రావడం ఎదురుగా ఉన్న అద్దంలో చూశాడు.

“ఏమిరా?”

“ధర్మయ్యగారు వచ్చారు”

జమిందారు వెనక్కి తిరిగాడు. “అబ్బాయి లేచాడా?” అని అడిగాడు.

“లేదనుకుంటానండి”

“ఘో!” ఆ సమాధానానికి వచ్చిన కోపంకో ముందు ఆలా అని తర్వాత వెళ్లే మల్లయ్యను చూసి “మాట” అని

పిలిచాడు. మల్లయ్య వెనక్కి తిరిగి చేతులు నలుపుకుంటూ అభినయిస్తున్నాడు.

“వారిని కూర్చోమని చెప్పి నువ్వు వెళ్ళి డాక్టర్ని పిలుచుకురా” అన్నాడు. మల్లయ్య వెళ్ళిపోయాడు. హాలులో కూర్చున్న ధర్మయ్య గంగాధరం రావడం చూసి లేచాడు.

“కూర్చోండి! ఏమిటి విశేషం?” అంటూ జమిందారు పోఫాలో కూర్చున్నాడు.

“ఈరోజు ముహూర్త నిశ్చయానికి వెళ్ళి పెద్దలు వస్తున్నారు” అన్నాడు ధర్మయ్య. ఈ మాటకు జమిందారు మొగంలో ఆనందం వ్యక్తమయింది.

“భేష్! పట్టుదలంటే ఆలా వుండాలి” అని ఒక పొగడ్తను ఆయాచితంగా వिसరి “శుభం! ఏర్పాటుచేయండి” అన్నాడు.

“మీరుగూడా...”

“ఎక్కడికి?”

గంగాధరం ప్రశ్నకు ధర్మయ్య పేంటనే సమాధాన మివ్వలేదు. లాంఛనప్రాయంగా - శాంతమ్మ అభిప్రాయానుగుణంగా అడగాలనే ఉద్దేశంతప్ప, అది ఎంతనరకూ సఫలీకృతమౌతుందో ధర్మయ్యకు తెలుసు. అందుకే ఆ మాట పూర్తిచేయనూలేదు. బలంగా ధ్వనించనూ లేదు. కాని జమిందారు ధర్మయ్య ఉద్దేశాన్ని సులభంగానే గ్రహించాడు.

“నేనెందుకూ?” అన్నాడు.

“మీరు రాగల అవకాశం ఉండదని నాకు తెలిసినా-
కావలసినవారు కావడంవల్ల అడగడం నాధర్మం” అన్నాడు.

ఈ ధర్మం అనే పదానికి జమిందారు మెదడులో గతం
ఒక్కసారి స్ఫురించింది. తనలో ఒక్కసారి నవ్వుకున్నాడు.
ఎందుకు నవ్వాడో ధర్మయ్య కూడా తెలుసుకున్నాడు.
జమిందారు ఎదురు ఆ పదం వాడ్తో మంచిది కాదనుకున్నాడు.

“కావచ్చు - పెళ్లి కేలాగూ రావడం తప్పదుగా”
అన్నాడు జమిందారు.

“రాము రావడం మీకు అభ్యంతరం లేకపోతే...”
అనే ధర్మయ్యమాట పూర్తికాని క్రితమే జమిందారు ఈలా
అన్నాడు “వాడికి వంట్లో అంతగా బావుంటల్లేదు.”

“ఏం?”

ధర్మయ్య ప్రశ్నకు జమిందారు ఏం సమాధానం
చెబుతాడు. కారణం కొంతగా తెలుసున్నా - పూర్తి కారణం
కూడా అది కాదేమో అనే సమ్మకంకూడా జమిందారుకు
లేకుండా పోలేదు.

“పరీక్షలుకదూ రేయింబవళ్లు మేలుకుగ లే; కాస్త
ఆరోగ్యం పొడైంది”

“కాలేజీకి వెళ్లడల్లేదా?”

“లేదు” అంటూ జమిందారు లేచాడు. “నాకు
పనుంది... చాలా సంతోషం. ముహూర్తం పెట్టిన తర్వాత

కనుపించండి” అని చెప్పి, ధర్మయ్య ఏం చెప్పినా వినగల పరిస్థితిలో లేనట్లుగా వెళ్లిపోయాడు.

ధర్మయ్యకు రాముని చూడాలని, పలకరించాలని ఉంది. కాని ఆ విశాలభవంతిలో ఏగదిలో రాము ఉంటాడో, ఎవర్ని అర్థించి రాముని చూడాలో అర్థం కాలేదు. కాస్తేపు ఆలాగే చూసి తిరుగు మొగంపట్టాడు ధర్మయ్య.

ధర్మయ్య తిరిగివచ్చిన తర్వాత ఈ విషయం శాంతమ్మతో చెప్పడం గదిలోఉన్న లక్ష్మి వింది. కాని ఆమె ఏమీ ఆందోళన పడలేదు.

శాంతమ్మ మనస్సు మాత్రం ఈ వార్త విన్న తర్వాత ఆందోళన పడింది “ఏలావుందో” అని ధర్మయ్య నడిగింది.

ఈవేళ పనిలోకి వెళ్లకుండా ముసూర్త నిశ్చయ శుభవార్తకోసం కూర్చున్న రవి “పేపరు చూస్తూ ఆ - జమిందార్ల రోగాలు చాలా విచిత్రంగా ఉంటాయి లేమ్మా” అన్నాడు.

“నువ్వుదాకా” అంది శాంతమ్మ.

నా కేందుకూ అన్నభావంతో రవిచూసి, మళ్ళీ వార్తా పత్రిక చదవడంలో ములిగిపోయాడు.

“ఏదో కాస్త నలతగా ఉండి ఉంటుంది. సాయంత్రం మళ్ళీ వెళతాగా” అన్నాడు ధర్మయ్య.

గదిలో వంటరిగా కూర్చున్న లక్ష్మిదగ్గరకు శాంతమ్మ వచ్చింది.

“నువ్వలా ఉండటం మంచిదికాదమ్మా” అని లక్ష్మిని మందలించింది.

ఇదేమిటన్నట్లు లక్ష్మి ఆశ్చర్యంగా చూసింది.

“ఒకళ్లగురించి మరొకళ్లు ఖోభపడితే ఊరికేపోదు లక్ష్మీ!” అని దగ్గరగా కూర్చొని మెల్లగా “విన్నావా? రాముకి నీరసంగా ఉండటం నువ్వు సంతోషంగా ఉంటుంది...” అంది. లక్ష్మి అంతవరకూ ఏమీ మాట్లాడలేదు. మధ్యను శాంతమ్మకు ఈబాధ దేనికో లక్ష్మికి అంతుపట్టలేదు. లక్ష్మి తీక్షణంగా చూసి “నువ్వనేది ఏమిటా?” అని కాస్త విసుగ్గా అడిగింది.

శాంతమ్మ ఆస్వరం విని కాస్త జంకింది. సమాధానం మాత్రం ఏమీ యివ్వలేదు. లక్ష్మి బరువుగా నిట్టూర్చి, తడి నిడిన కళ్ళతో “నేను నాశనమైనా రాము సుఖంగా ఉండాలని భగవంతుణ్ణి ఎప్పుడూ కోరుతున్నా... ఆయనకు అపకారం కలగాలనేకోరిక నా కెప్పుడూ లేదా!” అంటూ తలనంచుకొని ఉద్వేగంతో వచ్చే దుఃఖాన్ని ఆపుకొనే ప్రయత్నమంతా వేళ్లతో మెలివేసే పమిటచెంగుమీద చూపుతూంది.

“ఛీ! ఊరికే అన్నాను” అంటూ శాంతమ్మ లక్ష్మి కళ్లనీళ్లు గోటితో మెల్లగా మిటుతూ ఊరడించింది.

యశాచనదశలో మా న వు డు కల్పించునునే ఊహా
పూరిత ఆశయసాధాలు చాలా విచిత్రంగానూ, కంటక
రహితంగానూ కనిపిస్తాయి. ఆశయానికి విరుద్ధమయ్యే
ఆటంకాలతో కూడిన కోణాన్నుంచి ఏనాడూ చూడ్డానికి
ఉత్సహించడు. ఉత్సహించకపోయినా సూచనాప్రాయంగా
కనుపించే ఆ నీడలు దేదీప్యమానంగా వెలిగే తన ఆశయ
జ్యోతిముందు నిలబడలేక పారిపోతాయి.

ఎంతోకాలం కష్టపడి రేయింబవళ్లు యోచనాపూర్వక
కృషితో సృష్టించిన ఆ గాలిమేడలు, ఆచరణలో కష్ట
సాధ్యమై అతి స్వల్పకాలంలో కావలసినవాళ్లు రేపిన గాలి
దుమారంలో చిన్నాభిన్నమై కొట్టుకపోతుంటే; ఆ ధూళిలో
ఉక్కిరిబిక్కిరై న నిర్మాత, యోభతోనూ వ్యధతోనూ కర్తవ్య
శూన్యమై ఖిన్నుడుగా నిలబడిపోతాడు. శారీరకంగానూ,
మానసికంగానూ చాలా దెబ్బ తింటాడు. మళ్ళీ తేరుకోడానికి
కొన్నిరోజులుపట్టినా మామూలుమనిషిగా మాత్రం లేవడు.
ఈ కొద్దిరోజుల్లో ఎంతో వయస్సు గడచిపోయినట్లుగానూ—
ఆ వయస్సు యిచ్చిన నుతనానుభవంతో ఇక ఈలాంటి
గాలిమేడగాక, పునాదిబలమైన పెద్దభవంతినే ఆచరణ
పూర్వకంగా కట్టాలనేపట్టుదలతో నిలబడతాడు. అయితే

ఈ నూతనంగా తలపెట్టిన కృషికి లోగడ జరిగిపోయిన పనులకూ చాలా వ్యత్యాస ముంటుందనుకుంటాడు. ఇంతకూ విచిత్ర మేమంటే; ప్రేక్షకులకు ఇదికూడా మరో రంగుతో కల్పించే గాలిమేడగా గోచరించినా - ఆ అనుభవస్థానాదు మాత్రం ఒప్పుకోడు.

పై నుదహరించిన యధాతథ విషయమే రాము జీవితంలో జరిగింది. అయితే పగిలిన అద్దంలోకూడా ప్రతిబింబం కనిపిస్తుంది. పగలకముందు ఒక్కే ఆకారం ... ఇప్పుడు నాలుగైదుముఖాలు వికారరూపంలో కనిపించడంకూడా సహజం.

తాను అనారోగ్యంగా ఉన్నానని తెలిసిన లక్ష్మి, ఎంతమంది అటకాయించినా ఆగదని, తన్నొకసారి తనివితీరాచూసి, కళ్లనీళ్లతో కాలు కదుపుతుందని ఊహించాడు. కాని ఈ విషయం ఆమెకు ఎంతకాలానికి తెలుస్తుందో అతను అంచనా వేయలేకపోయాడు.

చాలారోజులకు ఈనాడే అయిదు గంటలకు ఆహారం తీసుకొని రాము తన గదిలో కూర్చొని ఉన్నాడు. ఏదన్నా ఆలోచిద్దామన్నా - ఆలోచించ గల ఓపిక కూడా లేదన్నట్లు నిస్త్రాణగా వాలు కుర్చీలో కూర్చొని పిచ్చిగా పైన తిరిగే పంకాకేసి చూస్తున్నాడు.

ధర్మయ్యను తీసుక వచ్చిన మల్లయ్య గుస్తుంపెలుపల నుండే "బాబుగారూ" అని పిలిచాడు.

రాము తల ప్రక్కకు తిప్పి చూశాడు. “రండి” అని మెల్లగా క్లుప్తంగా ధర్మయ్యను ఆహ్వానించాడు.

ధర్మయ్య రాముని ఆశ్చర్యంగా చూస్తూ “ఏలా వుంది” అంటూ వచ్చి మరో కుచ్చీమీద కూర్చున్నాడు.

“బాగానే వుంది” అంటూ శుష్కవదనాన్ని ప్రక్కకు పెట్టుకున్నాడు. ధర్మయ్యలో మొదట కలిగిన ఆశ్చర్యం అతని మొగంమీద ఇంకా ముద్రపడిపోయి ఆలాగునే వుంది. ఈ కొద్దిరోజుల్లో రాము గుర్తుపట్టలేనంతగా మారిపోయాడు.

“అసలు జబ్బు ఏమిటి బాబూ!” అని ధర్మయ్య అడిగాడు. ఆ సంగతి ఎవరికి తెలుసు? డాక్టరే అంతుపట్టలేక పోయాడు. రాము సమాధానమివ్వలేదు. అతని పెదాల మీద చిన్న నవ్వు విరక్తిగా నెల్లడైంది.

“నిన్నను నాన్న గారిదగ్గరకొచ్చేవరకూ నాకీ సంగతి తెలీనే తెలీదు” అన్నాడు మళ్ళీ ధర్మయ్య. ఈమాటకు రాము ఆశ్చర్యంగా ధర్మయ్యకేసి చూశాడు. జమిందార్లయింట్లో జంతువుకి అనారోగ్యంగా ఉన్నా అరక్షణంలో ఊరంతా సాకిపోవడం సహజమని తెలుసున్న రాము వారం రోజులు మంచంమీదఉన్నా అభిమానులకు కూడా తెలీలేదనడంలో ఆశ్చర్యపడకమానలేదు. అయితే రోగం ఉనికి తెలిసిన జమిందారు ప్రమాదం లేనిదానికి ప్రచారం అనవసరమని ఊరుకొని ఉంటాడని రాముకేం తెలుసు?

“లక్ష్మికి మంచి సంబంధమే కుదిరింది”

“అవును”

“నిన్నటిరోజునే ముహూర్తం కూడా నిశ్చయించాం”

“.....”

“అల్లుడు స్కూల్ ఫైనల్ వరకూ చదివాడు”

ఈసారి ధర్మయ్య తీక్షణంగా రాముకేసి చూశాడు. రాము ఆ మాటలు వినడంలేదని తెలుసుకున్నాడు. ఈలాంటి పరధ్యానం రోగలక్షణమేమో అని కూడా గ్రహించాడు. ధర్మయ్య కుర్చీమీదనుంచి లేచి “వెళ తా బా బూ” అన్నాడు.

ఈసారి రాము లేచిన ధర్మయ్యను చూసి “వెళ్లి రండి” అన్నాడు. ఈ నిర్లక్ష్యమైన వీడ్కోలు ధర్మయ్యకు చాలా అసహజంగా వుంది. రాము ఆ కారంతో బాటు మనస్సుకూడా శుష్కించిందేమో అనుకుంటూ గుమ్మం దాటాడు ధర్మయ్య.

“మాష్టారా?” అని మళ్ళీ రాము పిలిచాడు.

ధర్మయ్య వెనక్కి తిరిగి వచ్చాడు. ఈసారి రాము కూడా అంతగా ఓపిక లేకపోయినా కుర్చీమీదనుంచి లేచాడు.

“పెళ్ళి ఎప్పుడన్నారూ?” అని అడిగాడు.

పెళ్ళి ఫలానా అప్పుడని రాము పరధ్యానంగా ఉన్నాడనే ఉద్దేశంతో ధర్మయ్య చెప్పలేదు. చెప్పేటాడని రాము ఊహించాడు.

“పదిహేనురోజులుంది”

“నుంచిది. పెళ్లి బాగా చేయండి” అన్నాడు. ఈ మాటలో తీరని వ్యధ ధ్వనించింది. ధర్మయ్య రాముకేసి ఆలాగే చూస్తున్నాడు. రాముకళ్లలో నీళ్లు తిరగడంకూడా ధర్మయ్య చూశాడు. రాము మళ్లీ ఈలా అన్నాడు “లక్ష్మీ అదృష్టాన్ని కళ్లారా చూడగల యోగ్యుడుంటే; తప్పకుండా పెళ్లికి నేనుకూడా వస్తాను” మెల్లగా కళ్లు తుడుచుకుని ధర్మయ్య అక్కడుండగానే రాము గది విడచాడు.

వచ్చినదగ్గర్నుంచి రాము ప్రవర్తనలో విశేషాన్ని ధర్మయ్య చూడగలిగాడు. కాని రోగంద్వారా కళ్లనీడ కాళ్ళే దౌర్బల్యంకూడా రాములో కలిగిందంటే ధర్మయ్య చాలా విచారించాడు. మెల్లగా అతను కూడా గది విడిచి వెళ్లిపోయాడు.

చాలామంది తమ పిరికితనమనే లోపాన్ని మభ్య పెట్టుకోడానికి, ఇతరుల ఉన్నమాట చెప్పలేనివారుగా దౌర్బల్య విహీనులుగా చిత్రించడం పరిపాటి! ఇప్పుడు రాము దృష్టిలో లక్ష్మీ చాలా నేరస్థురాలుగా నిర్ణయించబడింది. అయితే సమాజం స్త్రీలకిచ్చిన వరాల్లో సిగ్గు చాలా పెద్దవరం! ఈ వరాన్ని వరునిగురించి చర్చ వచ్చినప్పుడే రహస్యంగా గుర్తు పచ్చుకొనకపోతే; సాటివాళ్లలో “సిగ్గుమాలినది” అనే అయోచిత మైన బిరుదు పెళ్లి కాని ఆడదానికి సంప్రాప్తిస్తుందని రాముకు తెలీదు.

ఇక లక్ష్మిపెళ్లి వారంరోజులే ఉంది.

ఈరోజు రవితోబాటు ధర్మయ్య జమిందారు అంద జేయబోయే అర్థిక సహకారం గురించి వచ్చి హా లు లో కూర్చున్నాడు.

మేడపై న కాశీ తీసుకుంటున్న జమిందారుకి ఈ కబురు అందడంతోనే ముహూం చిట్టించి “ఇంకా వారంరోజులుందిగా; అప్పుడే ఏం తొందరొచ్చింది” అని మెల్లగా గొణుక్కున్నాడు.

అరగంటదాటినతర్వాత మేడదిగి వచ్చిన జమిందారుని చూసి ధర్మయ్య లేచాడు. కాని ఈ నియమానికి రవి పెద్ద విలువ యివ్వలేదు.

జమిందారు సోఫాలో కూర్చుంటూ “ఇత నెవరూ?” అని ప్రశ్నించాడు.

ధర్మయ్య కూడా కూర్చున్నాడు. “మా చెల్లెలిగా రబ్బాయి” అని అన్నాడు.

“పేరు రవికదూ?” అని మళ్ళీ జమిందారు అడిగాడు.

“అవును” అని రవే సమాధాన మిచ్చాడు.

“మిషనులో మేస్త్రీగా పనిచేస్తున్నది నువ్వేనా?”

“అవును” రెండోసారికూడా అదే సమాధాన మిచ్చాడు రవి. వచ్చినపని విడచి అననసర ప్రసంగం చేయడం రవీకంటెగా యిష్టంలేదు. అయితే ఉద్రేకపూరి తంగా ఉన్న సత్యాన్ని వెళ్లడిచేసే, వ్యక్తులు జమిందారు దృష్టిలో నిలబడి ఉంటారనే రహస్యం రవికి గుర్తులేదు.

“సరే! మీరువచ్చినపని?”

జమిందారువేసిన ఈ ప్రశ్నకు ఆశ్చర్యపడ్డ ధర్మయ్య వెంటనే సమాధాన మివ్వలేకపోయాడు.

“అక్ష్మి పెళ్లివిషయంలో మీరు చేస్తానన్న సాయం కోసం వచ్చారు” అని ప్రక్కనున్న రవి సమాధానం చెప్పాడు.

రవిని తీసుకవచ్చేముందు ధర్మయ్య చాలా సంకోచించాడు. పిల్లిని చంకపెట్టుక పెళ్ళినట్లుగా ఉండకుండా చేయాలని భగవంతుణ్ణి కూడా ప్రార్థించాడు. అయితే రవి ఇచ్చిన ఈసమాధానానికి ధర్మయ్య రవిని పేచీకోరుగాముందు ఊహించడం మంచిది కాదేమో అనికూడా అనుకున్నాడు.

“ఆలాగే! అన్నమాట ప్రకారం తప్పకుండా యిస్తాను...” అంటూ రవితో చెప్పి, ధర్మయ్యకేసి దృష్టి మరల్చి “పెళ్లి యింకా ఎన్నిరోజులుంది?” అని అడిగాడు జమిందారు.

“వారంరోజులు”

“నేనివ్వవలసిన డబ్బుకి ఇప్పుడేం కంగారొచ్చింది?” ఈ మాటకు ధర్మయ్య అగమ్యంగా చూశాడు. రవికి బాధ కలిగింది. “కంగారుకదండీ! డబ్బులేనిదే ఏపనీ జరగదు... వెయ్యి రూపాయలు ఖర్చు కనిపిస్తోంది” అన్నాడు రవి.

“వెయ్యిరూపాయలు?” ఆశ్చర్యంగా ప్రశ్నించాడు.

ఈ ప్రశ్నకు వెంటనే ఎవర్నూంకీ సమాధానం రాలేదు. జమిందారు నవ్వాడు. రవి, ధర్మయ్య ఆశ్చర్యంగా చూస్తూనే వున్నారు.

“ధర్మయ్యగారూ! లక్ష్మీపట్ల .లక్ష్మ్యం లేకపోతే; లక్ష్మ్యంగా డబ్బుకూడా మన దగ్గర ఉండదు. పేదవాళ్ళు ఎక్కువమంది కావడం ఈ సూత్రాన్ని ఆచరణలో పెట్టక పోవడం వల్లనే అనే సంగతి అనుభవమున్న మీరుకూడా గుర్తించకపోవడం నాకు చాలా ఆశ్చర్యంగానే వుంది.... మాలాంటివాళ్ళే ఈ పెళ్ళివిషయాల్లో ఎంతో క్లుప్తంగా ఖచ్చిపెట్టడానికి చూస్తారు ... ఒక్క ఆడపిల్ల పెళ్ళికి ఒక్క నెయ్యిరూపాయలు” జమిందారు అరచేతులు నలుపుకుంటూ మళ్ళీ నవ్వి పెదవి ఒక్కసారి విరచాడు.

ఈ మాటల సందర్భమూ, ఈ అభినయ విశేషమూ రవికి చాలా భేదభావాన్ని కలిగించాయి. “ఈ రోజుల్లో నెయ్యి రూపాయ లంటే; చాలా తక్కువనుకుంటాను” అన్నాడు మెల్లగా రవి.

“ఏమిటి?” అని తలెత్తి ఎర్రగా చూశాడు జమిందారు.

ఇది కలహం గాకుండా ఉండగలందులకు ధర్మయ్య బిక్కుబిక్కుమంటూ, యిష్ట దేవుణ్ణి మనస్సులో ప్రార్థిస్తున్నాడు.

“జ మి ం దా ర్ల పెళ్ళిళ్ళు నేను చూడకపోయినా, చెప్పకోవడం విన్నాను. ఈ వెయ్యిరూపాయలూ గాలికి ఎగిరిపోయే సెంట్లకుకూడా సరిపోవనే సంగతి మీకు కూడా తెలుసు.” అన్నాడు. ఈ మాటకు జమిందారు కోపం చూప లేదు. జమిందార్ల గొప్పతనాన్ని వెళ్ళడిచేసే ఆ వాక్యం ద్వారా ఒక సంతోషాన్నికూడా పొందగలిగాడు. అందుకే మళ్ళీ ఒక్కసారి నవ్వి “ఊ త రు వా త ” అని రవిని హెచ్చరించాడు.

ధర్మయ్య ఒక సారి ఆందోళన రహితంగా నిట్టూర్చాడు.

“మీ రన్నట్లుగా ఆ డ పి ల్ల కు ఏదోవిధంగా పెళ్ళి చేయాలంటే; ఒకోసారి డబ్బుకూడా అక్కర్లేదు.”

“ఏమిటదీ?” జమిందారు సంశయంగా అడిగాడు.

“ముసలివాళ్ళకూ, అంగవిహీనులకూ, అందమైన ఆడపిల్లను అర్పిస్తే; వాళ్లే డబ్బు సాయం చేయొచ్చు. కాని మేష్టారు అమ్మాయికి అనుకూలదాంపత్యం కావాలని చూశారు. అందుకే వెయ్యిరూపాయలు చాలా తక్కువే అంటున్నాను.”

“అబ్బా! చాలా తెల్లనై నవాడవే!” అనే భావం వెల్లడయ్యేటట్లుగా తల క్రిందకువంచి కోరగా ర వి కే సి చూశాడు జమిందారు. “కట్నం ఎంత?” అని అడిగాడు.

ఈసారి ధర్మయ్య సమాధాన మిచ్చాడు “మంగళ సూత్రధారణ సమయంలో అయిదువందలు లాంఛనంగా యివ్వాలని చెప్పారు”.

“దాని పేరు?” జమిందారు అడిగాడు.

“ఎక్కువ కట్నాలు తీసుకోకూడదని ప్రభుత్వం శాసనం పెట్టింది కదండీ! నల్లబజారుకి మారుపేరు ధర ఎక్కువని కదూ? ఇదీ అంతే!” అని రవి నిర్లక్ష్యంగా - తేలికగా సమాధాన మిచ్చాడు.

“సరే! సంతోషించా” అంటూ కుర్చీమీదనుంచి లేచాడు. రవి సులభంగా అన్నమాట జమిందారు కింత ఆగ్రహం కలిగిస్తుందని రవి అనుకోలేదు. కాని ధర్మయ్యకు మాత్రం ఆ మాట ఉపయోగించడంలో చాలా కంగారే పుట్టింది. జమిందారు కేవలం భూములమీదనే ఆధారపడ లేదనీ, రహస్యంగా ఒకటి రెండు పెద్ద వర్తకాలు చేస్తున్నట్లుగా ధర్మయ్యకు తెలుసు.

“నే నెంత సహాయం చేస్తానని మీ రనుకున్నారు?” ధర్మయ్యను చూస్తూ తీవ్రంగా అడిగాడు.

ధర్మయ్య లేచి నిలబడ్డాడు. రవి అలాగే కూర్చోని “అంతాను” అని సమాధాన మిచ్చాడు.

“వట్టిది. నేను యింత యిస్తానని మీతో ఏమీ అంకె చెప్పలేదు. అంకె చెప్పలేదని అబద్ధం ఆడ్డంకూడా నా ఉద్దేశం కాదు. ఒక వంద రూపాయలకు మించి నేను సాయం చేయలేను... ఉండండి” అంటూ జమిందారు తొందరగా పైకి వెళ్ళిపోయాడు.

ధర్మయ్య కళ్ళల్లో సీళ్ళు తిరగడం ప్రక్కనున్న రవి గమనించాడు. కుర్చీమీదనుంచి లేచాడు..

“మాష్టాహా” అని ఆతురతగా ప్రశ్నించాడు.

“నాయందు దయయుంచి నువ్వు మాట్లాడకు బాబూ!” ఈ మాట గద్గదికంగానూ; ఉద్రేకపూరితంగానూ ధ్వనించింది. రవి నిర్విణ్ణుడైపోయాడు..

“మాట్లాడక కూర్చుంటావా? కూర్చో! లేదా యింటికి వెళ్ళిపో!” అని కూడా ధర్మయ్య అన్నాడు.

రవి మాట్లాడకుండా నిలబడిపోయాడు. జమిందారు చేతిలో వందరూపాయలనోటుతో మెట్లు దిగడం ధర్మయ్య చూసుకొని కళ్ళు తుడుచుకొన్నాడు.

“తీసుకోండి” వచ్చిన జమిందారు ధర్మయ్యకు యివ్వబోయాడు. ధర్మయ్య మనస్సు వ్యధాపూరితమైంది. లక్ష్మీకి జరగబోయే పెళ్ళి గుర్తుకువచ్చింది. జమిందారుతో ధర్మమీమాంసతో విరోధపడ్డం ఎంత అపాయకరమో ఆ స్వల్ప కాలంలోనే తెలుసుకున్నాడు.

“తమ దగ్గరే ఉంచండి”

“ఏం?”

జిక్క-విషయం తమరు ఆలోచించాలి... నా అనే వాళ్ళు ఈ గ్రామంలో మీరుతప్ప నాకు అన్యులెవరూ లేరని తెలుసు... తమ ప్రోత్సాహంతోనే ఈ పెళ్ళికి ప్రయత్నించాననే సంగతికూడా మీకు తెలుసు...”

“మీ అమ్మాయికి పెళ్ళిచేయడం నాకు ఉపకారంగా భావిస్తున్నారా?”

దీనితో ఎంత సత్యముందో ధర్మయ్యకు ఏం తెలుసు? కాని ఆ మాటకు కూడా ధర్మయ్య బాధపడలేదు. మెల్లగా ఈలా అన్నాడు “ఎంతమాట... కాని ఈ స్వల్పకాలంలో ఎవర్ని అర్థిస్తే ఫలితముంటుందో చెప్పండి! చేతిలో ఒక కానీకూడా లేదు... మీ మీదనే ఆశ పెట్టుకొని...”

“బా నుం ది... నే నన్నమాటకు నాకు వెయ్యి రూపాయలు జరిమానా వేస్తున్నారన్నమాట”

“మీ రాలా అంటే”

“ఏలా అనాలి? మీకు వెయ్యిరూపాయలిస్తే; నాకు తిరిగి వచ్చేనారి?”

ఈ మాటకు ధర్మయ్య యిప్పుడే ఆలోచించాడు. జమిందారు ఎందుకు డబ్బు యివ్వడం గురించి వెనుకాడు తున్నాడో తెలుసుకున్నాడు. “నా యిల్లు తనఖా పెడతాను” అని బాధగా అన్నాడు.

“ఆ యింటిమీద అయిదువందల కంక్రీటు కుక్కవ యివ్వలేను.”

రవికోరగా కోపంగా జమిందారు కేసి చూస్తూ ఉన్నాడు.

“మీ కిష్టమేనా?”

ధర్మయ్య ఏమీ సమాధానమివ్వలేదు. తల మాత్రం పంకించి ఊరుకున్నాడు.

జమిందారు గుమాస్తాను పిలచి, విషయాన్ని చెప్పి,
తెచ్చిన వందరూపాయలూ ధర్మయ్యకు యివ్వబోయాడు.

“తనఖా వ్రాసుకున్న తర్వాత మొత్తం యివ్వరుగాని”
అన్నాడు ధర్మయ్య.

“ఇది ఉచితంగా ఇద్దామనుకుంటున్నాను”
అసలే మండిపోతున్న రవికి ఈమాట మరీ కష్టంగా
తోచింది.

“ఆ వంద ఏ పూ రి కొం ప మీ ద న్నా తనఖాకి
యివ్వండి”

“వయస్సుకుమించి. మాట్లాడుతున్నావ్ రవీ!”
కోపంగా అన్న జమిందారుమాటకు రవి ఏదో సమాధానం
యివ్వబోతుంటే; ధర్మయ్య రవిని చూస్తూ “రవీ! నువ్వి
క్కడనించి వెళ్ళిపోవడం చాలామంచిది” అని బిగ్గరగా
అన్నాడు.

“ఔను. నేనూ అదే అనుకుంటున్నాను” అని చెప్పి
రవి గిరుక్కున తిరిగి వెళ్ళిపోయాడు.

జమిందారు వందరూపాయలనోటు తీసుకొని, మేడపైకి
వెళ్ళిపోయాడు.

ధర్మయ్య కాస్సేపు నిలబడి గుమస్తా గదిలోకి వెళ్ళి
జానికి రెండడుగులు వేసే సరికి, రాము తన గదిలోనుంచి
బైటకు రావడం చూశాడు. రాము తిన్నగా ధర్మయ్య
దగ్గరకు వచ్చాడు.

“ఆ అయిదువందలూ నే నిస్తాను. మీరు నిశ్చింతగా లక్ష్మీ పెళ్ళి చేయండి” అని మెల్లగా తన గదిలోకి వెళ్ళిపోయాడు.

అప్పట్లో ధర్మయ్యస్థితి ఆ మొగం ప్రత్యక్షంగా చూసినవాళ్ళకుగాని అర్థంకాదు. ఆనందబాపాల్లు కండు వాతో తుడుచుకుంటూ, సంతోషంగా నిట్టూర్చి, రామును మనస్సులో దీర్ఘాయుష్మంతుడవు కమ్మని దీవించి గుమస్తా గదిలోకి వెళ్ళాడు.

23

ఈ వారంరోజులూ జమిందారు తనఖామీద యిచ్చిన అయిదువందల రూపాయలతో వివాహకార్యక్రమాలు శాంతమ్మ సలహాలతో సక్రమంగానే జరిపించగలిగాడు ధర్మయ్య.

పెళ్ళి యీరోజు రాత్రికే; ఎరుగున్నవాళ్ళకు భోజన ఏర్పాట్లకూడా చేశాడు. రెండువందల విస్తళ్లు సంతృప్తిగా లేచాయి. ధర్మయ్య అంటే ధర్మమూర్తిగా భావించే పాటక జనం కూడా లక్ష్మీపెళ్ళికి పప్పు అన్నం తినడానికి ఆనందంగా వచ్చారు. వాళ్ళకుకూడా ఉన్నదాంట్లో ఏ లోటు జరగనివ్వ

లేదు ధర్మయ్య. ధర్మయ్య యిల్లు పెళ్ళిశోభతో కళకళాడు తూంది. వచ్చే జనం పోయేజనం తెరిపేలేను. శాంతమ్మకు ఈ వారంరోజులనుంచీ ఎక్కడా తీరిక అనేది లేనేలేదు. ఉదయంనించి రవి ఎక్కిన స్త్రీకిలు దిగనేలేదు. తల్లికోర్కెతో రాముని ఆహ్వానించడానికి, రవికి యిష్టం లేకపోయినా, రెండుసార్లు జమిందారు యింటికి వెళ్ళాడు. ఉదయం వెళ్లి నప్పుడు రాము లేవలేదని తెలిసింది. రెండోసారి వెళ్ళినప్పుడు రాము కనిపించాడు.

“అమ్మ భోజనానికి రమ్మనమని చెప్పమంది” అని రవి చెప్పాడు. ఆలా చెప్పమనే శాంతమ్మ చెప్పింది.

“ఇప్పుడు రాలేను. రాత్రి పెళ్ళికి వస్తాను” అని రాము సమాధానం చెప్పాడు.

“సరే” రవి తిరిగి వెళ్లిపోయాడు. ఇప్పుడు రాలేని వాడు రాత్రి పెళ్ళికి రావడం ఎంత నిజమో; రవి ముందే అంచనా వేసుకున్నాడు.

రవి రావడం చూసిన శాంతమ్మ “రాము వస్తున్నాడా?” అని ఆతురతగా అడిగింది. పెళ్ళికూతుడు దుస్తుల్లో ఉన్న లక్ష్మీకూడా గుమ్మం ప్రక్కనుండి రవి సమాధానం కోసం చూస్తోంది.

“నీకు పిచ్చిగాని ఎందుకొస్తాడమ్మా” అని సమాధాన మిచ్చాడు రవి.

“మరొక్కసారి వెళితే” ఆశగా చూస్తూ అడిగింది.

“అవసరముంటే నువ్వెళ్లు” అని కోపంగా గుమ్మందిగి, ఇతర వాళ్ళను పిలవడానికి సైకిలెక్కి వెళ్ళిపోయాడు రవి.

రవి వెళ్ళినతర్వాత శాంతమ్మ గుమ్మంలో నిలబడ్డ లక్ష్మీకేసి చూసింది. లక్ష్మీ తలనంచుకొని ఏదో ఆలోచిస్తూ గదిలోకి వెళ్ళిపోయింది.

రాము ఉదయంనంచీ కార్యసాఫల్య విధానంకోసం చాలా ఆందోళనగా పరిపరి విధాల ఆలోచిస్తూ, హాలులోకి రావడం గదిలోకి వెళ్లి కూర్చోడం చేస్తున్నాడు. కాని విధానం మటుకు ఏమీ స్ఫురించలేదు. ప్రతినెలా ఏభైరూపాయలు జేబు డబ్బులుగా తండ్రినించి తీసుకుంటున్న రాముకు అయిదు వందల రూపాయలు ఒకేసారి సంపాదించడం చాలా కష్టం గానే కనిపించింది. పెట్టి తిరగవేస్తే పాతిక రూపాయలు కనిపించాయి.

ధర్మయ్య బాధలో, జమిందారు మాటల చాటునించి విన్న రాము, వచ్చే విధానం గురించి ఆలోచించకుండా ఆయన దుస్థితికి వగసి, అయిదువందలు యిస్తానని వాగ్దానం చేశాడు.

సులభంగా యిచ్చిన వాగ్దానం ఆచరణలోకి వచ్చే టప్పటికి ఎంత కష్టసాధ్యమో ఊహించాడు. అప్పుడే కను చీకటి పడుతోంది.

ఒకటి మూడు గంటల్లో లక్ష్మి మరొకళ్ల సోత్తు అయి కూర్చుంటుంది. రెండోది ఇష్టంలేని బాధాకరమైన ఈ పెళ్లికి తనే అయిదువందల రూపాయలు సంపాదించి తీసుకవెళ్లాలి.

తీసుకవెళ్ళకుండా ఉంటే పెళ్ళి ఆగిపోతుంది. ఆగిపోవడమే మంచిదేమో; స్వార్థపూరితమైన రాము మనస్సు ఈలాంటి దుష్టయోచనకూడా చేయకుండా ఉండలేక పోయింది. తన మనస్సు తలపెట్టిన ద్రోహానికి రాము చకితుడై పోయాడు. “ఎంత ద్రోహం” అని మెల్లగా గొణుక్తున్నాడు. ఏదో ఆలోచన కలిగింది. తిన్నగా మేడమెట్లు ఎక్కి తల్లి గదిలోకి వెళ్ళాడు రాము.

వక్కా ఆకు వేసుకుంటున్న పార్వతమ్మకు ఆ సమయంలో రాము రాక ఆశ్చర్యం కలిగించింది. “ఏం బాబూ” అని అడిగింది.

“అయిదువందలు కావాలి” అలా నిలబడే ఆత్రంగా అడిగాడు. ఈ మాటకు ఆకు వేసుకుంటూ ఆవలించిన నోటిని ఆలాగే వుంచి మెల్లగాలేచి “ఏమి టంటున్నావ్” అని అడిగింది.

“అయిదువందలు కావాలి; చాలా అవసరం” మళ్ళీ ఆలాగే నిలబడి అడిగాడు.

“ఎందుకూ?”

రాము ఏమీ సమాధానం చెప్పలేదు. తీవ్రమైన పట్టుదలతో సాధింపుకోసం ఆలాగే చూస్తున్నాడు. రాము

నైఖరి చూసి మొదట్లో ఆశ్చర్యపడిందల్లా, తరువాత భయ పడింది. “నాన్నగార్ని పిలుస్తా” అంటూ పార్వతమ్మ వెలుపలకు వెళ్లబోయింది.

తల్లి చేయిపట్టుకొని ఆపుచేశాడు. “ఈ సంగతి నాన్నగార్ని తెలీకూడదమ్మా! నువ్వే యివ్వాలి” అని ప్రాధేయతగా చూస్తూ అడిగాడు.

పార్వతమ్మకు రాము పరిస్థితి ఏమీ అర్థం కాలేదు. “అవసర మేమిటో చెప్పకూడదా?”

“లక్ష్మి పెళ్ళికి సాయంచేస్తానని మాట యిచ్చాను.”

ఈమాట పార్వతమ్మకు కొంత అర్థమైంది. అయితే భర్తద్వారా ఒకసారి “రాము పాడవడానికి లక్ష్మి కారణం కానచ్చు” అని విన్నమాట కూడా జ్ఞాపకానికి వచ్చింది.

“నాదగ్గ రెక్కడుంది” అని సమాధానం చెప్పింది.

“వీల్లేదమ్మా” ఉద్వేగంతో తల్లి కాళ్ల దగ్గర చతికిల పడ్డాడు. “ఏలాగైనా చూడాలి. ఆ డబ్బు యివ్వకపోతే లక్ష్మి పెళ్లి ఆగిపోతుంది. లక్ష్మి పెళ్లి ఆగిపోతే ఆమె జీవితం నాశనమౌతుంది. ఆమె నాశనమైతే నేను బ్రతికుండి కూడా ఫలితంలేదు అమ్మా!” కళ్ళ నీళ్ళతో తల్లి మొగం చూశాడు.

పార్వతమ్మ రాము అన్న ఆఫరిమాటకు విస్తు పోయింది. మెల్లగా రాముని లేవదీసింది. తలవెండ్రుకలు

సర్దుతూ “ఏమిటి ఇంత పిచ్చివాడవయ్యావు... సరే! నువ్వు నా గదిలోకి వెళ్లు. నాన్నగారితో మాట్లాడి నేను పట్టుకొస్తాను” అంది.

“నాన్నగారితో చెబితే యిస్తారా?”

“నేను ప్రయత్నిస్తాగా” అని కాస్త ధైర్యం చెప్పింది.

భర్త ఆ జ్ఞులు లేనిదే ఏపనీ చేయడానికి యిష్టపడని పార్వతమ్మ మాట విని, రాము మేడదిగి తండ్రిద్వారా వచ్చే డబ్బు కోసం ఎదురుచూస్తూ కూర్చున్నాడు.

పచ్చని పండ్ల ట్రో బంధుసమూహంలో, మంగళ వాయిద్యాల మధ్య లక్ష్మికి ప్రధానం జరిగింది. అల్లుడి కాళ్లు కడుగుతూన్న ధర్మయ్య దృష్టి అంతా రాముమీదనే ఉంది. ఒక గంటకల్లా అయిదువందల రూపాయలు మగ పెళ్ళివారికి అందజేయాలి.

స్తంభం ప్రక్కగా కూర్చోని, ఈ ఆడంబరాలకు విరక్తిగా చూస్తూన్న రవి దగ్గరకు ధర్మయ్యవచ్చి మెల్లగా “ఈలారా” అని పిలచాడు.

రవి పందిరిదాటి ధర్మయ్య వెనకనే కాస్తదూరం వెళ్ళాడు. “రాము వచ్చాడా?” మెల్లగా రహస్యంగా అడిగాడు.

“లేదే!” అటు యిటూ చూస్తూ రవి సమాధానం చెప్పాడు.

“ఏలాగ” అయోమయంగా చూస్తూ ఆత్రంగా అన్నాడు ధర్మయ్య. రవికి ఇదేమీ అర్థం కాలేదు. “ఏమిటి?” అని అడిగాడు.

“అయిదు వందలు.”

“ఎవరు యిస్తారని చెప్పారు.”

రవి వేసిన ఈ ప్రశ్నతో ధర్మయ్య టెల్లబోయాడు. ఈ రహస్యాన్ని రవికి చెబితే; కార్యం సానుకూలపక్షం కష్టమనే భావంతో రవికి చెప్పలేదు. ఆందోళనతో కాస్సేపు రాము వస్తున్నాడేమోనని ఆశగా చూసి, గుమ్మంలోనించి చూస్తున్న శాంతమ్మనైపు గబగబా వెళ్ళాడు.

“ఇంకా రాలేదూ?” శాంతమ్మకూడా కంగారుగానే అడిగింది.

“లేదు.”

“ఏం చేయడం?”

ధర్మయ్య మాట్లాడలేదు. మళ్ళీ శాంతమ్మ “రవిని పంపిద్దామా?” అని అడిగింది.

ధర్మయ్యకు యిష్టంలేదు. కాని తాను వెళ్ళడానికి వీలేదు. ఇంతలో ఎవరో “ధర్మయ్యగారూ!” అని పండ్లగోనించి పిలవడంవల్ల “సరే! తొందరగా పంపించు” అని చెప్పి వెళ్ళిపోయాడు.

అరుగు ప్రక్కగా నిలబడ్డ రవిని శాంతన్తు పిలచింది.
 “నువ్వేం కంగారుపడకుండా మెల్లగా అడుగు. రాము రాక
 పోయినా ఫరవాలేదు. డబ్బు తీసుకరా” అని చెప్పింది.

రవి ఏమీ మాట్లాడలేదు. కక్షగా తల ఒకసారి
 పంకించి మెట్లు దిగాడు.

“ఇక ఎంతో వేళ లేదు. తొందరగా రావాలి” అని
 మళ్ళీ హెచ్చరించింది.

లైటులేదని శంకించకుండా, అరుగు ప్రక్కన జేర
 వేసిన సైకిలు ఆ జనంలోనుంచే కోపంగా ఎక్కి వెళుతున్న
 రవిని చూసి శాంతమ్మకు ఎందుకో భయంకలిగింది.

రాము అరగంటవరకూ తన గదిలోఉండి తల్లి రాక
 కోసం ఎదురుచూశాడు. కాలుకాలిన పిల్లిలాగ ఆందోళనగా
 గదంతా కలయతిరుగుతున్నాడు.

“రామూ” జమిందారు పిలుపువిని రాము వెనక్కు
 తిరిగి చూశాడు.

“అయిదు వందలూ ఎందుకూ?”

“అమ్మ చెప్పలేదూ?”

“చెప్పినా ధర్మయ్యకు నేను ముందే యిచ్చానుగా.”

“నేను మిగతా అయిదువందలూ యిస్తానని మాట
 యిచ్చాను.”

జమిందారు సవాడు. ఈ సమయంలో రాము మనస్సు చురుగ్గా పనిచేస్తోంది. తండ్రిపట్ల ఉండే గౌరవంకూడా కొద్దిగా సడల నారంభించింది.

“ఇది నవ్వుకు వేళకాదు. నా గౌరవాన్ని కాపాడా లంటే యివ్వండి.”

“నాకు అ గౌ ర వం కల్పించడానికి నువ్వు యిస్తున్నావ్?”

“అదేమిటి?”

“నేను కాదన్నది నువ్వు. యివ్వడంలో ఉద్దేశం?” దగ్గరగా వెళ్లాడు “రామూ!” తీవ్రంగా మొగంలోకి చూశాడు. “కష్టించి సంపాదించేవాడికి రూపాయి యొక్క విలువ తెలుస్తుంది... అనుభవం లేనివాడివి హామీ యివ్వడానికి నీకు అధికారం ఎవరిచ్చారు?” కాస్తేపు కోపంగా చూసి “అయిదువందలు కాదుకదా! అయిదు కానులు కూడా ఈలాంటి అనధికార హామీలు యిచ్చి నానుండి పొందలేవు...” అంటూ గుమ్మం దగ్గరకు వెళ్లి తిరిగిచూసి “నీలాంటివాళ్ల చేతిలో నా ఆస్తి సాస్తులుంటే; ఎంతకాలం శాశ్వతంగా నిలవగలవో ఈ నీ హామీనిబట్టి అంచనా వేయవచ్చు” అంటూ గుమ్మందాటాడు.

“నా న్న గా రూ” వెర్రెత్తినట్లు బిగ్గరగా రాము పిలచాడు. ఈ పిలుపు విని మరీ కోపంగా జమిందారు వెనక్కి తిరిగాడు.

“అయిదు వందలూ యివ్వాలి” అనే ధ్వ ని లో
అరచాడు.

“యివ్వను” బిగ్గరగా నిక్కచ్చిగా చెప్పాడు.

“నేను తీసుకుంటాను.” ఒక తెగింపునకు వచ్చిన
రాము గది గుమ్మం దాటబోయేడు. బలమైన జమిందారు
రాము చేయిపట్టుకొని, గదిలోకి విసిరాడు. రాము గదిలోకి
వెళ్లి కుర్చీతగిలి కింద పడిపోయాడు. జమిందారు బడాలున
తలుపు వేశాడు.

సైకిలుమీద చమట్లు క్రక్కుకుంటూ వచ్చిన రవి
గేటుదగ్గర కాపలాదారు ఆపుచేస్తున్నా వినక, కాంపౌండు
లోకి వచ్చి సైకిలు క్రిందపడవేసి హాలులోకి వచ్చాడు.

జమిందారు అప్పుడే మేడమెట్లు ఎక్కుతున్నాడు.

“రామూ” అని రవి బిగ్గరగా పిలచాడు.

ఆ పిలుపువిన్న జమిందారు వెనక్కి తిరిగి చూశాడు.

రాము తన గదిలోనుంచి తలుపు తట్టుతూ “రవీ”
అని సమాధానమిచ్చాడు.

జమిందార్ని గమనించకుండా రవి వచ్చి తలుపు
తీశాడు. గదిలోకి వెళ్ళాడు.

రవిని చూసి రాము స్తంభించిపోయాడు. రవి ఆయా
సంగా వగురుస్తున్నాడు. చమట్లు గ్రక్కుతున్నాడు.

“అయిదువందలు ఏవి?” చేయి ఎదుటకు చాపి
అడిగాడు.

రాము తలవంచాడు.

“అక్కడ పెళ్లి ఆగిపోతుంది” బిగ్గరగా అరిచాడు.

“నాన్నగారు యివ్వలేదు” క్లప్తంగా సమాధానం చెప్పాడు.

“తీసుకోవడం చేతగాకపోతే యిస్తానని మాట ఎందుకిచ్చావ్?”

“శ్వామనుకున్నాను.”

“ఏదీ?”

“లేదు.”

ఈ సమాధానానికి రవికి శరీరాన్ని మరిచేంత కోపం ముంచుకవచ్చింది. చాచి రాము దనడపై కొట్టాడు. అసలే బలసానంగా ఉన్న రాము, దెబ్బకు తట్టుకోలేక, తూలి వాలి కుర్చీలో కూలబడిపోయాడు.

ఇక ధర్మయ్య గారి యింటిముందు పెళ్లి పందిట్లో సూత్రధారణచేసే ముందు తండ్రి ఆజ్ఞాప్రకారం పెళ్ళికొడుకు లేచి నిలబడ్డాడు. చేతిలోఉన్న మంగళసూత్రాన్ని ఎదురుగా అనమానభారంతో నిలబడ్డ ధర్మయ్యపై విసరికొట్టాడు. పెళ్ళిపీటలమీదనుంచి లేచి పెళ్ళికొడుకూ, వారి పరివారం అంతా వెళ్ళిపోయారు.

లక్ష్మిని పేరంటాండు తిరిగి యింట్లోకి తీసుక వెళ్ళి పోయారు. వంచినతల ఎత్తుకుండా ధర్మయ్యవచ్చి గదిలో

మంచమీద కూర్చొని అరచేతిలో తలపెట్టుకొని కళ్ళనీళ్లు
కారుస్తున్నాడు.

శాంతమ్మ ధర్మయ్య దగ్గరగా వచ్చి నిలబడింది.
ఓదార్చగలశక్తి ఆమెలోకూడా లేదు. జరిగినదంతా ఒక
పీడకలలాగ ఆమె భ్రమిస్తోంది.

“లక్ష్మీ ఏం చేస్తోంది?” కాదుతున్న కళ్ళనీళ్ళతో
తలపైకెత్తి శాంతమ్మకేసి చూస్తూ పలకరించాడు ధర్మయ్య.

శాంతమ్మ సమాధానం యివ్వకుండానే చూస్తోంది.

“అమ్మాయి గొంతుక కోశాను” అంటూ ఈసారి
బిగ్గరగా వాపోయాడు.

శాంతమ్మ - ధర్మయ్య దగ్గరగా కూర్చుంది.
“అన్నయ్యా! ఇక జరిగినదాని కేం చేస్తాం!” అంది. కాని
ఊరుకో అని ఊరడించలేకపోయింది.

“ఏం చేస్తాను. ఏం చేయలేను... ఈ అవమానంతో
బ్రతికేదానికన్నా - పిల్లా నేనూ ఏదన్నా విషం తిని చచ్చి
పోతాం.”

శాంతమ్మ భయపడింది. ఈలాంటి అపాయంలో
ఏదన్నా ఉపాయంకోసం ఆమె ఆలోచిస్తోంది.

“శాంతమ్మా! ఎంతపని జరిగిందమ్మా! ఏం చేయను?”
ధర్మయ్య దుఃఖపూరితంగా మళ్ళీ శాంతమ్మకేసి చూసి
పలకరించాడు.

“ఒకపనిచేస్తే” శాంతమ్మ మెల్లగా అంది.

“ఏమిటది?”

“ఈ శుభముహూర్తం దాటకుండా రవికిచ్చి పెళ్ళి చేస్తే”

“శాంతమ్మా” ఆ దుఃఖావేశంలో హఠాత్తుగా కలిగిన ఆనందంతో శాంతమ్మచేతులు పట్టుకొని “నా లక్ష్మీ ప్రాణాన్ని దక్కించి నన్ను అవమానంనుండి కాపాడు తల్లీ” అని ప్రార్థేయపడ్డాడు.

శాంతమ్మ లక్ష్మీ దగ్గరకు వెళ్ళింది. ఆమె స్పృహ తప్పి మంచంమీద పడిఉంది. శాంతమ్మ నీళ్ళు మొహంపై జల్లింది. కాస్సేపటికి లక్ష్మీ కళ్ళు తెరచింది.

“లక్ష్మీ...నువ్వు నాన్న కోసమైనా యిష్టపడాలి” అంది శాంతమ్మ ఆత్రంగా.

“ఏమిటి?” లక్ష్మీ హీనంగా అడిగింది.

“రవిని పెళ్ళి చేసుకోవాలి”

“మీ యిష్టం” అంటూ లక్ష్మీ మళ్ళీ కళ్ళుమూసింది. శాంతమ్మ ధర్మయ్యదగ్గరకు వచ్చి, లక్ష్మీ ఆమోదించినట్లుగా చెప్పింది. ధర్మయ్యకూడా పెద్ద అపాయాన్నుండి తట్టుకున్న వాడిలా పందిట్లొకి వచ్చాడు. చాలామంది వెళ్ళిపోయినా భాజావాళ్లు, మరికొంత పాటక జనం ఉన్నారు. “మీరు ఎవ్వరూ ఎక్కడికీ వెళ్లొద్దు. నా లక్ష్మీకి పెళ్ళిజరుగుతుంది” అని చెప్పాడు. అంతా ఆశ్చర్యంగా ధర్మయ్య కేసి చూశారు.

మల్లయ్య పైకిలు నడిపించుకొంటూ వచ్చాడు. ధర్మయ్య మల్లయ్య దగ్గరగా వచ్చి “రవి ఏడి?” అని అడిగాడు.

“అయ్యగారు యీ పైకిలు మీ కిమ్మన్నారు...”

“రవి ఏడి?” మళ్ళీ ధర్మయ్య బిగ్గరగా అడిగాడు.

“పోలీసోరు జైలుకు తీసుకపోయారు” అని చెప్పాడు.

ధర్మయ్య స్పృహతప్పి అరుగు ప్రక్కగా పడి పోయాడు. శాంతమ్మ ఆత్రంగా వచ్చి “అన్నయ్యా” అని అరచింది.

ప్రక్కనున్న వాళ్ల సహాయంతో చేతులమీద ధర్మయ్యను తీసుకొని యింట్లోకి చేర్చింది.

24

రవి అరెస్టు చాలా ఆశ్చర్యంగా జరిగింది. రవి ఉద్రేక్తంగా రానడం చూసిన జమీందారు గది యివతల నుండి వాళ్ళ సంభాషణలు కొంతవరకూ విన్నాడు. వారిరువుర మధ్యకూ వెళితే, విషయం ఏ విధంగా అడ్డంగా తిరుగుతుంటో ఉహించాడు. పైగా వాళ్ళ ఉభయులు ఏమాతారో తెలుసుకున్న జమీందారు తిన్నగా ఫోనుదగ్గరకు వెళ్ళి, అపాయపరిస్థితి అనీ, ద్రోహులు దౌర్జన్యంగా యింట్లో ప్రవేశించారనీ, ఆందోళనకరంగా పోలీసు స్టేషనుకు ఫోను చేశాడు.

రాము కుచ్చిలోపడిన చామ సేపటివరకూ పూసా
లోకి రాలేక పోయాడు. రవి కాస్తేపు నిశ్శబ్దంగా చూశాడు.
రాము మళ్ళీ కదలలేదు. రవిలో కక్ష తిరుగుమొగం పట్ట
లేదు. తిరిగి హాయిలోకి వచ్చాడు. హాయిలో ఎవరూ లేరు.
అటు యిటు కాస్తేపు కర్తవ్యం గురించి ఆలోచిస్తూ పచాడు
చేశాడు. గడిచారం గంటలు కొట్టడం ప్రారంభించింది.
సరిగ్గా తొమ్మిదయింది. రవికి వెళ్లి గుర్తుకు వచ్చింది. తిన్నగా
కాంపాడులోకి వచ్చి, క్రింద పడిన సైకిల్ తీశాడు. గేటు
ముందు పోలీసులారీ వచ్చి ఆగింది.

కారు ధ్వని విన్న జమిందారు మిద్ద దిగి క్రిందకు
వచ్చి, నేరస్తుడుగా రవిని చూపించాడు. దానికి సాక్ష్యంగా
నిస్సర్జవగా కుచ్చిలో పడిఉన్న రామును చూపించి అర్రో
చేయించాడు.

పలుకుబడిలో ఉన్న గంగాధరం పలుకు, ప్రత్యక్ష
సాక్ష్యంతో సహా పోలీసువారి దృష్టిలో విలున పొందింది.
రవిని సంకెళ్లు వేసి లారీ ఎక్కించిన తర్వాత ఉన్నతోద్యోగి
జమిందారుకు వందనం అర్పించి లారీని నడిపించాడు.

జమిందారు సంతృప్తిగా నవ్వి మల్లయ్యను పిలిచి,
సైకిలుతోబాటు ఈ సుభవార్తను ధర్మయ్యకు అందజేయ
మన్నట్లుగా చెప్పి రాము గదిలో పెళ్ళాడు.

అప్పుడే పార్వతమ్మ తీసుకవచ్చిన మంచినీళ్ళు తాగి
రాము మామూలుగా కూర్చోనిఉన్నాడు.

“దెబ్బ తగిలిందా?” వచ్చిన జమిందారు సరళంగా ప్రశ్నించాడు.

రాము కుర్చీమీదనుంచి లేచి “లేదు” అంటూ వెళ్ళి మంచంమీద పడుకోబోతూ, మళ్ళీ ఏదో గుర్తుకు వచ్చిన వాడిలా కూర్చొని “రవి ఏడి?” అని అడిగాడు.

“ఎందుకూ?” జమిందారు తిరిగి ప్రశ్నించాడు.

“అబ్బే!” అంటూ మంచంమీద పడుకొని, “క్షమాపణ కోరుకుందామని” అంటూ అటు తిరిగి పడుకున్నాడు.

ఈ వార్త విన్న వెంటనే కృంగిపోయి మంచం పట్టిన ధర్మయ్య మళ్ళీ లేచలేదు. ధర్మయ్యకు జ్వరతీవ్రతనల్ల మనస్సు స్థిమితంగా లేక, పెన్సిలో జరిగిన సంగతులు గురించే సర్వదా గొణుక్కుంటున్నాడు.

మూడవరోజున శాంతమ్మ కబురు విని వచ్చిన వైద్యుడు ధర్మయ్యను పరీక్ష చేసినమీదట, శాంతమ్మను ఆశ్చర్యంగా చూస్తూ “ఇంత ముంచుకు వచ్చేవరకూ ఏం చేశారు?” అని ప్రశ్నించాడు.

శాంతమ్మ ఏమి సమాధానం చెబుతుంది. కాస్సేపు అగమ్యంగా చూసి “జబ్బేమిటంటూరా?” అని ఆందోళనగా అడిగింది.

“సన్నిపాత జ్వరం.”

శాంతమ్మ ఒక్కసారి కంపించింది. ఆ జ్వరం ఎంత భయంకరమైందో, భర్త బ్రతికుండగా ఆయన నోటినుండి చాలాసార్లు వింది.

“నేను కొన్ని మాత్రలు పంపిస్తాను. రెండు గంటల కోసారి అల్లపు రసం అనుపానంతో వేయండి. ఆపైన భగవంతుని దయ” అని ఆయుర్వేద వైద్యుడు తిరుగు మొగం పట్టాడు.

తండ్రి మంచం దగ్గరగా తల వంచుక కూర్చున్న లక్ష్మి కూడా ఈ మాటలు వింది. బరువుగా ఒక్కసారి నిట్టూర్చింది. ఈ మూడు రోజులనుంచీ ఆమె పచ్చి మంచి నీళ్ళు కూడా నోట్లో పోసుకొని ఎరుగదు. శాంతమ్మ ఆమె నిరాహారదీక్షకు చాలా వ్యధ పడింది. రెండు మూడుసార్లు ఆమెను భోజనం చేయవలసినదిగా ప్రార్థేయపడింది. కాని శాంతమ్మ మాటను లక్ష్మి ఏ విధంగానూ మన్నించలేక పోయింది.

వైద్యుడు పంపించిన మందు ఆయన చెప్పినట్లుగానే ఉపయోగిస్తోంది. కాని ఏ విధమైన ఉపశాంతి లేదు. ఈరోజు ఆ పరాకు మాటలు కూడా లేవు; గొంతులో గురక ప్రారంభించింది. ఈ లక్షణాలు గుర్తించిన శాంతమ్మ భయకంపితురాలైంది. ఏమి చేయడానికీ ఆమె మనస్సు పాలుపోలేదు. ఈ సమయంలో మగబిడ్డ ఆధారంగావుంటే; అనేక విధాల

ఆమెకు ధైర్యంగా ఉండేది. రవిమీదకు ఆమె దృష్టిపోయింది. ఈ నాలుగురోజుల్లో రవిగురించి ఏ విధమైన సంగతులూ శాంతమ్మకు తెలియలేదు. ఈ విపరీత విపత్కర పరిస్థితుల్లో కొంపలో కదలకుండా కూర్చోడం ఏ విధంగానూ శాంతమ్మకు శాంతి నిన్వలేకపోయింది.

తండ్రి కాళ్లదగ్గరే అహోరాత్రాలూ నిరాశాపూరితంగా, ఉదాసీనంగా కూర్చున్న లక్ష్మి దగ్గరకు శాంతమ్మ వచ్చింది. ధర్మయ్య గురక మరీ హెచ్చుగావుంది.

“లక్ష్మీ నేను వెంటనే వస్తాను. ఆ మందు వేస్తూ వుండు” అంది. లక్ష్మి బలహీనంగా తలపంకించింది. కాని ఎక్కడ కని కూడా ఆమె అడగలేదు. సూర్యాస్తమాన సమయంలో శాంతమ్మ యిల్లు విడచింది.

హాలులో చుట్టకాలుస్తూ కూర్చున్న జమిందారు, అప్పుడే వెలిగిన లైట్ల వెలుగుల్లో తెల్లటి ముసుగుతో గుమ్మం ఎక్కుతున్న శాంతమ్మను చూశాడు. జమిందారు పలకరింపుకోసం శాంతమ్మ కాస్సేపు నిలబడి చూసింది. గుర్తించి కూడా జమిందారు పలుకరించలేదు. శాంతమ్మే ధైర్యంచేసుకొని హాలులోకి వెళ్ళింది.

“ఎందుకొచ్చారు?”

ఇదివరలో రాము చిన్నతనాన, శాంతమ్మపై ఈలాంటి ప్రశ్నే విసిరాడు. కాని అప్పుడు ఆ మాటలో ఇంత ఈర్ష్య, ఈలాంటి కఠినత ఆమెకు స్ఫురించలేదు.

“మా రవిని బైల్లో పెట్టించడానికి కారణం?”

“నేరం చేసినందువల్ల”

“ఏమిటా నేరం?”

“అది ప్రభుత్వానికి నివేదించవలసిన విషయం.”

“తల్లినైన నేను వినకూడని పాప మేం చేశాను?”

అంది శాంతమ్మ. ఆ మెకంథంకో అణచుకుంటోన్న ఆవేశం సూచనా ప్రాయంగా ధ్వనించింది.

జమిందారు నవ్వి “తండ్రి ఉంటే తప్పకుండా చెప్పే వాడినే, ఆడవాళ్ళు విని బాధపడ్డంతప్ప మీవల్ల ఏం కాదు” అన్నాడు. శాంతమ్మ కాస్తేపు నిశ్శబ్దంగా వుంది. తరువాత ఆ నిశ్శబ్దాన్ని చీల్చే బద్దవైన నిట్టూర్పు విడచింది.

“అపాయ పరిస్థితుల్లో మిమ్ములను ఒక కోరిక కోరడానికి వచ్చాను” అని మెల్లగా అంది.

“ఏమిటది?”

“లక్ష్మీ పెళ్ళి ఆగిపోయింది.”

ఈ సంగతి జమిందారుకు వెళ్లినాటికాత్రే వెలిసింది. ఆగిపోయిన కారణంకూడా తెలుసు. “ఎందు కాగింది?” అని ప్రశ్నిస్తే ఆ సమాధానం ఎంత సూటిగా - ఘాటుగా వస్తుందో గంగాధరానికి తెలుసు. అందుచేతనే ఆ నూటకు ఏ విధమైన శ్రమాధానంగాని, సానుభూతిగాని తెలుపలేక పోయాడు.

“మా అన్నయ్యకు సంధి”

“అలాగా” మెల్లగా అన్నాడు జమిందారు.

“లక్ష్మీ పరిస్థితి కూడా ఏమీ బావుండలేదు”

“ఏమీ?”

జమిందారుకు ఈ ప్రశ్న వేయడానికి నోరేలావచ్చిందా అని శాంతమ్మ మనస్సు అనుకుంది. అయినా శాంతమ్మ స్వాంతాన్ని అదుపులోనే పెట్టుకొని “ఆ రోజునుంచి అన్నా హారాలు లేవు” అంది.

“సరే! నన్నిప్పుడేం చేయమన్నారు?” విసుగ్గా అడిగాడు.

“రవిని విడుదల చేయిస్తే...”

“వీలుకాని పని”

“మీరు తలుచుకుంటే...”

“నా వల్ల కాదు” విసురుగా కుర్చీమీదనుంచి లేచాడు జమిందారు. శాంతమ్మ కేసి తీక్షణంగా చూశాడు. “తప్పునకు శిక్ష లేకపోతే ఒప్పనేది ప్రపంచంలో ఏనాడో మాసిపోయేది ... శాంతమ్మగారూ! ఎంతమంది పైకి మీ అబ్బాయిని దౌర్జన్యంగా పంపిస్తారు?”

ఈ మాటతో శాంతమ్మలో శాంతం సన్నగిలింది. ఈ వాక్యంలో ఏలాంటి విషపూరిత అసత్యం నిండిఉందో గ్రహించింది. జమిందారు అంతటితో ఊరుకోలేదు. “ఎంత కాలం పరుల సొమ్ములతో జీవించాలని కోరతారు.”

“ఆగండ్ల!” శాంతమ్మ కంఠస్వనిలో ఎంత శక్తి ఉందో ఏలాంటి తీక్షణత ఉందో జమిందారు యిప్పుడే గ్రహించాడు. దేదీప్యమానంగా ప్రస్ఫరిస్తున్న ఏదో కాంతి, ఆమె కళ్లలో, లెటు వెలుగులద్వారా ప్రస్ఫుటంగా ప్రబింబించడం చూడగలిగాడు.

జమిందారు మనస్సుపై, ఎవరో చరచినట్లుగా, విచిత్రానుభూతికూడా పొందాడు. విహ్వలుడుగా నిలబడి, విచిత్రంగా శాంతమ్మకేసి చూస్తున్నాడు.

“న్యాయంగా మాట్లాడడం మరచిపోతున్నారు... ఎవరిపైకి ఎవరు దౌర్జన్యంగా పంపారు? ఎవరిసొమ్ము ఎవరు అక్రమంగా తిని జీవిస్తున్నారు...” ఈ మాటనేవరకూ ఆమె కంఠం బింకాన్ని వీక్షలేదు. కాని వెంటనే ఆమె కళ్లలో నీటిపొరలు అలుముకున్నాయి. కంఠం గద్గదికమైంది. ఉద్రిక్తంగా - హెచ్చుతగ్గుల స్థాయిలోవచ్చే స్వరంలో ఈలా అడిగింది “మీరే దౌర్జన్యంగా నా బిడ్డను జైలుకు పంపించారు. అన్యాయంగా అన్నయ్యకు డబ్బు ఆగపెట్టి, లేని కల్యాణాన్ని కల్పించి, డబ్బు యివ్వక దగాచేసి, అపిల్ల జీవితాన్ని ఎందుకూగాకుండా చేశారు... అన్నయ్య అవసాన కాలానికి దారి చూపించారు.”

“శాంతమ్మా” ఇక నిగ్రహించుకోలేని కోపంతో బిగ్గరగా అరచాడు. హఠంతా ప్రతిధ్వనించింది. ప్రక్కగా ఉన్న గది తలుపుకూడా కాస్త కదిలినట్లుగా కనిపించింది.

స్తంభాలమాటున దాగిన నొక డుకూడా ఒక సారి తల ఎదుటకు వంచి భయంగా చూశారు. పార్వతమ్మ మిద్దెమీదనే మెట్లు దగ్గరగావచ్చి నిలబడి ఆత్రంగా చూస్తోంది.

అయితే చెన్నుగిల్లిన కళ్ళతో చూస్తున్న శాంతమ్మను ఈ ధ్వని ఏ విధంగానూ భయకంపితం చేయలేదు.

“వెళ్ళిపోండి” ఆవేశంలో వచ్చిన ఆయాసంద్వారా, కంపించే వేలును గుమ్మం వైపు చూపుతూ మెట్లగానే అన్నాడు జమిందారు.

“వెళ్ళు.”

“సరే!” ఏమాలోచించాడో, తల కొక్కసారి పంకించి, గిరుక్కున వెనక్కు తిరిగాడు జమిందారు. తొందరగా మేడమెట్లు ఎక్కుతున్నాడు.

ఈ పరిస్థితిలో శాంతమ్మకు ఏమిచేయాలో తోచలేదు. కాస్తేపు వెనక్కు తిరిగిన జమిందారుని చూస్తూ వుండి పోయింది. అలా నిలబడ్డంవల్ల వచ్చే ప్రతిఫలం ఏమోలేదని తెలుసుకుంది. సిగ్గుపడ్డం కూడా ఈ స్థితిలో ఏలాంటి కార్యభగ్నాన్ని కలిగిస్తుందో తెలుసుకుంది. తొందరగా జమిందారు ననుసరించే మేడమెట్లు ఎక్కింది.

పది మెట్లు ఎక్కినతర్వాత, శాంతమ్మ వచ్చే అలికిడి విని జమిందారు ఆగి శాంతమ్మ వైపు తిరిగాడు. క్రోధావేశాలతో నిండిన మొగంతో శాంతమ్మకేసి ఎర్రగా చూశాడు.

“మా రవిని రక్షించండి” అంది శాంతమ్మ.

“ఇప్పుడేం ప్రాణాపాయం లేదుగా.”

“అబ్బాయికి లేదని నాకు తెలుసు, కాని వాడు లేక పోవడంవల్ల కొందరికి ప్రాణాపాయం కలిగే స్థితి వచ్చింది... వాణ్ని విడుదల చేయించండి.”

జమిందారు ఉగ్రుడయ్యాడు. కళ్లు పెద్దవి చేశాడు. ఒక మెట్టు శాంతమ్మమీద ఉరుకుతున్నంత వడిగా దిగాడు. కంఠాన్ని కూడా సొచ్చుచేసి “వీలులేదని చెప్పాను... బిడ్డకు తగిన తల్లిలాగునే నీ చర్యకూడా నీచంగా కనిపిస్తోంది. దీనికికూడా శిక్ష అనుభవిస్తావ్” అంటూ మరో మెట్టు దిగి “ఛా!” అన్నాడు.

శాంతమ్మ కంగారుపడింది. జమిందారు మీదకి వచ్చేంత దగ్గరగా వచ్చాడు. వెనక్కి అడుగు వేయడంలో కాలు తేలిపోయింది. శాంతమ్మ మెట్ల మీదనుంచి దొర్లు కుంటూ వచ్చి చావిట్లో పడిపోయింది.

జమిందారు ఆ దృశ్యంచూసి ఎర్రబడిన మొగంతో భయంకరంగా నవ్వాడు. మేడమెట్లు పైకి వెళ్లి పార్వతమ్మను చూసి “బైటకు పంపించి గేటుతాళం వేయించు” అని చెప్పి లోపలకు వెళ్ళిపోయాడు.

రాము ఎప్పుడు వచ్చి శాంతమ్మ దగ్గరగా కూర్చున్నాడో, ఆత్రంగా దిగివచ్చిన పార్వతమ్మకు తెలీదు.

శాంతమ్మ క్రిందపడిన వెంటనే స్పృహ తప్పలేదు. కాని నుదుట చిన్న గాయం తగిలి రక్తం స్రవిస్తోంది. మెల్లగా లేచి కూర్చొని చైతన్య విహీనంగా మేడమెట్లు కేసి చూస్తోంది.

జమిందారు కంఠధ్వనికి చల్లా చదురై మూలదాగిన నొకర్లుకూడా శాంతమ్మ దగ్గరగావచ్చి నిలచారు.

“కాసిన్ని నీళ్లు గుడ్డా తీసుక రా” అని దాసీ సుబ్బులుతో చెప్పి క్రోధావేశాలతో నిండిన రాము మొగం కేసి చూస్తూ “పొరపాటు చేసింది” అని మెల్లగా అంది పార్వతమ్మ.

రాము పార్వతమ్మ మొగం కేసి తీక్షణంగా చూశాడు.

భర్తలోపాల్ని కూడా మభ్యపెట్టి, మంచివాళ్లే నేర స్తులుగా చిత్రించడానికి సాహసించే పతిభక్తి, పవిత్రమైందిగా ఎన్నరైనా భావించినా పతివ్రత అనే పదాన్ని చౌర్యం చేయడానికి చేసే స్వార్థపూరిత కృషి తప్ప ఇందులో న్యాయా ర్జితం లేదని రాము అనుకున్నాడు. “మనిషి తత్వం తెలుసు న్నప్పుడు కాస్త జాగ్రత్తగా మెలగాలి” శాంతమ్మ నుదుటను స్రవించబోతున్న రక్తాన్ని చూస్తూ పార్వతమ్మ అంది.

అగమ్యంగా శాంతమ్మ, పార్వతమ్మ కేసి చూసింది. రాము బరువుగా నిట్టూర్చాడు. పార్వతమ్మ అటు చూసింది.

“మనిషిని మనిషిగానే చూసి మాట్లాడిందిగాని, మనుషుల్లో జంతువులుకూడా దాక్కు నుంటాయని ఈమెకు తెలీదు” అన్నాడు రాము.

“ఏమిటన్నావ్?” కాస్త ఎర్రగా రాముని చూస్తూ ప్రశ్నించింది పార్వతమ్మ.

రాము లేచి హాలులోనే ఓ ప్రక్కగా ఉన్న బీరువా తెరచి అయిడెన్ బాటిల్, దూది తీసుకవచ్చాడు.

సుబ్బులు గుడ్డా నీళ్లూ తీసుకవచ్చింది. ఆపత్తులో కూడా కొంత ఆచారానికి ప్రాధాన్యత యిస్తున్న పార్వతమ్మను చూసిన రాము “తప్పు కోమ్మా” అన్నాడు నమ్రతగా.

పార్వతమ్మ ఆలాగే చేసింది. రాము శాంతమ్మ నుదుటిపై రక్తాన్ని దూదితో తుడిచి, అయిడెన్ తోముంచిన దూది గాయంపై నుంచాడు.

ఆమె ఏ మాత్రం భాధపడినట్లుగా రాము గుర్తించ లేక పోయాడు.

కాని పార్వతమ్మ అయిడెన్ ద్వారా కలిగేమంట ఆమె అనుభవించక పోయినా బాధగా కళ్లొకసారి చిల్లిచింది.

సున్నితమైన స్త్రీ శరీరం సుఖంగా పెరిగేరోజుల్లో స్వల్పగాయాన్నే గాకుండా గాయపడినవాళ్ళ బాధను కూడా చూసినహించ లేదు. గంపంత చేసుక బాధపడ్డంకూడా సహజం. కాని కాలం కలిగించిన కష్టాల్లో, తిండి లేక శోషిల్లుతూన్నా, తూట్లుపడి శరీరాన్నుండి రక్తం స్రవిస్తున్నా ఆ స్త్రీమూర్తే నిర్లక్ష్యంగా నిస్సత్తువుగా నవ్వుతుంది.

ఇదే ఆలోచిస్తూ రాము దాసీయిచ్చిన గుడ్డతో మెల్లగా శాంతమ్మ తలకు కట్టుకట్టాడు.

రాము మల్లయ్య కేసి చూశాడు. “కారు ‘కీ’ తీసుకరా” అన్నాడు.

మల్లయ్య పైకి వెళ్ళాడు.

పార్వతమ్మ నెమ్మదిగాలేచి పదిలంగా మేడమెట్లు ఎక్కబోతోంది.

వెనకనించి “అమ్మా” అని పిలచాడు రాము. పార్వతమ్మ అక్కడే నిలబడి రాముకేసి చూసింది.

“నేనుచేసిన తప్పునకు రవి నాకు శిక్ష యిచ్చాడు. దానిగురించి బాధ గలిగిన నాకు బాధ్యతుందిగాని, రవిని అరెస్టు చేయించడానికి నాన్నగారికేం అవసరం?” అని అడిగాడు.

“గట్టిగా అరవకు” అంటూ పార్వతమ్మ చెక్కిళ్ళు నొక్కకొని, రామునగ్గరగావచ్చి ఈలా అంది “అవసరా నవసరాలు నీకన్నా వారికే ఎక్కువ తెలుసు... తప్పు చేసినవాళ్లు తప్పక శిక్ష అనుభవించాలనే సంగతి ఆయన కెప్పుడూ గుర్తు ఉంటుంది.”

శాంతమ్మ ఇక కూర్చోలేక మెల్లగా లేచింది. రాము కూడా లేచాడు. పార్వతమ్మమూటకు నవ్వుబోయాడు. కాని నవ్వు పెగల్లేదు. “గుర్తుంటే మంచిదే; అయితే నువ్వు

చెప్పినట్లు ఈ తప్పుకు కూడా శిక్ష ఉంటుందిగా?" అని పార్వతమ్మకేసి చూశాడు... తాను విడిచిన సుభాషితం తన నోటికే తాళం వేస్తుందని ముందు ఆమె అనుకోలేకపోయింది.

మల్లయ్య తాళం చెవి తీసుకవచ్చి రాము చేతులో పెట్టాడు.

రాము కాస్త కుంటుతూ నడవబోతున్న శాంతమ్మ దగ్గరగా వచ్చి "నేను సాయముంటానమ్మా" అంటూ ప్రక్కగా నిలచి చేయి చాపబోయాడు.

"వద్దు బాబూ" గద్దదికంగా అని పట్టు బలవంతాన నిదానంగానే నడుస్తూ, కళ్ళు ఒక్కసారి తుడుచుకొని గుమ్మం దాటింది. రాము వెనకాలనే వెళ్ళాడు.

చూస్తున్న పార్వతమ్మకు అంత వెలుగులోనూ కళ్ళు చీకట్లు కమ్మినట్లు అనిపించి వెంటనే వెనక్కు తిరిగి మేడమెట్లు ఎక్కింది.

25

శాంతమ్మను కారు వెనక స్టీలులో కూర్చోబెట్టి రామే డ్రైవ్ చేస్తూ మెల్లగా గేటు దాటాడు.

కారు మెల్లగా పోతోంది. శాంతమ్మ ఏనున్నా మాట్లాడుతుండేమోనని రాము ఊహించాడు. ఒకటి రెండు సార్లు వెనక్కి తిరిగికూడా చూశాడు. ముద్దగా ఒక మూల కూర్చున్న శాంతమ్మ, కిటికీనుంచి ఆలోచనా రహితంగా అంధకారంకేసి మాత్రం చూస్తోంది.

“అమ్మా” డ్రైవ్ చేస్తూనే రాము పలుకరించాడు. ఆ పదంలో ఉన్న మమత శాంతమ్మ దృష్టిని మార్చింది. రాముకేసి చూసింది.

“డాక్టర్ దగ్గరకు వెళదామా?”

“వద్దు”

“రేపటికి గాయం మోపుచేస్తుందేమో.”

ఆ చీకట్లో శాంతమ్మ నవ్విందో, దుఃఖించిందో అతనికి తెలీదు. కాని బాధాపూరితమైన విచిత్ర ధ్వని వినిపించింది. ఒకసారి వెనక్కి తిరిగిచూసి, వెంటనే మళ్ళీ కారు నడిపించే బాధ్యతలో ఉండిపోయాడు.

“నా గాయం కోసం నే నాలోచించడంలేదు ... కాని...” ఇక మరేమీ చెప్పలేకపోయింది శాంతమ్మ.

రాము కడమాట వినాలని శ్రద్ధగా చెవులు నిగిచ్చి, కారు నడిపిస్తున్నాడు. ఎంతసేపటికీ అంత్యసదం పూర్తికాక పోవడంవల్ల “మరి ఎవరి గురించి” అని ప్రశ్నిస్తూనే, ధర్మయ్యగారి వీధివై పునకు కారుత్రోవ్వాడు.

శాంతమ్మ సమాధానం యివ్వకముందే, ధర్మయ్య యింటిముందు కారు ఆగింది. రాము తెరచిన తలుపునుండి శాంతమ్మ కారు దిగింది. తలుపువేసి రాము కారుదగ్గరగానే నిలచిపోయాడు.

“నువ్వు వేసిన ప్రశ్నకు సమాధానం కావాలిగా, లోపలికి రా బాబూ!” అంటూ కాళ్ళు పట్టిపట్టి వేస్తూ మెట్లు యెక్కింది.

శాంతమ్మ గుమ్మందగ్గరకు వెళ్ళి చేర వేసిన తలుపు తెరచింది. ఆమె మనస్సు కల్పించిన అపాయానికి జంకుతూ లోపలకు చూసింది. ధర్మయ్య గదిలో దీపం మిలుకు మిలుకుమంటూ వుంది.

శాంతమ్మ వెనక్కి తిరిగి చూసింది.

రాము కదలేదు. గుమ్మంలో అడుగుపెట్టడానికి అతని మనస్సు వెనుకాడింది. నేరస్థుడుగా తలవంచుక నిబద్ధుడు.

“ఇంటికి పాతవాడివేగా బాబూ! చుట్టంలా సంశయిస్తావు దేనికీ? మీ మాప్టార్ని ఒకసారి చూసి వెళుతువు గాని రా” అంటూ శాంతమ్మ లోపలకు వెళ్లింది. రాము మెల్లగా కదలి మెట్లు యెక్కాడు. శాంతమ్మ ముందుగానే

ధర్మయ్య గదిలోకి వెళ్ళింది. తండ్రి మంచం దగ్గరగా క్రింద కూర్చొన్న లక్ష్మీ మంచం పట్టెపై తల పెట్టుకొని కళ్ళు మూసుకొని ఉంది. అది నిద్రలో లేక శృతిమించిన దుస్థితికి దురపిల్లిన అనంతరం శరీరాన్ని మరచిన తెలివితేని పరిస్థితిలో ఎవరికి తెలుసు?

“లక్ష్మీ” శాంతమ్మ దగ్గరగావచ్చి పలుకరించింది. లక్ష్మీ బరునైన రెప్పలు ఎత్తి చూసింది. కాని శిరస్సును ఆ స్థానాన్నుండి కదల్చలేకపోయింది. కాని శాంతమ్మ తల కట్టుకేసి దృష్టినిలిపి కాస్తేపు చూసింది.

“రాము వచ్చాడు” అని మళ్ళీ శాంతమ్మ అంది. ఈ మాట విన్న లక్ష్మీ కాస్త కళ్లు పెద్దవిచేసి గది గుమ్మం వైపు చూసింది. రాము కనిపించాడు. కాని వెంటనే కళ్లు మూసింది. మూసిన కళ్లనుండి కళ్లనీళ్ళు జారిపడ్డం శాంతమ్మ చూసింది. లక్ష్మీ కళ్లు తుడుచుకొని అలాగే నిస్సత్తునగా పడివుంది.

రాము గుమ్మందగ్గరే ఉండి పరిస్థితులన్నీ తొందరగానే అవగాహన చేసుకున్నాడు. లక్ష్మీ గుర్తుపట్టలేనంతగా మారి పోయింది. ధర్మయ్య కట్టెలా మంచాన్ని అంటుకొని ఎడతెరిపి లేకుండా గురకపెడుతున్నాడు.

శాంతమ్మ కూ జమిందారుకూ జరిగిన సంభాషణ ప్రక్కగదిలో ఉన్న రాము వినడం జరిగింది. అయితే కడుపు

తీపి కొద్ది రవిని విడుదలచేయించే ఉద్దేశంతోనే ఆమె వచ్చిందనే అనుకొన్నాడు గాని, ధర్మయ్య దుస్థితిగానీ, లక్ష్మీ పరిస్థితిగానీ, ప్రస్తుతం చూస్తున్నంత గాఢంగా ముందు నిర్ణయించుకోలేక పోయాడు.

గుమ్మందగ్గరనే కాసేపు నిలబడి “లక్ష్మీ” అని పిలచాడు రుద్ధకంఠంతో రాము.

లక్ష్మీ మెల్లగా తలెత్తింది. రాముకేసి తడిదేరిన అరమోడ్పు కళ్ళతో చూసింది. ఆ చూపులో ఏ కోరికా లేదు. ఈర్ష్యా ద్వేషాలు కూడా లేవు కాని భయావహమైన ఏదో శాంతి కనిపిస్తోంది.

“క్షమించు లక్ష్మీ” దగ్గరగా వచ్చి గద్గదికంగా అన్నాడు రాము.

ఇప్పుడే స్పృహలోకి వచ్చినట్లుగా లక్ష్మీ కళ్లు కాస్త కదిలాయి. రాము కళ్ళల్లో నిటి తెరలు మెరవడం కూడా గమనించింది. గాని ఏమీ మాట్లాడలేకపోయింది.

“ఊరుకో బాబూ” శాంతమ్మ ఊరడించబోయింది. రాము కళ్లు తుడుచుకొని, ధర్మయ్య మంచం ప్రక్కగా ఉన్న కుర్చీమీద కూర్చొని “నేను చాలాద్రోహం చేశానుకదూ?” బాధగా ఉద్వేగంతో అని తలక్రిందుగా వంచుకొని, చేతిలో ఉన్న జేబురుమాలు కళ్ళదగ్గరగా పెట్టుకొని అద్దుకున్నాడు.

అతని మనః పరిస్థితి ఏమీ బావుండలేనట్లుగా శాంతమ్మ గుర్తించింది. కాని బావుండాలని రాము కోరుకోడట్లేదని

మాత్రం ఆమెకు తెలీదు. లక్ష్మీకి ఈలాంటి ఘోరం జరగడానికీ, రవి. ఖైదుకి పోవడానికీ, ధర్మయ్య మంచం పట్టడానికీ, కారణం తానుగానే గ్రహించుకున్న రాము, వాళ్లు పొందే యోభను పదిరెట్లుగా పొంది, ఆలాంటి వ్యధాపూరితమైన అగ్నిలో నిలచి నాశనం కావడమే మంచిదిగా భావిస్తున్నాడు.

శాంతమ్మ చావిట్లో దీపం వెలిగించడానికి అక్కడ నుంచి కదలింది.

“లక్ష్మీ” మళ్ళీ పిలచాడు రాము.

లక్ష్మీ చూసింది. ఇక అక్కడ ఉండగల ఓపిక ఆమెలో లేదు. లేచి నిలబడింది. రాము ఆలాగే లక్ష్మీకేసి చూస్తున్నాడు. లక్ష్మీ శుష్కవదనంలో, ప్రశాంతమైన ఏదో కాంతి రాముకి కనిపించింది. గంభీరత్వం వహించిన ఆమె నేత్రాల్లోలోతును గుర్తించడానికి యత్నిస్తున్నాడు.

కాని ఏమీ మాట్లాడలేదు. మంచంమీద మగతలో ఉన్న ధర్మయ్యకేసి చూస్తోంది.

రాము యిప్పుడు ధర్మయ్యను చూశాడు. అర్థచూపు వడింది. గురక ఎడతెరిపి లేకుండా సన్నగా ధ్వనిస్తోంది. ఇది ఏలాంటి సమయమో ఎక్కువగా అనుభవంలేని రామునకు- వచ్చే అపాయాన్ని, జరగబోయే అనుభవాన్ని యధా తథంగా గ్రహించలేకపోయాడు. మళ్ళీ తిరిగి యిటుచూశాడు. లక్ష్మీ ఎప్పుడు వెళ్లిందో అక్కడ లేదు.

రాము చావిట్లోకి వచ్చాడు. లక్ష్మీ గోడదగ్గరగా నిలబడింది. ఆమె మొగంపై చీకటి వెలుగులు, చావిట్లో గాలికి ఊగే హరికెన్ లాంతరనుండి ప్రసరిస్తున్నాయి.

“నికు చేసిన ఈ పొరపాటునకు, నువ్వు ఏలాంటి శిక్ష యిచ్చినా అనుభవించడానికి సిద్ధంగా ఉన్నాను లక్ష్మీ”

రాము మాటలు విని లక్ష్మీ చూసింది. ముఖంతో కలిసిపోయి హృదయాన్ని కదలించే బాధామిళితమైన హాసాన్ని విడచి, అక్కడ నిలబడలేక వేరే గదిలోకి వెళ్ళి పోయింది.

ఇంతగా ప్రాధేయపడుతూ అడిగిన అతని మాటలకు తిరిగి లక్ష్మీనుండి తీవ్రవాదనతో దూషణతో నాలుగు మాటలు వస్తే, రాము హృదయం కాస్త శాంతి పొందే దేమో; కాని కనీసం ఏలాంటి మాట కూడా ఆమెనుండి రాకపోవడంవల్ల సంతోభపూరితమైన రాము హృదయం మరి మధనపడ సాగింది.

“ఏమన్నావ్ బాబూ” లక్ష్మీ వెళ్ళిన గదిలోనుంచే శాంతమ్మ వచ్చి రాముని చూస్తూ ఈ ప్రశ్న వేసింది.

రాము ఒకసారి శాంతమ్మ కేసి చూశాడు. తన దౌర్బల్యపూరిత హృదయఘోషను, ఏ భాషలో ఆమెకు చెప్పగలడు? తలవంచుకొని సమాధానాన్ని కూడా విస్మరించాడు.

“మాట యిచ్చి తప్పడంవల్ల మాకు వచ్చిన కష్టాలు చూసి కూడా, హామీలివ్వడం తప్పనే సంగతి యింకా గ్రహించలేదా?” శాంతమ్మ అంది.

మృదువుగా అన్న ఈ భాషణ ద్వారా ఏలాంటి ప్రతీకార వ్యంగ్య శరాఘాతం అతని హృదయంలో తాకిందో; అతని మొగం చూసిన శాంతమ్మ వెంటనే గ్రహించింది. శాంతమ్మ దగ్గరగా వచ్చింది. “బాధపడకు బాబూ! నీ కాళ్ళ మీద నువ్వు నిలబడగల శక్తి లేనప్పుడు వాగ్దానాలివ్వడం మంచిది కాదనే సంగతి నువ్వింకా గ్రహించలేదంటే; నా కాళ్ళర్యంగానే వుంది. అందుకే ఆలా అన్నాను” అంది.

“తప్పు చేశానన్నానుగా ... దానికి శిక్షగా నా ప్రాణాన్ని తీసుకోమన్నా తీసుకుంటా” వణుకుతూ వచ్చిన ఈ మాటలకు శాంతమ్మ భయాశ్చర్యాలతో చూసింది. రాము నిజంగా ప్రతిజ్ఞపాలించే పట్టుదలతో ఉన్నట్లుగానే అతని మొగం స్ఫురింపచేస్తుంది. శాంతమ్మ అతని కళ్ళనుండి కారే కంటి నీటిని తుడుస్తూ “ఛా! అదేంపని బాబూ!” అని అడిగింది.

“నేను లక్ష్మీని హృదయపూర్వకంగా ప్రేమించాను కాని...” అంటూ మొగాన్ని రెండుచేతులతో కప్పుకొని, ప్రక్కగా ఉన్న చాపమీద చతికలబడి వెక్కి వెక్కి చంటి పిల్లవాడూలా రాము ఏడుస్తున్నాడు.

శాంతమ్మ స్తంభించిపోయి అలాగే చూస్తోంది. రాము కాచే కళ్లనీళ్లను తుడుచుకుని శాంతమ్మకేసి చూసి “నాకు తెలీకండా, లక్ష్మీ పెళ్లి నిర్ణయించారు... ఈలాంటి పని చేస్తున్నప్పుడు లక్ష్మీ ఎందుకు చెప్పకూడదు” అని అడిగాడు.

శాంతమ్మ మరీ ఆశ్చర్యపడింది. రాము దగ్గరగా కూర్చోని “ఎవరు ఎవరితో చెప్పాలి?” అని అడిగింది.

ఈ స్రశ్నకు రాము సమాధాన మివ్వలేదు. నిజమే! ఎవరికి ఎవరు చెప్పాలి? అని మళ్లీ తనలో అనుకున్నాడు.

“లక్ష్మీ ఆడపిల్ల అన్న సంగతి నువ్వు మరచి మాట్లాడు తున్నావ్ బాబూ! ఈ విషయంలో నువ్వే మీ నాన్న గారితో చెప్పడానికి జంకినప్పుడు లక్ష్మీ ఏ విధంగా వాళ్ళ నాన్నతో చెప్పగలుగుతుంది... కాని నిన్ను ప్రేమించినంతగా లక్ష్మీ ప్రపంచంలో మరెవరన్నా ప్రేమించి ఉంటే, వాళ్ళు లక్ష్మీ గురించి ప్రాణాలిచ్చి నిలబడ్డానికైనా సిద్ధపడతారు. కాని నువ్వు తండ్రిచాటు బిడ్డడవు. ఆ సంగతి లక్ష్మీ కన్నా నువ్వే ముందు తెలుసుకోవలసింది. అయితే ప్రేమనే అజ్ఞానంలో ఆలోచనకు నువ్వు తావివ్వలేదు. లక్ష్మీ అయినా, అస్వతంత్రులను ప్రేమించిన అనేకమంది ఆడవాళ్ళు పంకిలులయ్యారనే సంగతి కూడా తెలుసుకోలేక పోయింది. ఇంతకూ నీ కేదన్నా శిక్ష యివ్వాలనే అధికారం నువ్వే నాకిచ్చి ఉంటే; ఆ శిక్ష చాలా భయంకరమైందిగా ఉంటుంది” అని అంత వరకూ చెప్పి శాంతమ్మ మెల్లగా లేచింది.

గుడ్లు వప్పచెప్పి చూస్తున్న రాము శాంతమ్మలో దాగిన విమర్శనా శక్తికి విస్తుపోయాడు. ఈ లోపం ఎవరిదో ఆమె తియ్యని మాటల్లో దాగిఉంది. నిలబడిన శాంతమ్మ కళ్ళల్లోకి తల ఎత్తి చూశాడు. ఉన్నాడపూరితమైన ఆవేశంలో అతని హృదయం కదిలిపోయింది. అతని వదనంలో సంతోషం సంతాపం కూడా సందిగ్ధానస్థలో సమరం చేస్తున్నాయి. “నువ్వు యివ్వబోయే శిక్ష నాకు తెలుసు... ఈ పాప పరిహారార్థం నీ పాదాల నాకిగా లక్ష్మీని నేను పెళ్ళి చేసుకుంటానమ్మా” అంటూ శాంతమ్మ రెండుకాళ్ళూ పట్టుకొని, కన్నీటితో ఆమె పాదాలను తడిపాడు. శాంతమ్మ ఆనందంగా నిట్టూర్చి తలవంచి రాము శిరస్సును, సంతోషంగా స్పృశించింది. గదిలో నిలచిన లక్ష్మీ బరువుగా “అబ్బా!” అంది.

విసురుగావచ్చినగాలి, తెరచిన తలుపులను దబాలున నెట్టింది. కిటికీలన్నీ కొట్టుకోడం ప్రారంభించాయి. చావిల్లో లాంతరు అటుయిటు తీవ్రంగా కదిలిపోతోంది. ధర్మయ్య గదిలోనుంచి ఏదో భీకరమైన ధ్వని వినిపించింది.

లక్ష్మీ హృదయం భీతాహంతో నిండిపోయింది. తడబడే కాళ్ళతో తొందరగా తండ్రి ఉన్న గదిలోకి వెళ్లింది.

మెరుపులాగ వెళ్ళిన లక్ష్మీ శాంతమ్మ రాము చూశారు.

“నాన్నా” అంటూ గదిలోనించి బిగ్గరగా అరచింది లక్ష్మి. శాంతమ్మ ధర్మయ్య గదిలోకి వెళ్లింది. ధర్మయ్యను చూసింది. ఒక్కసారి “అ న్న య్యా!” అంటూ అరచి ధర్మయ్య కాళ్ళమీద పడిపోయింది.

రాము మంచందగ్గర ని వ్వే ర బ డి కొయ్యబారిన ధర్మయ్య శరీరాన్ని చూస్తూ నిలబడిపోయాడు.

గాలి తీవ్రతవల్ల గదిలో దీపకళిక కూడా ఆరిపోయింది.

శ్రీ వేమన గ్రంథాలయం తేలపోయింది. (కృష్ణాక్షరం.)

ఏ నిస్వార్థజీవి ఆశీస్సుల ఫలితంగా - ఆకర్షణాయుత బోధనలతో - విద్యావేత్తలుగామారి, మానవుల్లో కొందరు ఉన్నత ఉద్యోగాలు పొందే యోగ్యత సంపాదిస్తున్నారో - విజ్ఞులుగా - విమర్శకులుగా తయారవుతున్నారో; ఆలోచిస్తే ఓనమఃలు టిద్దించిన ప్రాథమిక ఉపాధ్యాయుడు గుర్తుకొస్తాడు. తన విద్యాభవనం వివిధ కుగచులతో వింతవింత రంగులతో చిత్రించినా పునాదిమాత్రం అదేనని ఎవరూ విస్మరించలేరు - అయితే వాళ్ళు మారినా వారితోబాటు లోకం కొంత మారినా ఆ గురుదేవుని స్థితి మారదు.

పిల్లలు వస్తూనే ఉంటారు. విద్యాభిక్ష నందుకొని, వినోదంగా సవ్యతూ వెళుతూనే ఉంటారు. కాని ఉన్నత స్థితికి వచ్చిన ఒక్క విద్యార్థి కూడా పాతబడ్డ ఉపాధ్యాయుని జీవితాన్ని పర్యావలోకనం చేయడానికి యిష్టపడడేమో; బహుశా ఆ సమస్య పెద్దదిగా అతని దృష్టిలో ఉండదేమో. కాని దేశానికీ, జాతికీ, విద్యాదాతనైనా ఆ పేద అధ్యాపకుడు భూతకాలంయొక్క వైభవాన్ని చూసుక మురిసి పోతాడు. వర్తమానానికి విచారిస్తాడు. భవిష్యత్తు భాధ్యతగా ఉండాలని భావిస్తాడు. ఆశ నెరవేరకుండానే లేమికి కుటుంబాన్ని అంకితంచేసి, కన్నబిడ్డల భవిష్యత్తుని కన్న దేశానికే విడచిపెట్టి కారే కంటిసటితో కళ్లు మూస్తాడు.

ధర్మయ్య జీవితం కూడా సహజానికి భిన్నం గాకుండా ఆలాగే సమాప్తి అయింది.

ధర్మయ్య పెద్దకార్యం కూడా అయిపోయింది. మరి నాలుగుగోజులకు, కోర్టులో బోనులో నిలబడ్డ రవిని హంతకుడుగా, దోపిడీదారునిగా, నిరూపించడానికి, జమిందారు తరపు స్త్రీడరు చాలా కృషి చేశాడు.

రవికి స్త్రీడరు లేడు. కాదని నిరూపించడానికి తగిన సాక్ష్యంకూడా లేదు. అగమ్యంగా చూస్తూ ఆలోచనారహితంగా, కొన్నింటికి “ఊ” కొడుతూ, “నిజం కాని వాటికి నిర్దిష్టమగా ఊరుకుంటూ చంచలదృష్టితో కోర్టుంతా కలయ చూస్తున్నాడు.

కావలసినవాళ్లు ఎవరూ రాకపోవడం రవికి చాలా బాధగానే తోచింది. కసిసం ధర్మయ్యకూడా రాలేదంటే కారణం ఏమిటో అతనికి అంతుపట్టలేదు.

“నీకు సాక్షులెవరై నా ఉన్నారా?” న్యాయాధిపతి ఉన్నత స్థానంలో కూర్చొని దయాపూరితంగా అడిగాడు రవిని.

రవి మాట్లాడలేదు. ఎదురుగా నిలబడ్డ వకీలు ప్రక్కగా కూర్చున్న జమిందారు కేసి చూశాడు. రవి మొగం క్రోధంతో మలినమైంది.

“ఏం మాట్లాడవు” ఈసారి వకీలే గద్దించి అడిగాడు.

“ఎవ్వరూ లేరు” బాధగా బిగ్గరగా సమాధాన మిచ్చాడు రవి.

“ఉన్నాను” అంతకన్నా బిగ్గరగా ఆ జన సమూహంలోనుంచి ఒక కంఠం వినిపించింది. అంతా అటు చూశారు.

రాము బోను దగ్గరగా వచ్చి నిలబడ్డాడు. అంతా ఆశ్చర్యంగా చూశారు. దెబ్బతిన్న వ్యక్తే ముద్దాయితరస్సన సాక్ష్యం చెప్పడానికి వస్తే ఆశ్చర్యపడకుండా ఎవరుండగలరు?

రాము బోను ఎక్కినతర్వాత, జరిగిన విషయాన్ని జంకులేకుండా పూర్తిగా న్యాయాధిపతికి తెలియచేశాడు.

“కేసు విచిత్రంగానే ఉంది. కాని అనుకున్నంత విపత్తుతో కూడిన విశేషం లేకపోవడమే ఆశ్చర్యం” అని

మెల్లగా గొణుక్కుని “నేరారోపణ నిరాధారమైంది” అని చెప్పి కేసుకొట్టివేసి, లేచాడు న్యాయాధిపతి. ఈ అపజయంతో గంగాధరం తల క్రిందకు దించుకపోయింది. క్రోధంగా రాముకేసి చూశాడు.

రాము తండ్రీదృష్టినుండి తప్పుకొని హాలు వెలుపలకు వచ్చి నిలబడ్డాడు. జమిందారు కూడా అక్కడికే వచ్చాడు. కృంకే పొద్దు చాయలను, చూస్తూ నిలబడ్డాడు. వాల్లిద్దరి కెదురుగా కారు వచ్చి ఆగింది. తీర్పువిన్న ప్రైవరికి కూడా - వాడిపోయిన జమిందారు మొగం చూస్తే; జాలివేసి నట్లనిపించింది.

“గుండెల్లో గుర్తుంటుంది” కంపితంగా - బరువుగా - ప్రక్కనుంచి దూసుకుంటూ వచ్చిన, ధ్వనికి జమిందారు నెనక్కి తిరిగి చూశాడు. పోలీసు ప్రక్కగా ఉన్న రవి అప్పుడే చాలా దూరం వెళ్లిపోయాడు.

“కారు ఎక్కు” రామును చూస్తూ గంగాధరం ఆజ్ఞాపించాడు. రాము కారు ఎక్కి ఒక మూలగా ఒదిగి కూర్చున్నాడు. జమిందారు కారు ఎక్కి తీవ్రంగా ధ్వనించే టట్లు తలుపు దభాలున వేశాడు.

కారు మెల్లగా కదిలింది.

“నీ ఉద్దేశం?” కక్షగా - హఠాత్తుగా జమిందారు ఈ ప్రశ్న వేయడం, రాముకి భయమే కలిగించింది. కాని సమాధాన మివ్వలేదు.

తండ్రి యింట్లో దగ్గర చెప్పినదానికి. విరుద్ధంగా, ప్రవర్తించిన రాము, ఎందుకలా చేశానో, అని ఆలోచిస్తున్నాడు. ఒక నిర్దోషిని నిందితునిగా చిత్రించి, శాశ్వతంగా బంధించ ప్రయత్నిస్తుంటే హృదయమున్న ఏ మానవుడూ చూస్తూ ఉరుకోలేడేమోనని అనుభవమీద గ్రహించాడు రాము. అయితే మభ్యపడిన ఏకోదగత్వం ద్వారా ఉప్పొంగిన హృదయ వేదనే ఆలా చేయించిందనే సంగతి అతనికి తెలీదు.

“శాంతమ్మ ఏమన్నా చెప్పిందా?”

ఏదో అనురు అంతరాన మెదలడంవల్ల జమిందారు మెల్లగా అడిగాడు.

“లేదు” అని రాము సమాధానమిచ్చాడు.

“మరెందుకలా చెప్పావ్” అంటూ బిగ్గరగా అరచాడు. డ్రైనరు ఒక్కసారి ఉలిక్కిపడి, వెనక్కి తిరిగి చూసి మళ్లా సరుదుక కూచుని కారు నడిపిస్తున్నాడు.

“జరిగింది చెప్పకపోతే నిజమేలా తెలుస్తుంది?”

“ఈ నిజం చెప్పడానికే కోర్టుకి వచ్చావా?”

“అబద్ధంకోసం మీరు కోర్టుకు రమ్మని చెప్పినా - రవికి జరిగే అఘాయిత్యానికి నిజం చెప్పక తప్పలేదు.” అని మెల్లగా తండ్రికేసి చూస్తూ “అయినా రవిపై కేసు మోపు చేస్తే మీకు వచ్చే ఫలితం?” అని అడిగాడు.

“నోర్న్యుమ్” అంటూ ఒక్కసారి శరీరాన్నంతా కదల్చి రాముని ఉరిమి చూశాడు. రాము మాట్లాడలేదు.

కారు జమిందారు భవంతి చేరుకుంది. కనుచీకట్లో వీధివెంబడి తలవంచుకొని విసురుగానస్తున్న రవిని చూసిన వాళ్లలో కొందరు ఆశ్చర్యపడ్డారు, మరికొందరు విచారంగా తలపంకించారు.

తనకు అయోచితంగా లభించిన స్వల్పకాల జైలు జీవితమే పరిచయస్తుల భయాశ్చర్యాలకు కారణమని ఊహించుకుంటూ ధర్మయ్యయింటిగుమ్మం ఎక్కాడు రవి.

చావిట్లో ఎవరూ ఉన్నట్లు కనిపించలేదు. దీపం వెలుగుతోంది ఓరగావేసిన తలుపు రేకును తోసుకొని లోపలకు వెళ్లాడు. ధర్మయ్యఉండేగది గొండు వేసిఉంది.

“బావా!” గద్గదికంగా కంఠం వినిపించింది. వెనక్కి తిరిగి చూశాడు. లక్ష్మి అవతల గదితలుపు ప్రక్కగా కూర్చుని కళ్ళనీళ్ళు కారుస్తోంది.

దొడ్డిలోనుంచి బిందెతో నీళ్లు తీసుకవచ్చిన శాంతమ్మ రవినిచూసి స్తంభభూతురాలైంది.

“అమ్మా” అంటూ ఆసక్తిగా రవి పిలచాడు.

“బాబూ” అంటూ అశ్రునయనాలతో బిందె ప్రక్కగా దింపి రవి దగ్గరగా వచ్చింది.

తైలధారగా కారుతున్న లక్ష్మి కంటిసీటిని రవి మళ్ళీ చూశాడు. అనుమానం కలిగింది. శాంతమ్మకేసి విమర్శనగా చూశాడు.

“అన్నయ్య యిక లేడు” రోదన స్వరంతో శాంతమ్మ

“అఁ!” భయంగా ఒక్కసారి అరచాడు రవి.

“ఫలితంలేని పెళ్ళి అన్నయ్య ప్రాణాలనే బలిగా తీసుకుంది.” కళ్ళనీళ్ళు తుడుచుకుంటూ శాంతమ్మ అంది.

రవి నట్టింట చతికిలబడ్డాడు. అతని కళ్ళల్లో నీళ్ళు క్రమ్మకున్నాయి. ధర్మయ్య అంటే; రవికున్న ప్రేమాభిమానాలు రవి అంతరాత్మకే తెలుసు.

శ్వాసను గట్టిగా పీలుస్తూ, కారే కంటినిటిని చేత్తో విసురుగా తుడుచుకొన్నాడు.

అతని కళ్ళల్లో రక్తనాళాలు ఒక్కసారే ఉబికాయి. జమిందారు విగ్రహం అతని మనోగగనంలో వికార స్వరూపాలతో విభ్రమమౌతూవుంది.

రవిరాకచూసిన మరిద్దరు పలకరింపుకోసం, ధర్మయ్య యింటి చావిడిలోకి వచ్చారు. రవి వాళ్ళకేసి చూశాడు. కాని రవిని చూసినవాళ్ళు పలకరించగల ధైర్యాన్ని పొందలేకపోయారు.

“మాష్టామా!” ఒక్కసారి ఆవేదనగా తనలో తనే గొణుగుకున్నాడు.

“ఊరుకో బాబూ! ఏంజేస్తాం” వచ్చిన వారిలో ఒకతను వెనకనించి అన్నాడు.

“ఇంతకూ జమిందారే తన కడుపున పెట్టుకొన్నాడు. లేకపోతే నిక్షేపంలాంటి సంసారం చూస్తుండగా ఈలా అయిపోవడమేమిట? అని రెండో ఆసామీ సానుభూతిగా పలికాడు.”

రవి దిగ్గున పైకి లేచాడు. గుమ్మంవైపు తిరిగాడు.
శాంతమ్మ భయంగా చూసింది. దగ్గరగా వచ్చింది.

“నుళ్ళీ ఎక్కడికీ” అని ఆతురతగా అడిగింది.

“వీలుంటే, వచ్చినచోటికే వెళ్ళాల్సిఉంటుంది”

“అంటే?” అగమ్యంగా చూస్తూ శాంతమ్మ ప్రశ్నించింది.

“జైలుకే” కక్షగా పైకిచూస్తూ అన్నాడు.

“రవీ” అని శాంతమ్మ రవి చేతులు పట్టుకుంది.
కళ్ళల్లో తళుక్కున మెరుస్తున్న కన్నీటి పొరలతోనే తల్లి కేసి చూసి, “అమ్మా! మాష్టారు రుణాన్ని మనం తీర్చుకోకుండానే ఆయన మరణించారు... ఆ మరణానికి కారణం మనం ఎవ్వరం మర్చిపోలేం... ఈలాంటి ఘోరమైన శిక్షను అనుభవించడానికి అతను చేసిన నేరం ఏమిటేదు. నేరం లేకుండా శిక్షించిన ఆ నేరస్తుడికి, నిజం తెలుసుకొని, నేరం ఉందని తెలిసికూడా... ప్రతిఫలాన్ని అందజేయకపోవడం మంచిది కాదమ్మా” అని ప్రాధేయతగా తల్లిని చూస్తూ చేతులు ఆమెనుండి తప్పించుకోడానికి ప్రయత్నిస్తున్నాడు రవి.

“రవి పట్టుదలంటే మాటల్తో పనికాదు” అన్నాడు ప్రక్కనున్న పెద్దమనిషి.

“ఈదెబ్బతో జమిందారు పస తేలిపోతుందిలే” అని తృప్తిగా నవ్వాడు రెండో అతను. “మీరు బైటకు వెళ్ళండి”

శాంతమ్మ బిగ్గరగా అంది. వచ్చిన పెద్ద లిద్దరూ మొదట్లో ఆశ్చర్యంగాచూసి, గుమ్మందగ్గరగా వెళ్లి నిలబడ్డారు.

మళ్ళీ శాంతమ్మ ఉద్రేక్త శాంత సమ్మిళిత స్వరంతో ఈలా అంది.

“వెళ్లండి బాబూ! మీ మాటలు ఈ సమయంలో ఉపకారానికన్నా అపకారం ఎక్కువచేస్తాయనేది మీరు మర్చిపోయారు. మీకున్న అభిమానానికి నమస్కారాలు పెజాతాను వెళ్లండి.”

ఆశ్చర్యంగా చూస్తూనే ఆ పెద్దలిద్దరూ గుమ్మందిగి వెళ్లిపోయారు. వాళ్లు వెళ్లిన వెంటనే వీధిశలుపు గడియ పేసింది శాంతమ్మ.

“న్నానానికిలే” రవిదగ్గరగా వచ్చి అడిగింది.

“అక్కర్లేదు”

“నీక్కావలసింది నాకు తెలుసు”

“ఏమిటమ్మా అది” బాధగా చూస్తూ అడిగాడు రవి.

“నువ్వు గంగాధరంగార్ని ఏం చేద్దామనుకుంటున్నావో కాస్త చెప్పు”

శాంతమ్మకేసి రవి చూశాడు. అతని కళ్ళల్లో కక్ష ప్రతిబింబిస్తోంది. క్రోధంగా ఈలా అన్నాడు “ఎందువల్ల మాష్టారి కీ మరణం కారణమయిందో, ఆ మరణానికి కారణం ఎవ్వరో - వారికి అలాంటి శిక్ష యిస్తేనేగాని...” ఇక మాట్లాడలేక, పళ్లు ఒకసారి కొరుక్కున్నాడు.

“తరువాత” శాంతమ్మ అడిగింది. కాని రవి సమాధానమివ్వలేదు. మళ్ళీ శాంతమ్మ “అంతకన్నా ముందు మరోపనిచేస్తే బావుంటుందేమో.” అంది మెల్లగా—

“ఏమిటది” రవి ఆత్రంగా అడిగాడు.

“ఆ శిక్ష ముందు నాకే యిస్తే”

“అమ్మా” రవి బిగ్గరగా బాధగా అరచాడు.

“ఏం?”

రవి మాట్లాడ లేదు. పిచ్చిగా అటూయిటూ పచారు చేస్తున్నాడు.

దుఃఖపూరితవదనంలో భయాన్నికూడా భద్రపరచుకుంటూ, మూలకూర్చునున్న లక్ష్మీ బిక్కుబిక్కుమంటూ రవిని చూస్తోంది.

“రాక్షసులంటే, ఎవరు బాబూ?”

శాంతమ్మ మాట విని రవి వెనక్కి తిరిగి చూశాడు. “మానవనాశనాన్ని కోరే గంగాధరంలాంటి వాళ్లు” అని చెప్పి మళ్ళీ బింకంగా అడుగులు వేసుకుంటూ తిరుగుతున్నాడు.

“మరి నువ్వు చేయబోయే పని?” మళ్ళీ శాంతమ్మ అడిగింది.

“అలాంటివాళ్ళను నాశనం చేయడమే” తిరిగి చూడకుండా తలవంచి అడుగులు వేసుకుంటూనే రవి సమాధానమిచ్చాడు.

“దానిపేరేమిటి?” ఈసారి శాంతమ్మ తీక్షణంగా అడిగింది. ఆ ధ్వనికి రవి నిలచిపోయాడు. విసుగ్గా తల్లి కేసి

చూశాడు. “అమ్మా! నన్నట్టే వాగించకు; నీళ్ళు తోడతా నన్నావు కదూ? ఊ! కానియ్యి?” అంటూ లక్ష్మీ ఉన్న గది వేపునకు వెళ్లాడు.

లక్ష్మీ మొగంలో భయం తొలగిపోయింది. శాంతమ్మ దొడ్డివైపునకు వెళ్లింది.

రవి భోజనం చేస్తున్నవైఖరి లక్ష్మీకి మరీ అగమ్యంగా తోచింది.

తీక్షణంగా యింటికప్పుకేసి చూస్తున్న రవి నోట్లో, చేయివేస్తున్న ముద్దలు పడుతున్నాయి. పడిన ఆహారాన్ని పళ్లు నములుతున్నాయి అంతే, పదార్థాన్ని గాని రుచినిగాని అతను పరిశీలించే స్థితిలోలేడు. అసంపూర్తి భోజనంతో హఠాత్తుగా పైకి లేచాడు.

వంటయింట్లోంచి మజ్జిగ తీసుకవచ్చిన శాంతమ్మ, గిన్నె కేసి ఆశ్చర్యంగా చూస్తూ “అన్నమంతా అలాగునే వుండేం?” అని అడిగింది.

“ఆకలికావడల్లేదమ్మా.” అన్నాడు అదో విధంగా బాధపడుతూ రవి. పీట దగ్గరగా నిలిచిన రవి దగ్గరకు శాంతమ్మ వచ్చింది.

“ఎందుక్కావడల్లేదు?” అని మళ్ళీ అడిగింది.

“ఏమో -” పైకి చూస్తూ సమాధాన మిచ్చాడు.

“దీనికన్నా జైల్లో భోజనమే బాగుందా?”

“ఔను! నా కదే రుచిగావుంది” అని చెప్పి క్రింద గ్లాసు తీసుకొని దొడ్డివైపునకు వెళ్ళాడు రవి.

రవి చావిట్లో వేసిన మంచంమీద పడుకున్నాడు. అతనికి నిద్రపట్టలేదు. ఒకసారి లేచి కూర్చున్నాడు. శాంతమ్మ మెల్లగా తన గదిలోనుంచి వచ్చింది “మళ్ళీ లేచావేం?” అని అడిగింది.

“అబ్బే! ఊరికే-” అంటూ తిరిగి పడుకున్నాడు రవి.

రవి గురించి శాంతమ్మకు బాగా తెలుసు. తలపెట్టిన పని జరిగించేవరకూ అతను నిద్రపోడు. అయితే ఆపని ద్వారా జరిగే శేషాన్ని మానసికంగా దృశ్యరూపంలో చూసినప్పుడల్లా శాంతమ్మ భయకంపిత మాతోంది.

అరగంట గడచిన తర్వాత శాంతమ్మ మళ్ళీ చావిట్లోకి వచ్చింది. తల్లి వస్తూన్న అలికిడివిన్న రవి చూస్తూన్న రెండు కళ్ళూ మూసి, గాఢనిద్రలో ములిగిపోయినట్లుగా మొగం పెట్టాడు. శాంతమ్మ పరిశీలించినమీదట, ఆందోళనా రహితంగా ఒక నిట్టూర్పువిడచి, ఇష్ట దేవుణ్ణి మనసులో ధ్యానించుకొని, తన గదిలోకి వెళ్ళిపోయింది.

అదురుగా శాంతమ్మకు కునుకుపట్టింది. వీధిలో భయంకరంగా అరుస్తున్న కుక్కల అరుపులు విని తృళిపడి లేచింది. చావిట్లోకి వచ్చింది. రవి మంచంపైన లేడు.

“లక్ష్మీ” బిగ్గరగా ఆందోళనగా శాంతమ్మ పిలచింది.

నిద్రలో ఉన్న లక్ష్మీ ఉలిక్కిపడిలేచి, శాంతమ్మ దగ్గరగా వచ్చింది.

“రవి ఏకీ?” శాంతమ్మ ఆతృతగా అడిగింది. లక్ష్మికి మాత్రం ఏం తెలుసు? వెర్రిగా మంచంకేసి చూసింది.

“అనుకున్న పని చేస్తాడేమో?” కంపించి పోతూ భయంగా చూసి “లక్ష్మీ! వెళదాం పద” అంటూ లక్ష్మి చేయి పట్టుకొని గుమ్మందగ్గరగా వచ్చింది.

“అమ్మా! ఇక్కడే ఉన్నా-” అనే రవి కంఠం విని ఇద్దరూ ఆగిపోయారు. ధర్మయ్యగదిలోనుంచి రవి వచ్చాడు.

శాంతమ్మ లక్ష్మి ఆశ్చర్యంగా, చీకటిగా ఉన్న గది కేసి ఒకసారి, రవిమొగంకేసి ఒకసారి చూశారు.

తన పెట్టెనుంచి తీసిన కైజారు మొలలో జొనుపుకున్న సంగతి తల్లికి తెలీకూడదనే భావంతో అర్థగానంగా, భయంగా చూస్తూ నవ్వాడు.

ఆ దుష్ట యత్నం శాంతమ్మ మనస్సు గుర్తించలేక పోయింది.

“గదిలోకి ఎందుకు వెళ్ళావ్?” అని అడిగింది.

“ఎందుకు వెళ్లకూడదోనని వెళ్ళాను” అంటూ వెళ్లి రవి మంచంమీద కూర్చొని తల్లికేసి చూస్తూ “మనస్సేమీ బాగాలేదమ్మా! ఆయన నివాసంతో పవిత్రమై ప్రశాంతంగా ఉన్న ఆ గదిలో కూర్చుంటే, శాంతన్నా కలుగుతుందని కాస్సేపు కూర్చున్నాను” అని సమాధానం చెప్పాడు.

ఈ మాటతో శాంతమ్మకు కళ్ళనీళ్లు తిరిగాయి. లక్ష్మితో తిరిగి తన గదిలోకి వెళ్లింది. అప్పటికే అర్ధరాత్రి

అయింది. ఇక రవి తన ప్రయత్నం విరమించుకున్నట్లుగా శాంతమ్మ నిర్ణయించుకొని నిద్దరపోతుందని రవి అనుకున్నాడు. మంచంకూడా శబ్దించకుండా రవి మెల్లగా లేచాడు. శాంతమ్మ, లక్ష్మీ పడుకున్న గది గుమ్మందగ్గరగా కాస్సేపు నిలచాడు. బాగా నిద్దట్లో ఉన్నట్లుగా గుర్తించాడు. వీధి తలుపుదగ్గరకు వెళ్లి గడియమీద చేయి వేశాడు.

“నా మాట విను రవీ! వస్తు” అనే శాంతమ్మ మాటలు వినిపించి రవి స్తంభభూతుడైపోయాడు. తేరుకుని కాస్సేపటికి మెల్లగా మళ్ళీ తల్లి ఉన్న గదిదగ్గరకు వచ్చి తేరిచూశాడు. కాని అవి పలవరింతలుగా గుర్తించి దీర్ఘ శ్వాసవిడచి, మెల్లగా వీధిగడియతీసి బైటకు బయలుదేరాడు.

రవి జమీందారు ప్రహరీ గేటుదగ్గర నిలచాడు. కాపలాదారు గాఢ నిద్దట్లో ఉండటం గమనించి, మెల్లగా గేటుపైకి యెక్కి ప్రహరీలోపలకు దుమికాడు.

భవంతి వీధిద్వారం గట్టిగా బిగించి వుంది. ప్రక్కకిటికీనించి పరిశీలిస్తే, రాము ఒక గదిలో పడుకొని నిద్దర పోతూ కనిపించాడు. తన విడుదలకు కారణమైన రాముని మనస్సులో అభినందించుకున్నాడు.

పై భాగానికి పోవడానికి మరోదారిలేక స్తంభాల ఆధారంగా ప్రాకి, రెండో అంతస్తు అంచుని అందుకుని కార్య దీక్షలో కష్టాన్ని కూడా లెక్కచేయకుండా అంచుపై నిలచాడు.

గంగాధరం గది తిన్నగావెల్లి లోపలకు చూశాడు.
గంగాధరం ఒక మంచంపై పడుకుని చిన్నగా గుర్రు
పెడుతున్నాడు.

ప్రక్కగాఉన్న మరో మంచంపై భార్య పార్వతమ్మ
పడుకొనివుంది. ఏ కారణంగానో ఆమె అంత నిద్రలో ఉన్నట్లు
రవికి స్ఫురించలేదు. ఆమె మెళుకువగా ఉన్నంత మాత్రాన
తన దీక్ష నెరవేరదనే నమ్మకం రవికి లేదు.

అద్దాలతో అమర్చిన కిటికీని రవి తన్నాడు.

“గళ్ళు” మనే శబ్దంతో రెండు అద్దాలు బద్దలై
ప్రోగులుగా కూలిపోయాయి. తృల్చిపడి ముందుగా పార్వ
తమ్మలేచి రవిని చూసి కెవ్వన అరచింది.

జమిందారు లేచాడు. రవి లోపలకు దుమికాడు.
పార్వతమ్మ పరుగున క్రిందిభాగానికి వెళ్ళిపోయింది. పోలీసు
స్టేషనుకు ఫోను చేసింది. తరువాత తలుపులన్నీ తెరచింది.
జమిందారు ధైర్యంగానే తలగడదగ్గరగా దేసుతూ “నువ్వా”
అని పరామర్శ చేస్తూ తలగడలోనికి చేయి వెళ్ళనిచ్చాడు.

రవి హఠాత్తుగా గంగాధరంమీద కురికి కైజారుతీసి
గుండెల్లో పొడిచాడు. అపాయ పరిస్థితిలో కూడా జమిందారు
బలంకొద్దీ కాళ్ళతో రవిని తన్నాడు.

ఎడమచేత్తో కైజారు బాధగాపట్టుకొని, కుడిచేత్తో
తలక్రింద పిష్టలుతీసి రవిని చూస్తూ “నాచావుకి ముందే —

నీచావు. నేను చూస్తాను” అంటూ రవిపై ఫిష్టలు గురిచూపాడు.

శాంతమ్మ అప్పుడే వచ్చింది. ఆమె రాక రవిని ఆశ్చర్యపరిచింది. అంత అపాయ పరిస్థితిలో కూడా బిడ్డ కోసం, తల్లి హృదయం చేయగల త్యాగాన్ని గుర్తించిన రవి, ఆత్రంగా “అమ్మా! నువ్వు అడ్డుగా రాకు” అని పెద్దగా అరిచాడు.

శాంతమ్మ వచ్చిన జాడ, చావు బ్రతుకుల మధ్య పెనుగులాడుతున్న జమిందారు గుర్తించాడు. వెంటనే ఫిష్టలు మీట నొక్కాడు.

“ఛాం” అనే ధ్వనికి ముందే శాంతమ్మ రవిని ప్రక్కకు నెట్టింది. తన బిడ్డకు ప్రాణదానం చేసింది. కాని ఫిష్టలు గుండు మాత్రం శాంతమ్మ నుదుట పై భాగాన్నుంచి దూసుకు పోయింది. పేల్చిన వెంటనే నేల కొరిగాడు జమిందారు. శాంతమ్మ రవి చేతుల్లోకి వాలిపోయింది.

ఇదంతా అతి శీఘ్రంగా క్షణాలమీద జరిగిపోయింది. ఈ భయంకరమైన ఫిష్టల్ ధ్వని విన్న దాన దాసీ జనమంతా పైకి వచ్చారు. రాము పార్వతమ్మ కూడా వచ్చి, ఈ దృశ్యం చూసి నిశ్చేష్టులైపోయారు.

పార్వతమ్మ భర్త దగ్గరగా వెళ్లి, గుండెలనుండి స్రవించే రక్తాన్ని చూసి, “కెవ్వు”మని అరచి కూలబడి పోయింది.

ఆ అరువులో దాగిన అపాయాన్ని గుర్తించిన రాము ఆవేశంతో తొందరగా వెళ్లి జమిందారు చేతుల్లో ఉన్న ఫిష్టలు లాగి, కక్షగా చూస్తూ రవిపై గురిపెట్టాడు.

క్షణంలో ఏం జరిగేదో; ఏమో! శాంతమ్మతో వచ్చి చాటున ఉన్న లక్ష్మి, రాము ప్రక్కగా వచ్చి, మారణ యుధాన్ని ధైర్యంగా చేత్తో పట్టుకుంది. రాము ఆశ్చర్యంగా ఆమె కేసి చూశాడు. ఆమె కళ్లలో మెరిసే భావాల్ని అర్థం చేసుకున్నాడు. రాము చేతిలోని ఫిష్టలు అప్రయత్నంగానే లక్ష్మి చేతిలోకి వెళ్లిపోయింది.

మరణయాతన పడుతున్న జమిందారుని చూసిన రాము, దుఃఖంతో కళ్లు రెండూ మూసుకొని “నాన్నా” అంటూ శోకపూరిత కంఠంతో పిలిచి కాళ్లదగ్గరగా చతికిలపడ్డాడు.

శాంతమ్మ చిట్టిన తలనుండి చిమ్మే రక్తాన్ని తుడుచు కోటానికి, ఏవిధమైన ప్రయత్నమూ చేయలేదు. రవి చేతుల నుండి మెల్లగా కదిలి చలించిన దృష్టితో, ఉన్నాదినిలా, జమిందారు కేసి చూస్తూ దగ్గరగా వచ్చింది.

జమిందారు ప్రాణం ఇంకా పోలేదనే విషయం అతని తీవ్రతర ఉచ్చాఘాస నిస్వాసాలు గమనిస్తోన్న అక్కడివారంతా గ్రహించగలిగారు.

శాంతమ్మ ముందుకు వంగింది. జాలిగా అతని కేసి చూసింది. ప్రశాంతంగా, ప్రస్ఫుటంగా ఇలా అంది “నాబిడ్డ

చేసిన పనికి నేను చాలా బాధపడుతున్నాను... కాని, ఏం చేయను -" ఆమె కళ్లలో నీళ్లు తిరిగాయి.

దారంతెగి జారే ముత్యాల్లా, ఆమె కన్నీటిబిందువులు జమిందారు శరీరంపై జలజలా రాలాయి.

జమిందారు మాత్రం "ఊ!" అని మూలిగిన ధ్వని అరిదరూ స్పష్టంగా వినగలిగారు. కాని ఆ మూలుగు మరణ వేదనాభరితమైందో, లేక శాంతమ్మ బాప్పు స్వర్ణ ద్వారా కలిగిన ప్రశాంతానుభూతో ఆ దుస్సమయంలో ఎవరూ తెలుసుకోడానికి ప్రయత్నించలేదు.

"చూడండి" ఈ మాట కూడా శాంతమ్మే అంది.

జమిందారు ఆమె కేసి చూశాడు.

"ఇప్పటికైనా మీరు నిజాన్ని చెబితే, మీ ఆత్మకు శాంతి కలుగుతుందేమో;... అని మృదువుగా మెల్లగా సలహా రూపంలో అర్థించింది. జమిందారు కళ్లు ఒకసారి మరీ పెద్దవిచేసి శాంతమ్మకేసి చూశాడు. ఆ చూపులో కృత్యమున్నా శాంతమ్మ గమనించలేదు. ఆమె తలబాధ శృంఖలాగా కాస్తేపు కళ్లు మూసుకుంది.

ప్రతరమైన మగణ బాధను పల్లమధ్యనే అణచుకున్నట్లుగా, కంపిత కంఠస్వరంతో - "ఈ సంగతి రహస్యంగా వుంచగలిగారా... -!" అని బాబ్బ" అంటూ బాధగా గుండెల్లో, గుచ్చుకున్న న్నాడు జమిందారు.

• ఎవరూ సమాధానం చెప్పలేదు. అంతా నిశ్శబ్దంగా జమిందారు కేసి దృష్టి ప్రసారించి చూస్తున్నారు.

“రామూ! -” అని జమిందారు పిలిచాడు. ఆ పిలుపు బాధవల్ల కాబోలు భయంకరంగా ప్రతిధ్వనించింది. రామూ ఆత్రంగా తండ్రి ముఖంలోకి చూశాడు.

“శాంతమ్మ నిన్ను కన్నతల్లి. నువ్వు నా దత్తుడవు” ఈ మాటలు బహు నెమ్మదిగా తగ్గు స్థాయిలో అని, కక్షగా పళ్లు కొరుకుతూ “రవీ” అని బిగ్గరగా అరుస్తూనే హృదయంలోనుంచి కై జారు ను లాక్కొని, చింతలేనివాడిలా ప్రశాంతంగా కళ్లుమూసి ప్రాణం విడిచాడు జమిందారు.

రామూ స్థితి ఇప్పుడు మరీ భయాశ్చర్య సమ్మిళితమై పోయింది. బరువుగా జమిందారు శరీరాన్ని పెనవేసుకున్న రామూ హృదయం - శరీరంతో బాటు కాస్త పైకి లేచింది. తడియారని కళ్లతోనే దృష్టి మరలించి శాంతమ్మ కేసి చూశాడు. అతనిలో అంతర్గతంగా అణిగిమణిగి ఉన్న మాతృ మమకారం ఆవేదనతో తలెత్తింది. లేచాడు. హఠాత్తుగా “అమ్మా” అని బిగ్గరగా పిలిచి, చంటిపిల్లవాడిలా ఆ చేతుల్లో వాలిపోయాడు. అంత బాధలోనూ శాంతమ్మ మనసారా “రామూ” అని తీయగా పిలిచి, తన ఆనందంతో, ఆప్యాయంగా అతని శిరస్సు స్పృశిస్తూ

అప్పుడే వచ్చిన పోలీసువారు, రవి దగ్గర అరదండాలు పైకి తీశారు. రవి నేరస్తుడను తనే ధైర్యంగా చేతులు స్కిల్ ముందుకు చాచాడు.

రాము ఆశ్చర్యంగా చూశాడు. “ర

దగ్గిరిగా వెళ్లాడు.

అతి సన్నిహిత బంధుత్వం-అప్పుడే గుర్తించిన ఏకోద
రత్వం - ఇద్దర్లోనూ తీవ్రంగా పరిభ్రమించి మూగగా
పరితపించేటట్లు చేసింది.

తలవంచుకున్న రవిని, ఆదరణగా దగ్గిరిగా తీసుకున్న
రాము విషాదపూరిత కంఠస్వరంతో “క్షమించని నేరం
చేశావు... దాని క్షారణం మనం ఎవరమో; అర్థం చేసుకో
గల అవకాశాన్ని వ్యని పరిస్థితులే అనుకుంటాను ... నిజం
తెలుసుకొని, దగ్గిరిగా తీసుకోవాలని ఆసించే సమయంలో,
నాకు నువ్వు దూరమౌతున్నావ్... కాని...” అంటూ
వుండగానే అతని కళ్లు చెమ్మగిల్లాయి.

రవి, రాము చేయి మెల్లగా నొక్కుతూ “అన్నయ్యా!
నా గురించి నా కెప్పుడూ భయంలేదు... కాని నా అన్న వాళ్ల
ాధను చూసి, ఆ బాధకు కారణమైన వ్యక్తులను చూసి,
నేనం, భయాల్నీ, బాధ్యతల్నీ, ఆలోచల్నీ కూడా
మింగేసింది. అయితే, ఇప్పటికీ నేను నేరం
ర్పకం నాకు కలగడంలేదు. తప్పే వరిదో
బుతుంది...” అంతవరకూ, ధైర్యంగా,
రవి, దూరంలో ఉన్న లక్ష్మీకేసి చూశాడు.
రాముతో ఇలా అన్నాడు “వెళ్లే ముందు
లనుకుంటున్నా.”

ప్రశ్నార్థకంగా రవి కేసి చూశాడు. చెప్పిన నే
ప్రశ్నానుకూడా ఆ చూపులోనే వుంది. ప్రశ్నకు చూశా
పోలీసువాణి మొగాలన్నీ ఆలశ్యానికి ఆగ్రహాన్ని వె
చేయడానికి సిద్ధమౌతున్నట్లు రవి గమనించాడు. త
రామును చూశాడు.

“లక్ష్మీ నాకు వదిన కావాలని కోరుతున్నాను.
అమ్మను జాగ్రత్తగా చూస్తూవుండు... అంతే” అంటూ
ఒకడుగు ముందుకేసి, తరవాత అందర్నీ ఒకసారి చూ
తల వంచుక ముందుకు వెళ్లిపోయాడు.

వీరుడులా, నిర్భయంగా వెళుతున్న రవిని చూసి
శాంతమ్మ ఆవేదనగా ఆఖరిసారిగా “రవీ” అని బిగ్గరగా
అరిచి వ పడిపోయింది.

* * * * *

రవి కోరిక ప్రకారమే లక్ష్మీ, రాము కి
అయింది. కాని భూదేవిలాంటి శాంతమ్మకు మా
నుంచీ నోట మాటలేదు. మారణయంత్రంతో
చిట్టిపోయింది.

రాము తల్లి మాటను వినాలని చా
పెద్ద పెద్ద ఇంగ్లీషు డాక్టర్లనూ, ఆయుర్వేద



మహానుభావుల ఫౌండేషన్ పుస్తకాల పరిశీలనావర్టిక

పుస్తకం పంఖ్య	TPLA111B132
పుస్తకం పేరు	దత్తత
తారీఖు	26/10/24
ముందు లెక్క	NO
వెనుక లెక్క	NO
మొత్తం పేజీలు	303
పెద్ద సైజు పేజీలు	NO
ఖాళీ పేజీలు	no
లేని పేజీలు	3738, 105, 106, 115, 116, 197, 198
తయారు చేసినది	Veda Vathi
పేజీలు విశదీకరించినది	Veda Vathi
హ్యాండ్ చేసినది	Haseema
వరకెక్కి చేసినది	pragathi
పేజీలు పరిశీలించినది	
ఫైలింగు చేసినది	
స్టాకింగు చేసినది	
పరిశీలన	900D